
मनोगत 





'काळाचें मोड' ही एक लोकप्रीय वाचन सदरांतली मनोरंजक कथा. 
सर्जनशील साहित्य वाचपाक जांकां वाज येता, अशा वाचकांचे निखटें मनोरंजन 
जावचें म्हण रचिल्ली ही एक सामान्य नबलिका. एका इश्टान आपूण एक 
ल्हानशें मसाला फिल्म काडूक सोदता, तेन्ना आपणाक एक स्क्रिप्ट तयार करून 
दी म्हण फोर्स केल्लो. जातूंत मोग, नाट्य, संघर्श आनी गोंयचे सरमिसळ 
वातावरण बी आसपाक जाय अशें सांगिल्लें. ते प्रमाण कथा तयार केली. पूण 
काळांतरान ताची ती इत्सा उलगली. आतां तेच कथेंचे रुपांतर हे नवलिकेंत 
केलां. हे कथेंत साहित्यीक गूण सोदचे न्हय. हलकेंफुलके वाचनाची आवड 
आशिल्ल्या वाचकांक दोळ्यांमुकार दवरून लेखन केला. अशेतरेचें मनोरंजक 
बाचन करतल्या वाचप्यांची भूक आनी संवय वाडीक लागून ताणीं सृजनात्मक 
साहित्यूय वाचचें हो हेत नजरेमुकार आसा. तेन्ना फकत टायमपास म्हण ही 
नवलिका वाचची आनी तुमची प्रतिक्रिया कळोवची. 

ही नबलिका पुस्तक रुपान तुमच्या हातांत येवपाक बाब प्रमोद सुतारान 
सगलीच जापसालदारकी आपणें घेतली आनी म्हणन्या भितर पुस्तक तयार 
केलें. ताच्या उपकारांत तर हांव आसाच. तांची घरकान, सौ. अनुपमा सुतार 
आनी ताचे सांगाती विजय पंजे, रावजी देसाई, अरुण सुतार हांकाय हांव देव बरें 
करू म्हण्टा, 

“काळाचे मोड' ही पुरायपणान काल्पनीक कथा. हे कथेतल्यान कोणायची 
टिका, बदनामी वा कोणाकूय दुखोवपाचो मात्तूय हेत ना. भितरली पात्रां, थळां, 
घडणुको सगलेंच काल्पनीक आसा. तेन्ना खंयच्याय प्रसंगाकडेन वा व्यक्तीकडेन 
समानताय दिसली जाल्यार तो योगायोग समजुचो. 


- आर. जी. गावडे (लेखक) 
फोन : ७०३०३५९२३५ 

उदकाविणें सुक्या तळ्यांत तडफडपी नुस्त्याच्या आंगार पावसाचे थेंबे 
पडटकीर जी ताची उचंबळाय जाता, तेच उचांबळायेन आयज ताचो जीव 
भितरल्या भितर उडक्यो मारीत आसलो. कारण आयचो दीस एक खाशेली 
आशा ताचे खातीर घेवन येवपाचो आसलो. ज्या ओडलायण्या यादिंनी ताचें 
काळीज इतली वर्सा व्यापिल्लें, ज्यो यादी खिणाखिणाक मोगाच्या मोरपंखी 
अनुभुतीचो अणभव दिताल्यो. त्यो यादी घेवन ती व्यक्‍ती-न्हय, ती मोगिका 
एका बादळाचें रूप घेवन आयज प्रत्यक्ष ताका भेट्टली. हें येवजुनूच ताचो जीव 
तळमळूक लागिल्लो. खिणाखिणाक अस्वस्थताय वाडत आसली. एक एक 
खीण म्हणजे एक एक वर- एक एक दिस कसो दिसपाक लागिल्लो. कितलीशींच 
वर्सा आतुरतेन वाट पळयत जणू युगायुगांचो वियोग सहन करून आयज तो 
आपल्या मोगाच्या चक्रव्युहांत समरस जातलो. तेन्ना दीर्घ काळाच्या वियोगान 
पाशाण जाल्ल्या ताच्या काळजाक आपशींच पाझर फुट्टलो आनी आपूणय 
खळखळ व्हांवपी बझरो जातलो. मागीर तिका आपूण मोगाचें शितळ-निर्मळ 
न्हाण घालतलो. काळजांत काटान काट भरिल्लो मोग तिच्या माथ्यावेल्यान 
रकयतलो. अशा आंगावेल्या कास्या-काट्याकणकणी फुलतल्या विचारांनी तो 
बयल्यावर उफेतालो. 

ल्हानपणासावन चिडून-दामून उरिल्ल्या मोगाक अपघातीच आंकरी फुटली. 
आनी शेळेल्ल्या-बेळशेल्ल्या जिविताक नवी दिका गावली. जायते दीस, म्हयने, 
वर्सा ताच्या काळजांतलो एक कोनसो कोणाक तरी सोदीत आसलो. तो कोनसो 
सदांच स्वामिनी कुडीकडेन बंड करून आनी काळजाच्या ठेक्याकडेन सर्त करून ' 
आपूण कोणतरी वेगळो आसा अशें दाखयत मनाकडेनूय संघर्श करतालो. तेन्ना मन 
ताका समजायतालें; शेणिल्ले वस्तूची आशा धरची न्हय. नवी बरी वस्त मेळू येता. 
` तिच्याकूय सोबीत, कल्पनेपरस सुंदर ह्या संबसारांत जायतें आसा. तें तुज्यान हातासूं 

येता अशें सांगतालें. पुणून तो काळजाचो कोनसो कोणाचेंच आयकून घेवपाक तयार 
नासलो. ताका निस्सां दिसताले, आपलो मोग खंयच शेणुना आनी कोणेनूच 
व्हरूना. शेणला आसत तर आपूण. तेन्ना आपणाकूच आतां काळखांतल्यान 
उजवाडांत येवपाक जाय. देखुनूच तो सोदतालो, आशेचें एकूच किरण. 

फेसबूक! हय. फेसबूकानूच ताका तें आशेचे किरण दाखयलें. आनी करता 
करता त्या किरणानूच ताका एक वाट दाखयली. जी ताका सरळ आपल्या 
मोगामेरेन पावयताली. आनी आयचो दीस तेच वाटेन चलपाचो आसलो. आपले 
मोगिकेक भेटपाचो आसलो. पूण थळ लागीचें आसूनय जो वेळ थारिल्लो तो 
खूब पयस आसा कसो दिसतालो. इतलो तेप दामून-थोपून धरिल्लो विरह कसोच 
सहन जायनासलो. म्हणूनच सदां सात-सवासातांक जागो जावपी ताचो जीव 
रातभर जागो रावूनय फातोडेरूच भायर सरपाचे तयारेक लागिल्लो. तो बेगीन 
उठला तें पळोवन ताची आवयूय बेगीन उठली. तिका पुताच्या भविश्याची चिंता 
आसली. आनी बापूय, आयज पूत शिरवीस सोदपाक खंयतरी वता अशें उमेदीन 
येवजीत ताका आशेन नियाळटालो. पूण आयज वार... ? 

तो कपडे-बिपडे घालून फोतोडेर भायर सरिल्लो. पूण णव जालीं तरी 
सोताकूच तोखेतालो. जायते फावट पावडर लायलो , पुसलो. पूण भायर सरपा 
इतलें आजूनय ताचें समाधान जायनासलें. 

इतल्यान अवचीत कसलो तरी भयानकसो आवाज जालो. 

ताच्या घरामुकारूच कोणाक तरी अपघात जाल्लो. 

आड्यांनी आनी किंचाट्यांनी वातावरण सगलें हालोवन वडयल्लें. कोणाक 
कसली गाडी मोकली कांयच कळनासलें. इतल्यान कोणेंतरी ताका उलो मारलो - 

“पेमल्या, ये पेमल्या, बेगीन यो!'” 

आपले कान फुलोबन कसलो आवाज जालो काय म्हण अदमास घेतनाच 
उले ताच्या कानार पडले. तेन्ना हेवटेन तेवटेन पळयनासतना हातातल्या हारश्यासकट 
तो आवाजावाटेन किरायलो. 

येवन पळय जाल्यार एक चली रस्त्याकुशीक पडून रडटा. जाल्यार 
मोटारसायकल चलयतलो तरणाटो गाडयेसकट झिळींनी वचून काट्यांनी फारवला. 
तेन्ना ताका भायर काडपाखातीर आदाराक म्हण पेमल्याक जमिल्ले भुरगे 
आपयताले. तसो ते चलयेक चड मार लागुनासलो. त्या तरणास्याक मात बरोच 
मार लागूक जाय अशें दिसताले. निमाणे दोग-चवगांनी मेळून ताका झिली- 

काट्यांतल्यान अळंग भायर काडलो. गाडी मात तशीच सांडली. त्या तरणाट्याचें 
खंयचेय हाड बी मोडला अशें काय दिसनासलें. तो वेवस्थीत चलूंक शकतालो 
हात-पांय सारके आसले. पूण जायतेकडेन घावे जाल्ले. कपडे पिंजिल्ले. सबंद 
आंगाक हरबाडे पडिल्ले. आंगाक तोपिल्ले शेम्याचे बारीक बारीक काटे तशेच 
आसले. जे ताका भरपूर चुरचुरताले. तरी ती दूख तशीच सोसून तो ते चलयेकडेन 
आयलो आनी ताका किदें जालां तें पळोवपाक लागलो. ताका चड मार लागुना 
तें पळोवन ताच्या जिवाक सूऽ जालें. 

इतल्यान कोणेंतरी उदकाचो तांबयो हाडून ताचे मुकार धरलो. तेन्ना ताणेन 
आपल्याक नाका ते चलयेकूच दी अशें खुणेनूच सांगलें. आनी आंगाक रोमिल्ले 
काटे काडपाक लागलो. तेन्ना थंय जमिल्ले लोक मुकार सरून ताचें आंग निवळ 
करपाक लागले. आंगाक लागिल्लो कयर झाडीत तोपिल्ले काटे काडीत ताची 
दूख कमी करपाक लागले. पूण जाल्ल्या घाव्यांतल्यान रगत व्हावता तें पळयल्यार 
ताका वैजकी उपचारांची गरज भासली. ते चलयेकूय बायलां धीर दिताली. ताका 
किदे जाता ना ताची चवकशी करताली. तेन्ना बाकीचेय एका फुडें एक गडबड 
करून तांकां मजत करपाचो यत्न करताले. 

“आरे, १0८ क फोन लागलो ?'' 

““लागलो. पूण एकूय गाड़ी फ्री ना खय. गाडी पावपाक टायम लागतलो. 

““टायम म्हणल्यार, कितलो टायम'' 

“आतां तें हांव किदे सागू?'' 

“आरे फोन! म्हजो मोबायल खंय?'' त्या तरणाट्याक अचकीत याद 
जाली. आनी तो कुटत कुटतसो मुकार वचपाक लागलो. 

“राव, राव, तू बचू नाका. आरे, पळयात रे तागेलो मोबायल खंय पडला 
तो.'' अशें म्हणत तोय मोबायल सोदपाक लागलो. तो मोबायल सोदता सोदता 
ती फारवल्ली गाड़ी सगल्या भुरग्यांनी मेळून ओडून काडली. पुणून त्यो झिली 
आरत्याच्यो परत्यो केल्यो तरी थोडेशे पयशे सोडून कायचं मेळळें ना. 

इतल्यान एक भुरगो किळचल्लेवरी उलयलो, हो पळय रे, हो पळय. हांगा 
पड़ला.'' मोबायल शेवटोन दुसरेच कडेन पडिल्लो. पुणून तो लागपासारके 
परिस्थितीत नासलो. ताची स्क्रीन बी क्रॅक जाल्ली. तेन्ना तो ते चलयेकडलो 
मोबायल घेवन फोन लावपाक पळयतालो. पुणून ताणेन मनाय करतकच तो 
वगीच रावलो. घडये ताका घडिल्ली गजाल घराकडेन बी सांगपाची नासली. 

त्या रस्त्यान अदी-मदी जायत्यो गाडयो येताल्यो. गर्दिशी पळोबन कोणाक 
किदें जालां ताचो अदमास घेताले आनी ती दोगांय वळखी भायली अशी 
दिसतकच मुकार वताले. 

आतां तीं दोगांय कोण हें कोणाकूच खबर नासले. तीं दोगांय परकी हें 
कळटालें. पूण तीं कोण, खंयची, हांगा कशी, ह्या खेड्यांत तांचे काम किदें? 
अशे जायते प्रस्न आसले. पूण ते विचारपाक आनी सगली चवकशी काडपाचो 
तो वेळ नासलो. तांकां जाता तितले बेगीन दोतोराकडेन व्हरपाक जाय आसलें. 
तसो दोतोर लागी खंयच नासलो. लागच्या गांवांत एक आरोग्य केंद्र आसलें. पूण 
आयतारचें तें बंद आसता अशें कोणेनतरी म्हण्टकच सगल्यांची तोंडां बंद 
जाल्ली. आनी चालू आसल्यारूय इकरा बरां जाल्याबगर थंय कोणूच येनात 
हाचेर भासाभास जावन त्या केंद्रार तांकां व्हरपाचो विशय बंद जालो. 

तेबटेन कोणेनतरी तकालस करून ती मोटरसायकल चालू करून पळयली. 
पूण सगलो धुंबरूच येवपाक लागलो. शिवाय ती चलोवपासारकी नासली. जायते 
तिचे फुटिल्ले. मोडिल्लो, थोडेसे किंदें लांबताले. तेन्ना कोणेनतरी ती मोटर- 
सायकल पेमल्याला घराकडेन दवरूपाक लायली आनी हेवटेन १०८ ची वाट 
पळोवपाक लागले. 

इतल्यान दोन-तीन बायलां आपल्या ल्हान भुरग्यांक घेवन मुकारल्यान 
येताना दिसली. तेन्ना दोग-तिगांची लायट वांगडाच पेटली. तशी त्यांच्या 
तोंडातल्यान उतरांय वांगडाच फुटली. “आरे, आयज पोलियोचो दीस. हेल्थ 
ओपन आसतलें.'' 

ते कळटकच कोणाले तरी स्कुटरीर बसोवन पेमल्यान त्या तरणाट्याक 
हेल्थ सेंटरांत व्हेलो. उपरांत ते चलयेकूय थंय कोणेनतरी हाडून पावयली. 

येवन पळय जाल्यार सगल्या बायलांनी आपापल्या भुरग्यांक घेवन दारारूच 
गर्दी केल्या. भितर बचपाक मेळना. तेन्ना पेमलो त्या तरणास्याक घेवन आपूण 
भितर वचपाक वाट करपाक लागलो. पूण दारार रावलले एके बायलेन तांकां 
दोगांकूय आडायले आनी, “आयज हांगा तपाशिना आनी दोतोर बी कोण 
येवचेना. ताका घेवन तुमी आनी खंयीं चलात.'' अशें म्हणत भुरग्यांच्या 
आवयाकड़ली कार्ड घेवपाक लागली. 

“मॅडम, तेका मातशी फस्टएड केल्यार पुरो.'' तिचो निळो युनिफॉर्म 
पळोवन ती कोणतरी वैजकी मॅडम आसतली अशें समजून पेमल्यान विनंती केली. 

“आरे, तुमका सांगल्यार कळना. लोकांली बारीक बारीक भुरगी आसा 
भितर. तांकां पोलियो घालता तो दिसना तुमकां!'' 

“मॅडम, तेंचें पयली जावनी. पाचूच जाणा आसा ती. 

“हांचे जातकीर दुसरी भुरगी येतली. तुमी कितलो वगत रावतले? चला- 
चलात हास्पिटलांत व्हरात तांकां. ना जाल्यास १0८ क फोन करात. हांगा आमी 
ताका हात लावचेना. आनी आमकां टायमूय ना. 

““किदे मॅडम, हेका आनी कितलोसो टायम लागतलो. 

“तें तुका कळपाचे ना. तुका ताका घेवन चल म्हणल्यार कळना. ताका 
दोन-तीनकडे तरी टाके घालचे पडटले. स्पिरीट लावन सगलें आंग निवळ करचें 
पडट्लें. चला, चला. हांगा आनी भितर सरू नाका.'' ती मॅडम बेजारूनशी तांकां 
धांवडायल्लेबरी करपाक लागली. 

खरे म्हणजे त्या तरणाट्याक जाल्ले घावे पळोवन दारार राविल्ल्या बायलांनी 
आदीच ताका वाट मेकळी करून दिल्ली. पूण ती मॅडम तांकां भितर सरूक कशीच 
दिनासली. तेन्ना भितर भुरग्यांक पोलियो घालतले नर्सीचेर नदर पडटकीर पेमल्यान 
मुद्दामूच म्हणले, * सिस्टर, मातशे उपकार जातले. ह्या भुरग्याचेर मातशे ट्रिटमेंट 
करात. काट्यांनी पडोन सबंद हुरबडला. त्या चेड़वाकूय मातसो मार लागला. 
येवनी तेंकां भितर?'' तेन्ना त्या तरणाट्यानूय मातसो आवाज केलो आनी 
आपल्याक खूब दुखता अशें करून दाखयलें, आनी ते चलयेनूय आपल्याच्यान 
जायना अशें केलें. 

“आरे, हांव सांगता तें तुमकां कोणशें दिसता...?'' मॅडम पेमल्याचेर 
चाळवली. पूण भितरल्यान नर्सीन जाप करतकच ती वगीच रावली. 

““लता, बोवाळ कसलो गो, किदे जालां?'' 

“कांय ना सिस्टर. कोण एकलो पडून आयला. आनी दुसरो वगीच 
दादागिरी करता. दोतोर ना म्हणल्यार कसोच आयकना.'' 

"हेऽ तूं वगीच किदेंय उलोब नाका आं! हांवेन कसली दादागिरी केल्या? 
आमी वगी रावन तुमचे आयकता म्हण चड जाला तुमचे. हेका मातसो पळय 
म्हणल्यार दादागिरी जाली?'' पेमल्याचें आपशीच कडलें. तेन्ना थंय आनी कोण 
कोण आयिल्ले ताणीय गुरगुरत पेमल्याक नेट हाडलो. 

तशी तिवूय चाळवली. ' आनी आतां हें तूं उलयता ती दादागिरी नही! 

“'किदें जालां रे? खंय पडली? येया-येयात, अशी भितर येयात. 


काळाचें मोड + ११ 


2? 


धव्याच कपड्यांतली नर्स येवन तांकां भितर व्हेली. 

तिणेन तशें म्हण्टकीर सगली फौजूच कशी भितर वचपाक लागली. पुणून 
ते मॅडमीन तांकां दोगांक सोडून बाकिच्यांक आडयली. तरी पेमलो नेट करून 
भितर गेलोच. 

किदे जाले रे? खंय झगडी बी करूना मरे?” सिस्टरीन कापूस पिंजता 
पिंजता तांका विचारले. 

तेन्ना पेमल्यान मुकार सरून आपणेनूच जाप दिली. “तेचे मोटारसायकली 
मुकार रस्त्या! आडवोच कोणालो तरी कुत्रो धांबत येयलो, तेका आदळून हेंची 
मोटरसायकल झिळिनी वचून पडली.” 

"हय. सुण्यांलागून खूब अँक्सीडेंट जातात. आतां तांकां मारपाचेरूय बंदी 
आसा नहीं. ' ती नर्स ताचे घावे निवळ करता करता किदें किदें सांगत आसली. 

“लता, फ्रिजांत टीटी आसा जाल्यार पळय.'' नसींन आपल्याक मजत 
करतले ते दारावयले मॅडमीक सांगले. 

"तुमी खंयची? हेवटेन खंय वताली तर... ? गाडी सवकास चलोबपाक ' 
जाय, आताच्या भुरग्यांक हांतात गाडी मेळळी म्हण्टकीर आनी कांय नाका. ती 
चलोवप तरी सवकास! फकत धांबडोवप”. नसींचें काम चालूच आसले. “हैं 
पळय, तुका हांगा, हांगा आनी हांगा टाके घालचे पडटले. सद्या हावेन घावे 
निवळ केल्या. दोतोर विजिटाक येवपाचो आसा. पूण तो केन्ना पावत सांगू येना. 
म्हाका डोस घालपाचें पळोवंक जाय. भायर लोक येवन राबवल्या. आतां किदे 
करपाचें ते पळयात. रघू, त्या भुरग्यांची कार्डा घे. आनी...'” भायर रडटल्या 
भुरग्याचो आवाज इल्लो इल्लो वाडत आसलो. 

“आनी तुका किदें जालां ते पळोवया गो. अशें हांगा यो.” 

नर्सीन ते चलयेक मुकार आपयनाबराबर ती मॅडम पेमल्याचेर तिडकली, 
“तुजे हांगा काम कांय ना. तू वचून भायर राव! ' तसो तो अचळंय भायर वचूक 
रावलो. 

तो भायर येयनाबराबर वांगडच्यांनी पेमल्याक विचारलें. 

` किदे केलें ? ड्रेसिंग करता खंय? चड काय जाबना मरे... ne 

'दोन-तीनकडे टाके मारचे पडटले खंय.' 

“मागीर, मारता खंय??” 

'पळोवया मरे. ती नर्स मात बरी आ. नवीनूच येयल्या दिसता. '' 

“हांगासल्ली न्हू ती. हॉस्पिटांतली ती. आयज पोलियो घालपाक येयल्या. 
हांगासल्ली नर्स गांवांत सांगपाक गेल्या... '' 

“'किदेंय जावं. असल्यो नर्सी, दोतोर आसपाक जाय. ना जाल्यार थोड्यो 
आसता, फकत कॅच कॅच्‌ करीत आसता. 

“हय तर, जिवाक विटोन किद्याक काम करता देवाक खबर. 

“पगार तरी थोडो आसता. काम मात कुस्कुटाचेंय करिना.'' 

“आतां हीच दारावयली मॅडम कशी करताली ती पळोवना. दोरोरा फुडली 
आपूण दोतोर कशी.'' 

''हॉस्पिटलांनीच न्हू. वचत त्या ऑफिसांनी हेंच चल्ला. दारावयल्या 
सुण्याक सलाम माल्लेबगर मुकावेलें तुजें कांयच काम जायना.” 

“किदे! कोणाक सुणें म्हण्टालो रे तूं? आं! कोण दाराबयले सुणें ?'' ती 
मॅडम चाळवल्लेबरी जावन भितरल्यान नेटान येयली आनी पेमल्याक रागान 
विचारपाक लागली. 

तसो पेमलोय बगी रावुना, “हावे? हांवेन खंय कोणाक किदें म्हणला? 
तुका कोणे किदें म्हणला तेका विचार! ' 

“आतांच तू किदें म्हण्टालो नही रे!” 

“हांब जाय ते म्हण्टलो. पूण तुजें नाव काय घेबना न्हू!'” 

“किदे म्हण्टा, तें तोंड सांबाळून म्हण. आमी किदें तुमचे. सारकी बेकार 
नासता. आनी आयच्या दिसा भायल्या लोकांक अँटँड करपाक जाय अशें कांय 
ना. आयज फकत आमचें पोलियो घालपाचें काम.” 

“हय गे. पूण मदीच कोणाक, किदें जालें जाल्यार आमी खंय वचप? 
आयज सुटी तें आमी जाणा. पुणून एक कर्तव्य म्हणून मनीसपणान...'' 

“ती पगार घेयना काय म्हण विचार रे!'' मदीच कोणेतरी बायलां फाटसून 
तीर सोडलो, सरकार किदे बसोन खावपाक पगार दिता!'” 

“म्हणजे आमी किदे दिसभर बेकारूच आसता रे! चार चार जाणांचें काम 
आमकां एकल्याक करचें पडटा. तेन्ना खंय आसता तुमचो सरकार? ते मॅडमीन 
आपलो राग उक्तायलो. 

“तू बगीच आपल्या आंगार ओडून घेवनाका. आमी उलयताले एक आनी 
तूं समजली भलतेंच. सारके आयकय आनी मागीर उलय.'' पेमल्यान तिका 
परत्या परते दिले. 

“महणजे हांव किदें भेरें रे? काय सामकेच कान फुटले? तुमी हांगा कितें 
उलयताले तें उतरान उतर आयकला हांवेन. म्हाका सारके वळखुना तुमी आजून... 
धायेक पवनांचे आपले मंगळसुत्र तोलीत ती उलयली. 

“लता, मातशें हांगा यो पळोवया...'' भायलो आवाज आयकून नर्स तिका 
आपयताली. पूण आपृणूच भायर आयली. आनी पेमल्याक बी सांगपाक लागली, 
““आता आमची गाडी येवपाची आसा. ती हाँस्पिटलांत वतली. त्या भुरग्याक ते 
गाडयेर धाडटां. तुमी कोणय वता मरे वांगड़ा.'' ती पेमल्याक पळयत रावली. 

“ना सिस्टर, म्हाका फावचेना. म्हाका आतां खंय तरी अर्जंट वचपाक 
जाय. पमल्यान पट्ट करून आपल्या आगावेलें झाडले. 

“'किदें अर्जट! पळयलें, आगार कसलेंय काम पडले म्हण्टकीर अर्जंट काम 
येवजता. दुसऱ्याक सांगपाक सोपें! ते मॅडमीन उलोबपाक चान्स घेतलो. 

“फट सांगना. सामके म्हत्वाचे काम आसा. ' 

“हय रे, तुमकां कसली म्हत्वाची कामा आसता ती खबर आसा म्हाका. 
तू तर सदांच त्या साकवार बसून लोकांची टिंगलां मारीत आसता, हांवेन किदें 
पळोबना तुका ? 

“बसला जायत. पूण केन्ना टिंगलां मारूना.'' 

“हे तें तूं म्हाका सांगू नाका. हांव सारके वळखता तुका. वेदोळ तूं बच्यो 
कर्तव्याच्यो आनी मनीसपणाच्यो गजाली उलयतालो मरे. आतां खंय गेलें तुजे 
तें मनीसपण!' ' 

“'खऱ्यांनीच मॅडम. हो पळय कपडे लेगीत घालून हांब भायर सरलेलो...'' 
इतल्यांन अचकीत ताची नदर आपल्या कपड्यांचेर गेली. शर्टाक दोन-चार कडेन 
रगताचे दाग लागिल्ले. आरे देवा, हें आनी केन्ना लागलें?'' अशें म्हणत तो 
दाग पुसपाक लागलो. 

''ही पळय गाडी आयली. आतां व्हरता मरे तांकां?'' ताका सारकें ड्रेसिंगूय 
करपाक जाय. हांगा सारकें सामानूय ना. तुमका थंयच व्हरचें पडटले.'' नर्सीन 
तांकां समजून सांगलें आनी ती परत भुरगी रडटाली थंय गेली. 

गाडी येवन थांबनाबरोबर एकेकल्यान अचळंय कूस मारली. पूण मुकार 
रावन उलयतलो पेमलो मात थंयच उरलो. निमाणे उपाय नासून ताकाच ते गाडयेंत 
बसचें पडलें. हरशी ताचो आपले मोगिकेक मेळपाक थारिल्ले वेळ जावनासलो. 
निक्‍तीच धा जाल्ली. तरी जीव उसुउसू जातालो आनी काळजाची धडधड 

अदीक-अदीक वाडत आसली. हरशी तो तेवटेनूच वचपाचों आसलो. पूण 
कपडे... 

इतल्यान तो जाच्या फोनाची वाट पळयतालो ताचो फोन आयलो. गाडी 
सुटपाक थोडो कळाव आसलो. त्या खातीर तो देंबलो आनी कुशीकसो वचून 
उलोवपक लागलो. “हॅलो... आं! पावलें ? इतले बेगीन ? आगो पूण, तू बारांक 
पावतले म्हणं न्ही...! आं, आं, बरें-बरें. तुजें किदें काम आसा तें कर. हांव 
सारको अर्दवरान थंय पावतलो. पयली हांव हॉस्पिटलांत वतलो... ना, ना कांय 
ना. कोणावांगडा वचपाक जाय. थंय पावनाबराबर फोन करता आनी खंय यो तें 
सांगता. आं बरे ... बरे 

“आरे, चल या मरे. येयना तूं?'' ते गाडयेच्या ड्रायव्हरान उलो करिनाबरोबर 
ताणें फोनावेलें उलोप बेगिबेगीन सोपयलें आनी येवन ते गाडयेंत बसलो. हरशी 
बशीन वचपाचो. पूण आयती गाडी मेळिल्ल्यान खूशसो आसलो. 

गाडी अर्दवरान हॉस्पिटलांत पावपाक जाय आसली. पूण ते गाडयेक आनी 
दोन-तीन गावांनी बच्चे पडिल्ल्यान पावता म्हणसर सहज वरभर गेलें. आनी गाडी 
ज्या भितरल्या गावांतल्यान गेल्ली त्या वाठारांत मोबायलाक सारकी रेंजूय 
मेळनासली. त्या खातीर जीव सामको खासावीस जाल्लेबरी जावन तो एक 
बायटकार कसो हाँस्पिटलांत पावल्लो. मोबायलांत फूल रेंज आसा ती पळोवन 
तो खूश जालो आनी फोन लावपाक करतालो, इतल्यान ताचोच फोन वाजलो. 
नंबर अनोळखी. फोन घेवं काय नाका अशें चिंत्तनाच फोन रोखडोच कट जालो. 
कोणें फोन केल्लो काय? तो वगीच दुबावलो. 

अचकीत परत फोन वाजलो. तशें ताणें बांगडाच आंग काडले. परपरत 
कोण फोन करता काय? मातशें कुशीच वचून ताणें सवकासायेन, 'हॅलो' म्हणलें. 
तसो एक अनोळखी दादल्याचो आवाज ताच्या कानार पडलो. 

“आं... ! हय सायब... हॉस्पिटलांत पावल्या सायब... ना सायब... बरे बरें 
सायब...'' अशें म्हणत तो त्या चल्याक तेकून राविल्ल्या चलयेक म्हणपाक 
लागलो, ''आगो, तुजो तो फोन स्वीच ऑफ किद्याक केला. तो चालू कर. 
कोणेतरी पुलिसान फोन केल्लो. कसली भानगड जाल्या खबर ना. पूण तुमकां 
पुलीस सोदता. आरे! तुमी बी कसली भानगड करून पळनासली मरे? किदें रे. 
म्हाका सारके सांगा. म्हाका तुमचे भानगडीत पड़पाचें ना.'' 

पुणून ती दोगांय कांयच उलयना जाली. एकमेकाक पळयत वगीच रावली. 


काळाचें मोड + १५ 


तसो तो आदिकूच दुबावान तांकां पळोवपाक लागलो. ताका किदें उलोबचें 
कांयच कळना जालें. इतल्यान दोगांयचे फोन वांगडाच वाजले. पेमल्याक 
आपल्या मोबालावयलो नंबर पळोबन उमेद जाली 

“हॅलो... हय... हय... पावलो-पावलो. दोनूच मिण्टांनी येता. थयच 

...' अशें गडबड़ीन फोनार उलोवन तो तीं बशिल्लीं ते सुवातेर आयलो आनी 
म्हणपाक लागलो, “ बरें दोताराकडल्यान तपासून घेयात. म्हाका मातशें अर्जट 
बचपाक जाय. कोणतरी म्हाका मेळपाक बस स्टॅडार रावला''. 

“भाई, दोनूच मिण्टां. हे बीस रुपया घे आनी हाचें ऑडमीशन कार्ड कर. हें 
पळय, ह्या आय-कार्डाचेर ताची सगळी म्हायती आसा...'' ती चली ,ताका 
काकुळतेक येवन विनंती करतालें. तेन्ना ताका किदे जाप दिवची तें समजनासलें. 

इतल्यान एक नर्स येवन त्या चल्याक घेवन ड्रेसिंग करता त्या रूमांत घेवन 
गेली. तशी ताचे फाटोफाट ती चलीय वचपाक लागली. तेन्ना पेमलो हातांत 
दिल्लें ते कार्ड घेवन कुटतकुटत वतल्या त्या चल्याक पळयत उरलो. कांय खीण 
ताची तकलीच भेरेल्लेवरी जाली. 

तसो तो त्या सरकारी हॉस्पिटलांत केन्ना येवनासलो. गरजूच पड्नासली. 
केन्नाय थडी-जोर आयल्यार हॉस्पिटला लागींच एक दोतोर आसलो. ताचेच कडेन 
सगळें काम जातालें. थंय केन्ना नंबरूय काडचो पडनासलो आनी कसलें कार्डूय 
करचे पडनासलें. च्ये! हे आनी नस्ते भानगडींत पडलो अशें येबजीत तो गर्दीशी 
दिसनाली थंय गेलो. पूण ती ओपीडी. ताका थंयच्यान कोणेतरी एका काऊंटरावशी 
बोट दाखयले. जाल्यार थंय एक लोकांची लायनशी आसली. तरी तो नीट फॉर्म 
दितल्या मनशाकडेन गेलो. तेन्ना लोकांनीच ताका “लायन-लायन, फाटी' अशें 
म्हणत फाटल्यान धांवडायलो. पुणून इतलो वगत लायनीक रावन कार्ड करपाक बेळ 
नासलो. ताका जाता तितले बेगीन भायर सरपाक जाय आसलें. 

तेन्ना तो तसोच वळळो आनी त्या चल्याक ड्रेसिंग करताले त्या रूमावटेन 
धांवलो. पूण त्या रूमाचें दार बंद आसले. ताणें दोनदां टकूटक्‌ करून दार 
वाजयलें आनी भायर वगीच रावलो. पूण कोणेंच दार उगडले ना. तशें ताणें परत 
वाजयले. तेन्ना कोणेंतरी बायलमनशेन अर्देशें दार उक्तें केलें आनी ताका पळोवन 
कार्ड हाडलें काय म्हण विचारलें. तेन्ना ताणेन त्या चल्याचे आय-कार्ड आनी 
वीस रुपया तिचेमुकार धरीत म्हणपाक लागलो, “थंय लायन लागल्या. ते 
लायनीक कोण रावतलो. म्हाका आता वचपाक जाय. हें घे आनी दी ताचेकडेन''. 

“आरे, पुणून कार्डा शिवाय... 

इतल्यान ताचो फोन परत वाजलो. 

“हॅलो... आं! हय सायब... किदें... ? कसलो स्टेटमेंट? ना ना सायब... 
सायब... हांव मातसो भायर वचून येता... हय हय सायब, हांगाच येता. खंय 
पळटलो सायब? हांव किदें घाटावयलो, पळपाक?... हय सायब, धा मिण्टांभितर 
येता... किदें पावले? खंय आसा तर तुमी?...'' अशें म्हणत तो हेवटेन तेवटेन 
पुलिसांक सोदपाक लागलो. पुणून ताका भायलेबटेन आपणाक सोदपी असो 
कोणूच दिसना जालो. 

तेन्ना ती दारार रावल्ली बायल ताका हटकून आपोवपाक लागली. 

“आरे अ 5 य, खंय वयता. पयली तें कार्ड करून हाड. मागीर तुका जाय 
थंय चल.'' 

““हे पयशे बी तांचेचकडेन दी आनी तांकाच करपाक लाय. '' 

““किदें रे तूं! तेंका कशें भायर सरपाक मेळटलें !'' 

“हणजे?” 

“'आरे, त्या चेडवांक घुंबळ येता म्हण न्हिदयलां आनी चेड्याक टाके 
घालता. चल, चल तूंच वचून कर. बेगीन चल. मागीर आनी गर्दी जातली. बारां 
जातकीर तो फॉर्म दिवचो ना.'' 

“आगे पुणून... 

` “पळय आं... टायम करीत जाल्यार लेट जातलो. 

पुणून आतां तो कोणाचेंच आयकुपाचे मनस्थितींत नासलो. तेका केन्ना 
एकदां बस स्टँडार पावता अशें जाल्ले. कारण बॉल्सांतल्या मोबायलाचेर परपरत 
मीस-कॉल येयत आसले, तसतशें ताचें काळीज अदिकूच धडधडटालें. 

इतल्यान ताचो सायलंट केल्लो फोन परत थरथरपाक लागलो. आनी बरो 
वगत थरथरतच उरलो. तेन्ना ताणेन हातांतलें पयशे आनी आय-कार्ड ते बायलेच्या 
हातांक चेपीत, बळया तिका घेवपाक लावन वाजतलो मोबायल कोणाचो फोन 
आयला तें पळय नासताना हॅलो म्हणत धांवतालो. पूण पलतडचो आवाज 
आयकून ताणे आपले धावतले गाडयेक वांगडाच ब्रेक मारलो. तो आवाज 
आसलो त्या पुलिसाचो. जो दारांत रावलले गाडयेंतल्यान देवून चलत उलयत 
येतालो . 

“हॅलो, खंय आसा रे तुमी ?'' a 

““हॉस्पिटलांत... 

बरें, तू मातसो भायर यो... 

“सायब सायब, हांवच तो...  दोगांयनी एकमेकाक पळयत आपापले फोन 
बंद केले. 

“ह. खंय आसा रे ती दोगांय?'' 

“सायबा, तांकां भितर घेतल्या. टाके घालपाक जाय खयं!'? 

“मार चड लागला तर? 

“ना. तसो चड लागुना, पुणून... 

“तू आतां खंय वतालो तर? दुसऱया एका पुलिसान येवन विचारलें. 

“ना, खंय ना. बस स्टँडार... 

“थंय मागीर चल, पयली आमचेबरोबर यो. 

इतल्यान ताच्या हातांतलो फोन परत थरथरपाक लागलो. 

“हॅलो, आयलो आयलो. हो पळय भायर सरला. सायब, रोखडो येता 
आं.'' म्हणत तो धांवल्लेबवी करपाक लागलो - 

पुणून आदल्या पुलिसान रोखडोच ताका धमकायलो, “आरे, तुका सांगल्यार 
कळना? खंय धांवता? पयली कोण ती आमकां दाखय आनी मागीर चल. 
तोंडाक किदें पळयता, चल यो बेगीन!"' 

“सायब, अशें मुकार गेले की, दुसऱ्या रूमांत ताका व्हेल्यां...'' 

“आरे, तुका मातशें येवपाक किदें जालां? खंय उजो पेटला?” 

“सायब रोखडोच...'” 

` सांगता तें आयकूंक येना तुका!” 

पुलिसांच्या उतरांतली ती जरब पळोवन आपशींच ताची पावलां फारीं 
वळ्ळी. बेगिबेगीन त्या रूमाकडेन येवन दारार मारले. पुणून बरोच वगत कोणेंच 
दार उगडलें ना. तशें ताणेंन दोन-तिनदां दार बाजोबन हळूच दार धुकल्लें. 

“'किदें रे, किदे जाला? किद्याक दार धोडायता?” ते बायलेचें कड़ले. 

''तांकां पळोवपाक पुलिस आयल्या म्हणून...” 

_ पुलिस?” तिणेन तकली भायर काडून पुलिसांक पळयलें आनी “राबात 
आं, दोतोराक विचारून येता!'' अशें म्हणून अदंशें दार धांपून ती परत भितर 
गेली. आनी कितलोसोच बगत येयचना जाली. हेवटेन ताचो जीव गळाक 
लागिल्लेवरी जाहलो. प्रत्येक खीण खांबक येतालो. पांय कशेच जाग्यार उरनासले. 

फोन परत वाजलो. तसो तो सामको रडकुऱ्याक येवन म्हणपाक लागलो, 
““सायब, आतां हांव बचूं? हो पळय, बेगीन यो म्हण म्हाका परत परत फोन 
येता.'”' तांकां फोन दाखोवपाक आनी फोन बंद जालो. सायलंट-व्हायर्बेशनाचेर 
दवरिल्लो तो फोन पुलिसांक पळोवन भियेल्लेववी वगीच पडलो. तें पळोवन तो 
आबूजसो जालो. आनी वगीच बटन दामून “हेलो, हॅलो'' म्हणपाक लागलो. 
पुणून दोनूय वटेनच्यान अँगेज आशिल्लो फोन कसो लागतलो. 

इतल्यान ती बायल परत आयली आनी तांकां ऑफिसांत बस म्हण सांगून 
दार बंद करून परत भितर गेली. 

सायलंट मोड ऑफ केल्ल्यान आतां ताच्या फोनावेली धून सबंद हॉस्पिटलभर 
घुमिल्लेबरी वाजली. तसो ताणेन बेगिबेगीन फोन घेतलो आनी सावकासायेन 
'हंलो' म्हणले. उपरांत पलतडचो आवाज आयकता आयकता ताचो चेरो इल्लो 
इल्लो पडपाक लागलो, तसो तो उलयतलो सुरूय इल्लो इल्लो खुबूच ल्हव 
जायत गेलो 

ताका मेळपाक जी चली बस-स्टँडार रावल्‍ली ती आता वगत जाता म्हण 
बशींत बशिल्ली. जी बस खंयच्याय खिणाक सुट्टली. आनी आपले मोगिकेक 
उबारून व्हरतली. हाता-तोंडाकडेन पावल्ली ताच्या दीर्घ कश्टांची फळां कोणतरी 
झोमून व्हरतालो. तेन्ना तो असहाय्य नदरेन आपले भोंबतणी घुंबतल्या हॉस्पिटलाक 
पळयत आसलो 


+++ 

दोन 


हांता-तोंडाकडेन आयिल्लो घांस कोणेतरी वयल्यावयर झोमून उबारून 
व्हरचो ते परी ताची मोगिका लाग्गी पावूनय दोळ्यां आड जाल्ली. कितलेशेच 
दीस आंखणी करून निमाणे ताका ताचो मोग भेटपाचो आसलो. पूण मदे असंख्य , 
अडचणी आयिल्लेवरी ताची भेट जाता जाता तुटली. तेन्ना तो चिंतपाक पडलो, | 
जायत्या पिक्चरांनी अशें दाखयता, लोक असल्यो जायत्यो गजाली सांगता, | 
तेन्ना ताका सगलें फट दिसतालें. पूण आयच्या अणभवान ताका मोगा आड 
जायत्यो अडचणी आसता आनी त्या सगल्या अडचणींक मात करून मुकार | 
वचपाचें आसता म्हण्टा ती गजाल ताका शंबर टक्के पटली. 

मोगाची ताटातूट जाल्ले भिरकेन तो केन्ना घराकडेन पावलो तें ताकाच 
कळळें ना. घराकडेन पावतासर तीन बरां जाल्ली. आवयन 'वाडू' काय म्हणल्यार 
मोन्यानीच 'नाका' म्हणून काळखे कुडींत वचून वगीच आडवो पडलो. तेन्ना 
आवय ताका किदे किदे विचारताली. पूण तो कांयच सांगपाचे मनस्थितीत | 
नासलो. फकत ती विचारता म्हण 'हं हं' करीत आसलो. निमाणे तिवूय बेजारली ' 
आनी आपल्या वावराक लागली. 

हरशी ताका भूक लागिल्ली. जिवाकूय सामकें पुरे जाल्ले. दोळ्यांचेर 
लखणी येता कशी दिसताली. पूण दोळे कशेच लागनासले. फळ्यांच्या खाटीचेर 
निखटो आडवो पडिल्लो. माथ्याकडेन उकाशय कांय घेवनासलें. आंगाचे कपडेय | 
काडुनासले. फकत ताचे कुडीक आनी मनाक थाकाय जाय आसली. पूण दिसभर 
घडिल्ल्यो गजाली ताका अस्वस्थ करताल्यो. त्या खातीर दोळे धांपनासले ते | 
फकत नळ्यांतल्यान मात मात झिरपतल्या उजबाडाक पळयत आसले. 

अचकीत ताका याद जाली; आपल्या शर्टाक रगताचे दाग पडल्या. तो | 
तसोच उठलो आनी कपडे काडून बादलेंत वडयले. आंगाचे कपडे काडटकीर | 
आनी घराफाटलें सावळेत भोंबतलें शितळ बारें आंगाक लागतकीर ताच्या 

जिबाक मातशें बरें दिसलें. तसोच मातसो मुकार वचून पणसाचे सावळेंत दवरिल्ले 
एके हातमोडके खुर्चेर बसलो. पूण कांय खिणूच. थंयूय ताचो जीव लागना जालो. 
भूक आसूनय जेवीन दिसनासलें. कळश्यांतलें इल्लें थंड थंड उदय पियेलो आनी 
` परत वचून खाटीर जीव आडवो केलो. आतां किदें करचें हेंच ताका येवजनासलें. 
: खेळपाक वतलो म्हणल्यार ग्राऊंडार भुरगे येवपाक वेळ आसलो. दोळ्यांमुकारली 
चित्रा मात कशीच हालनासली. एक एक बरी-वायट याद येवन ताचो जीव 
अस्वस्थ करताली. ल्हानपणांतली ती मोगिका आतां कशी दिसता काय, ताचें 
चित्र तो रंगोबपाक लागलो. करतां करतां फाटल्या यादींनी घुस्पलो... तेन्ना तो 
सुमार आठ वर्सांचो आसलो. आनी त्याच वर्सा गांवांत नवी शाळा सुरू जाल्ली. 
देसायाच्या घरा कुशीच आशिल्ल्या ताच्या एका पडंग लॉजांत ती शाळा चालू 
केल्ली. लॉज म्हणजे ताचें कसलेंय सामन, नाल्ल बी दवरपाचो गुदांव. केन्नाय 
ऊस मारपी बी लोक आयल्यार त्या लोकांक तो थंय रावपाक दितालो. मातयेच्या 
बण्टींचें तें लॉज बरेंच जुनें आसलें. निवळय नासलें. पूण जेन्ना आमदार उक्तावणाक 
येबपाचो आसा अशें सांगतकीर गांवच्या प्रत्येक घरातल्या एका तरी मनशान 
येवन त्या लॉजासकट सरभोंवतणचो वाठार सामको चकचकीत केल्लो. भुरग्यानीय 
तेन्ना मजा करीत नितळसाणीक हातभार लायल्लो. त्या बोवाळांत देसायाक 
आपलें घर आनी घराभोंबताणचो परिसरूय फुकट सवाय निवळ करून मेळिल्लो. 
कारण ताच्याच फुडाकारीन गांवांत शाळा येयल्ली. आनी गांवां लागी दुसरेकडेन 
खंयीं शाळा नाशिल्ल्यान लोक आपल्या भुरग्याक सुमाराशे जाल्याशिवाय शाळेक 
धाडी नासले. त्याच खातीर पेमलो आठ वर्सांचो जाय मेरेन शाळेक वचू नासलो. 
पोरच्या वर्सा बचपाचो आशिल्लो. पूण गांवात शाळा जाता जाता करून उरलो. 

शाळेक मास्तर मात बरो लाबिल्लो. दिनानाथ गुरुजी. पूण सगले लोक 
ताका दिनागुरुजीच म्हणटाले. सभावानूय बरो आसलो. बऱ्या पयसुल्ल्यान तो 
येतालो. केन्ना केन्ना पावपाक उशीर जातालो. त्या खातीर देसायाकडेन तो 
भाड्यान एक रूम मागतालो. आनी देसाय दिवया दिवया करून वेळ मारून 
व्हरतालो. करता करता सरस्वती पुजन लागी पावलें आनी गुरुजीन गांवांत 
बोबाळ घातलो. तशी लोकांनीय उमेदीन सरस्वती पुजन करपाची तयारी केली. 
जाले. सरस्वती पुजली. भुरग्यांवांगडा गांवची बायलांय फुगड्यो घालपाक लागली. 
दादल्यांच्यो आरत्यो, भजनां जावपाक लागली. तरणाट्यांनीय खेळ दवरले. 
सामकें उत्सवाचेंच वातावरण तयार जालें. 

उत्सवाच्या दुसरे दिसा गुरुजी आपले बायलेक आनी भुरग्यांक घेवन 
आयिल्लो. ताचे ते बायलेक पळोवन सगल्यांचो एकूच विशय जाल्लो. इतली 
ती सुंदर आसली. शेरवड़ाचें पानकशें गोरीच. भुरगीं मात गुरुजीसारखी सादारण. 

दनपारां तांचेखातीर जेवणाची वेवस्था देसायागेर केल्ली. तेन्ना दोगांयच्या 
बायलांचे उलोवणे जावन दोगांयनी एकामेकाची वळख काडिल्ली. देसायणीच्या 
मामाले घर आनी गुरुजीच्या बायलेच्या आवयचें घर लागी लागीच आसलें. 
उपरांत बिराडाची गजाल आयली आनी कुशीच्या एका रूमांत तांचेखातीर 
रावपाची वेवस्था करपाचें थारायलें. पुणून थोडे जे देसायाक वांकडे नदरेन 
पळयताले, ते मात म्हण्टाले, गुरुजीचे बायलेचे रूप पळोवन देसायान गुरुजीक 
रावपाक रूम दिलो. पुणून किदेंय जांब गुरूजी करतां करतां रोखडोच त्या 
गावंचोच कसो जालो. 

हरशीं देसायाले घर, शाळा आनी वाड्यावयली हेर घरां हांचेमदी बरेंच अंतर 
आसले. बाकीची घरां म्हण तरी लागी लागी नासली. तिबूय ऐसपयसूच कशी 
आसली. चार-पांच मांडाकडली घरां सोडली जाल्यार बाकीचे एकामेकाच्या 
उल्याचेरूच आसले. 

तें वर्स केन्ना सोपलें कळळेंच ना. जी धा-बारा भुरगीं पयलेक आसली तीं 
सगलीं दुसरेक पावल्ली. 

पुणून त्या वर्सा गुरुजी मात एकलोच आयिल्लो. बायलेक, भुरग्यांक बी 
घेवन येवंक नासलो. येवन नव्या भुरग्यांची नावां घेबन तो शाळा बेगिनूच सोडून 
गांवांत रावपाक रूप सोदपाक लागलो. त्याच वर्सा पेमल्याच्या काकान तांच्याच 
शेजाराक एक नवें घर बांदिल्ले. तो लाकूड मारपाचो धंदो करतालो. ताचेकडेन 
पयसोय बरो घोळटालो. त्या खातीर घरूय मातशे मोटे बांदिल्ले. गुरुजी कोणाकडेन 
तरी किदे उलयलो आनी त्या मनशाक घेवन सरळ तागेर गेलो. पेमल्याचो काका 
पयशान पयसो करपी. तोय असलेंच गिरायक सोदतालो. ताणेन रोखडोच ताका 
रूम दाखयलो. तसो गुरुजीन दुसरेच दिसा रूम बदललो आनी दोन दिसांनी बायल 
भुरम्यांकूय घेवन आयलो. 

उपरांत गुरुजीन देसायालो रूम किद्याक सोडलो? ह्या विशयावेली भासाभास 
कितलेशेच दीस चालूच आसली. भुरगीं एक उलयतालीं. बायलां एक उलयतालीं 
आनी बेकार थवय भलतेच उलयताले. 

गुरुजीचे बायलेक दम्याचे दुयेंस आसलें. केन्ना केन्ना ती टी. बी. जाल्लेबरी 

रातभर खोकीत आसताली. आनी तांकां दिल्लो तो रूम आनी देसाय न्हिदतालो 
तो रूम लागिलागीच आसले. त्या खातीर तो बेजारिल्लो आनी ताणेंनूच 
दिनागुरुजीक कसलें तरी निमित सांगून दुसरे कडेन रूम पळोवपाक लायल्लो. 
अशेंय कांय जाणांचे मत जाल्ले. 

किदेंय जांब वाड्यार एक नवें बिराड आयिल्लें आनी सगल्यांच्या उपकाराक 
पड सारको एक मानाचोसो शेजारी मेळिल्लो. ताका दोन भुरगीं आशिल्ली. 
व्हडलें चली, पाच वर्सांचे आनी धाकलो चलो, दोन वर्सांचो. चलयेक वाड्यावयलेच 
शाळेंत पयलेक घातलें. 

पयलें बर्स गेल्लें तशे दुसरेंय वर्स केन्ना सोपलें कळ्ळेंच ना. 

पेमलो दुसरेच्यान तिसरेक पावल्लो. जरी ताका धाच वर्सा आसली तरी तो 
बारा वर्सांचो घोडोकसो जाल्लो. त्या खातीर गुरुजी ताका केन्नाय म्हण्टालो. 
““एबढा मोठा घोडा झालास तरी तुला अजून अक्कल कशी आली नाही २' _ 
तेन्ना ताका वर्गांत सगळ्यां हुजीर घोड़ो म्हणून घेवपाक लजशी दिसताली. कार! 
बाकीची सगली भुरगी ताका हांसताली. 

एक दीस अशेंच अभ्यासावेल्यान किदें तरी जालें. गुरुजीन त'<। घाडा 
म्हणले. ताची लज काडली. हरशी ताका कोणेंय किदेंय म्हणूं चड वायटशें 
दिसनासलें. पूण ते दिसा किद्याक म्हण खबर ना. पूण घोड़ो म्हण्टकीर खुबूच 
जिवाक लागिल्लें. तो बरोच वगत तोंड काळें करून वगीच आसलो. बऱ्या 
वेळान गुरुजीन ताका ते विशी विचारलें. तेन्ना तर ताच्या दोळ्यांतल्यान आपशींच 
भळाभळा दुकां व्हांबपाक लागली. तो रडटा तें पळोवन वर्गातली हेर भुरगींय 
बग्गी पडली. 

शाळा सुट्टकीर सगली भुरगी आपापली पाटी-पुस्तकां घेवन घरा वचपाक 
नेटान बताली. पेमलोय सद्चेवरी नेटान चलतालो. तेन्ना गुरुजीचे चली नेटान 
ताचेबराबर चलपाक लागले. बाकीची भुरगी खेळ-मजा करीत चलताली. पूण 
पेमलो मात बग्गी चलतालो आनी ताचे सांगाताक गुरुजींचे चली. हरशी तें 
आपल्या बापायवांगडा सगल्यांच्या फाटल्यान चलतालें. पूण ते दिसा मुद्दामूच 
मुकार आयिल्लें. आनी पेमल्याक तेकून तेकुनशें चलतालें. ताचे वांगडा आपूणय 
मोने जाल्लेवरी. चलता चलता अचकीत ताचे तोंड उगडलें - 

“प्रेमानंद, आयज हांव बाबाक सांगतलें''. 

“व्हू!” 

“तुका घोडो म्हणू नाका म्हण... हांव जाणां, तुका घोडो म्हण्टकीर खूब 
वायट दिसता. 

“हु?” 

“'प्हाकांय बी केन्ना केन्ना अशेंच वायट दिसता. 

“अ? किद्याक? 

“बाबा म्हाकाय केन्ना केन्ना घोडी म्हण्टा.'' 

“'पुणून गुरुजी आमी अभ्यास करपाक जाय म्हण म्हणटा.” 

“पूण बाकीची भुरगीं हांसता नही, मागीर आपशींच लज जाता.” 

“पूण तुका केन्ना वर्गात म्हणलेलें हांवेन आयकुना.'” 

` सोयऱ्यां हुजीर, ना तर लोकांमुकार म्हण्टा नही. ' 

“पूण आसूं. तो मागीर आनी किदेंय म्हत.'” 

“ना म्हणचों. हांव ताका सारके पटोवन सांगतलें. अशें किदेंय म्हणले 
म्हण्टकीर मागीर सामकेच अभ्यासाचेर लक्ष लागना. परत परत तेंच चिंतून येता. 
केन्ना केन्ना बग्गी न्हिदून रडचे कशें दिसता...” 

ताचें ते उलोप आयकून पेमलो चिंतपाक पडलो, आजून हें दुसरेकूच आसा. 
आनी सारके जाण्ट्यावरी उलयता. आपल्याक केन्ना कळटलें काय अशें उलोवंक ? 

तांचे ते अचकीत घडिल्ले भेटे उपरांत पेमल्याचें जिवितूच बदल्लें. एक 
तवनास, हेडगोसो भुरगो मातसो लायनीरसो आयलो. 

हरशी ताचें आनी काकाचें घर लागी-लागीच आसलें. पूण काकागेर 
गुरुजी रावता म्हण तो तांगेर मुद्दाम वचच नासलो. पूण आतां वगीच ताका. 
वचनशें दिसपाक लागलें. वचपाक कसल्या निमताचीय गरज नासली. कारण घर 
ताच्याच व्हडल्या काकाचे आसलें आनी तो तांगेर केन्नाय यो-वच करपाक 
शकतालो. आनी तो काका तर ताचे सामकोच आवडीचो. ताका प्रत्येक 
चवथीक बरेशे कपडे हाडटालो, फोग दितालो आनी केन्नाय खाणाय दितालो. 

ताचे उपरांत एक गजाल मात बरी घडिल्ली. गुरुजी आतां वर्गांत कोणाक 
घोडो-गाडव, रेडो-बैल, घोडी-पाडी-रेडी अशें कोणाकूच म्हणना जालो. ताका 
ताचेच धुवेन शाणेपण शिकयल्लें. आनी हें चितून पेमल्याक ताचो अभिमान 
दिसतालो. इतलें व्हडपण-जाण्टेपण ताचें ठांय खंयच्यान आयलें हेंच ताका 
कळनासलें. त्या खातीर तें ताच्यानय चार वर्सा ल्हान आसूनच ताका ते आपले 

बांगडचेंच कशें दिसतालें. कितलेच फावट दोगांयचें चिंतप एकाच पांबड्याचे 
आसा कशें दिसतालें. जणू दोगांयची बुदूद सारकीच विकसीत जाल्ली. 

गुरुजीच्या कुटुंबाक वाड्यान रोखडेंच आपणायल्लें. पूण ताची बायल 
आपलें बिराड सोडून कोणागेरूच वचनासली. गुरुजी मात कोणायगेर किदेय 
आसल्यार आनी ताका आपयल्यार वतालो. तो सगल्यां वांगडा मेळून मिसळून 
रावतालो. ताची बायल तशी सभावान, दिवपाक-करपाक बरी आसली. पूण 
तिका जाल्ल्या दुयेंसान तिका खुबूच अशक्त केल्ली. केन्ना केन्ना तिची ती 
अखंड खोकली पेमल्याच्या घरांत पावताली. आनी केन्नाय वातावरण थंड आनी 
मोनें आसल्यार समती तांच्या घरांत घुमताली. अशीच एक दीस पेमल्याची 
मामाआई तांगेर रावपाक आयल्ली. तेच दिसा तिची खोकली चाळवली. तिची 
ती खोकली तिका भयानकशी दिसली. ती तशीच उठली आनी धुवेक उठोवन 
गुरुजीगेर गेली. 

“आगे, मास्तरणी किदें जाता तुका?'' 

पेमल्याचे मामाआईन तांच्या दारार रावन उलो केलो. पुणून कोणेंच जाप 
दिली ना. तसो तिणेन परत उलो केलो. 

“आगे, दार उगड पळोवया मातशें. आयकता हय गे?'' 

इतले रातीर कोण आयलो काय अशें चिंतीत घडये कोणेंच दार उगडलें ना. 
आनी तिचो आवाजय परकी आसलो. तेन्ना तिची खोकली भयान काय कशी 
आपशींच बंद जाल्ली काय तिणेन दाबून धरिल्ली ते कांयच कळनासलें. मदी 
मदी “हंक हंक' जाल्लेवरी मात आयकूंक येतालें. 

आपले आज्जेची जाग आयकून पेमलो अचळंय तिचे फाटोफाट आयिल्लो. 
आनी तिच्या उल्याक घरांतल्यान कोणूच जाग दाखयना तें पळोबन ताणेनूय उलो 
मारून पळयलें. 

“गुरुजी, आमची आजी ती... शलाका... 

इतल्यान भितरली लायट पेटली. आनी गुरुजीन दार उगडलें. 

“*किदें रे प्रेमानंद, किदें जाला? 

“आमकां काय जावना. तुजी बायल किद्याक खोकता काय म्हणं? 

तेन्ना आजयेन ताका जाप दिली. 

“तिचें सद्चेंच तें: मदीच चार-चार दिसांनी चाळवता. आनी मागीर 
खोकीत राबता.'' गुरुजीन सहज अशें करून सांगलें. 

“मास्तर, सद्चेंच तें म्हणलें म्हण ती सारकी जातली?'' 

“'दोतोर खूब केले. ही ती नही पळय, वखदांची रास केदी आसा ती." 

“आरे, आयच्या ह्या दोतोरांक कळटा किदें! पायली-पायली गुळयो 
दिल्यो म्हणोन किदे सारके जाता. त्यो गुळयो खावन खावन मात दुसरेंच दुर्येस 
लागता. त्या गुळयांनी आनी शिसल्यांनी हाडां मात बरगोन बयता. हांव मात मोठ्ठे 
केलें म्हण त्यो गुळयो मात घेयना.' 

इतल्यान तिची खोकली परत सुरू जाली आनी मागीर कशीच थारना 
जालीं. ती सुकी खोकली आतकड्यो सामक्यो तोडून काडटाली. सराडटल्या 
ताळ्यांतल्यान किदें उलयतलें म्हणल्यार उतरांय फुटनासली. 

तिका खोकता ती पळयत आजी तिचे म्हऱ्यात गेली. तिचे फाटीर पोशेत 
तिचे खोकलेचो अमदास घेवपाक लागली. मदीच तिची खोकली थारली आनी 
तिका मातसो सुशेग मेळ्ळो. तसो आज्जेन तिच्या गळ्याक चुनो किद्यांत तरी 
कालोवन लायलो आनी कसली तरी हाडिल्ली पानां चाबडोन तो रोस गिळपाक 
लायलो आनी वेल्यान इल्लें गरम गरम उदक पिवपाक लायलें. तशी तिका 
मातशीशी थाकाय मेळ्ळी. 

आरे मास्तर, तिका बच्याशा दोतोराक दाखय. ही खोकली सादी म्हणून 
तूं वगी रावो नाका. आनी तूं गो ह्यो अशो वखदांच्यो राशी केल्या त्यो तूं घेता 
काय ना गो?" 

“आजे, आतां तूंच सांग ताका. फुकट मेळना हीं वखदां. 

“पाड घाल त्या वखदांक. गूण मेळना जाल्यार किद्याक घेवपाची. '' 
गुरूजीच्या बायलेन विसव मेळटकीच पयलेच फावट तोंड उगडलें. 

''मेळटलो गो गूण. आशा सोडू नाका तूं. फाल्यां हांव तुका एक कसाय 
करून दिता. नऱयाक पडलो जाल्यार मागीर अदी मदी करून घे. चला, न्हिंदा 
आतां. ती पळय भुरगींय उठली.” 

तेन्ना पेमल्याची नदर आपशींच गुरुजीच्या चलयेचेर, शलाकाचेर पडली. 
तेन्ना ताका सोताचोच अभिमान दिसलो. कारण आपूण आपले आज्जेक घेवन 
ताचे आवयक बरी करपाक आयिललो असो ताच्या बाबड्या मनाचो समज 
जालो. आनी जणू आपले सांगणेनूच तिका वखद दितलें. तें किदेंय जांब, त्या 
वेळार जी शलाकाची कृतज्ञ नदर पेमल्याचेर पडिल्ली ती ताचे खातीर एक व्हड 
धन मेळिल्ल्याची खोशी दिवन गेली. तेन्ना ताच्या दोळ्यांवेली न्हींद, आळस 

खिणांत पयस जालो. आनी आपूण आजयेबरोबर आयिल्ल्याचें सार्थक जालें 
अशें ताका दिसपाक लागले. 

दुसरे दिसा आजयेन तिका बरो कडक कडक तिखसो कसाय करून दिलो. 
उपरांत सांजचोय दिलो. ते दिसा तिका मात्तूय त्रास जालेना. 

आजी घरा गेल्या उपरांत पेमल्याची आवय तिका सांगिल्ले प्रमाण कसाय 
करून दिवपाक लागली. त्या निमतान पेमल्याचें गुरुजीगेर येबप-वचप दाट 
जाल्लें. हरशीय जाल्यार गुरुजीची बायल ताका ल्हान-व्हड कसलीय कामा 
सांगताली. दिसांतल्यान एकदां तरी ती ताका किदेंय हाडपाक पसऱ्यार धाडटाली. 
तेन्ना केन्नाय शलाकाय ताचे बराबर वतालें. आनी तो ताचो सांगात ताका जाय 
जायसो दिसतालो. 

जायते फावट गुरुजीक शाळेच्या कामाखातीर भायर बच्चें पड. केन्नाय भाग 
शिक्षणाधिकाऱ्याच्या ऑफिसांत, पंचायतीत ना जाल्यार केन्नाय प्रशिक्षणाक बी 
शाळा बंद करून वा बेगीन सोडून बच्चें पडटाले. केन्नाय रोखणेंच येवपाचें 
आसतालें. तेन्ना तो सादारण व्हड आशिल्ल्या भुरग्यांचेर वर्गाक पातयेवन 
बतालो. असोच एक दीस तो पंचायतींत वचून येता म्हण सांगून गेल्लो. पूण 
बरोच बगत जालो तरी परतुनासलो. तेन्ना कांय भुरगे खेळपाक वा हेर कारणानं 
वर्गाच्या भायर गेल्ले. जाल्यार थोडे गुरुजी सांगून गेल्लो अभ्यास करताले. व्हड 
व्हड आशिल्ले चडशे भुरगे भायर खेळटाले. पूण पेमलो मात वर्गातूच आसलो. 
तेन्ना भायर आशिल्ले भुरगे ताका परत परत उलो करून आपयताले. तरी तो 
वर्गातूच किदें तरी करीत आसलो. तो भायर सरनां ते पळोवन ताका तांणी कसलें 
तरी निमित सांगून भायर आपोवन व्हेलोच. 

““किदें रे, किदें दाखोबपाक हाडला म्हाका.'' पेमल्यान बेजारूनतशें तांकां 
बिचः-जे. 

“(दाखोवपाक नही. तुका खेळपाक आपयताले आमी. ' 

“खेळपाक? पूण हो किदें दाखोवपाचें आसा म्हण मरे!'' 

“आरे, तूं भायर सरना म्हण तशें सांगलें. 

“पूण म्हाजो अभ्यास उरिल्ठो नही. 

“आरे, इतलो किद्याक भियेता त्या गुरुजीक. वयल्यान तो तुका मारी काय 
ना. आनी आतां येतलो म्हण्टा तूं तो?'' 

“येतलो म्हणजे! शाळा बी बंद करू नाका? 

“आरे, पयरचे भशेन शाळा आमी बंद करपाची आनी चावी व्हरून 
भाडकारागेर दवरपाची. ना जाल्यार ते' शलाका आसाच न्ही रे, चावी व्हरून 
घराकडेन दितलें. '' 

“पुणून म्हाका आतां खेळपाचें ना न्ही!'' 

“खबर आसा रे, तू किद्याक येना तो. 

“किद्याक? किद्याक येना?” 

'बायलेक सोडून घोव कसो रावतलो ? 

हे हे ्पळयांथा!' 

'किदें पळय, आमकां सगलें खबर आसा. तूं ताचेर लायन मारिना? 

“हे सगू, किद्याय किदें उलोव नाका आं, फोडटलो धरून! 

कोणाचें फोडटलो? सगल्यांक खबर आसा तुजें.' 

किदे खबर आसा, आं! किदें खबर आसा??? 

“शलाका, तुजी बायल म्हणून.'' 

ती उतरां आयकना बराबर पेमल्याचें एकदम चाळवलें - आनी तो सगूच्या 
आंगार गेलो. तशी दोगांयची लटापटशी जाली. तेन्ना बाकीच्या भुरग्यानी तांकां 
पयस करपाचो यत्न केलो. जाल्यार थोडे वगीच बोवाळ करपाक लागले. तो बोबाळ 
आयकून वर्गांत बशिल्ल्यो चलयोय भायर आयल्यो. आनी तांच्या भोंबतणी गर्दीशी 
केली. पुणून कितलोसोच वगत दोगांयची लटापट थारना जाली. भुरगी करतल्या 
बोवाळा भितर कोण किदें म्हण्टा आनी किद्याक लागून झगडटात तें कांयच 
कळनासलें. करता करता दोगून जमनीर लोळून कुस्ती खेळपाक लागले. ल्हान 
ल्हान आशिल्ल्या भुर्यांचेर आकांत आयिल्लो. कोण ताकदवान तेंच कळनासलें. 

तो बोबाळ आयकून देसायाच्या घरांतल्यान कोणतरी धमकयल्लेवरी उलयलो. 
पूण तो आवाज तांच्या कानार पडलोना. तेन्ना बाकीच्या भुरग्यांनी भाटकाराचो 
भ॑य दाखयत दोगांयकूय सोडयले. तेन्ना झुजून जाम जाल्ले कोंबेकशे दोगूय 
आपापले कपडे सारके करीत आनी तोंडा पुशीत दोशी दोन बटयां गेले. तेन्ना 
दोगांयचे समर्थक आपापल्या पेलवानाच्या फाटल्यान वचपाक विसरले. 

इतल्यान देसायाचो कॉलेजीक वचपी व्हडलो चलो भायर आयलो. आनी 
किद्याक बोवाळ करताले काय म्हण विचारपाक लागलो. 

तेन्ना कोणूच कांय उलयना जालो. एकेकलो तोंड लिपयत अळंग वचून 
वर्गांत बसपाक लागले. 

“खंय नुस्त्याच्या मार्केटांत आयल्यात तुमी! झगडटाले किद्याक?'' वर्गाच्या 
दारार रावन देसायाच्या चल्यान तांकां विचारले. । 

“तुमी हांगां शिकपाक येतात काय टायमपास करता रे?'' तरीय कोणाचेंच 
तोंड उगडलें ना. 

““आनी गुरुजी खंय गेलो तर? आं! गुरुजी खंय रे? 

““पंचायतीत...'' कोणेतरी तोंड उगडले. 

“राब येवंदी. तुमी किदें करताले तितलेंय सांगता. कोण झगडटाले रे ते ?'' 

आतां मात सगली भुरगी भियेल्लेबरी सकयल्या दोळ्यांनी एकामेकाक 
पळयत बग्गी रावली. कारण कोणाचेंच कोण नांव सांगपाक सोदी नासलो. सगू 
आनी पेमलो वर्गातले दादा कशे आसले. ते नांव सांगल्यार केन्ना कोणाचो कसो 
काटो काड़ीत तें सांगू येनासले. 

“आरे, तुमकां तरी आतां लागी शाळा जाल्या. आमी घर-दार सोडून 
कितल्या पयस वचून शिकल्यात जाणा मरे. शिक्षण वगीच मेळना. हो पळय 
गुरुजी येता.'' 

तशी सगळ्याक किण्ण शांतताय पसरली. भायलो सवण्यांचो आवाज आनी 
पयस कोणतरी लाकडां हाण्टल्याचो आवाज मात वर्गभर घुमता कसो दिसतालो. 

“राजू, किदें जाले. आयज कॉलेज ना. गुरुजीन येता येताच विचारले. 
आनी गड़बड़ीनसो वर्गात भितर सरलो. 

“ना, सद्या आमच्यो परिक्षा चालू आसा.'' 

“मागीर आयज हेवटेनसो ?'' 

“भुरग्यांच्या बोवाळान डिस्टर्ब जावपाक लागलें. म्हणून...'' 

“आरे, तुमकां किदें सांगून गेल्लो हांव!'' 

“झगडी! मोठी झगडी पेटलेली, कुस्ती खेळटाले!'' 

“कोण ते? कोण झगडटाले रे? पयली उबे रावात!'' 

पुणून कोणूच हाल्लो ना. 

“सगूण, तुजो शर्ट कसो लळळो? उठ, उबो राव... आनी हो तो शर्टाचो 
बटन कोणें तोडलो...? सगूण, हांव तुका विचारतां, शर्टाचो बटन कसो तुटलो ? 
यो हांगा यो. 

तसो तो उजव्या हातान शर्टाक धरीत उक्ती पडटली छाती धापीत आयलो 
आनी गुरुजीमुकार येवन तकली सकयल घालून बग्गी रावलो. 

““सगूण, किदें जालें? कोणाबराबर कुस्ती खेळळो...? आरे, तुजो बटन 
कोणे तोड़लो? सांग मरे? 

गुरुजींची निमणी उतरां तापट आनी मोट्या आवाजात आसली. तेन्ना 
सगूण एकदम भियेल्लेबरी उसळळो, “पेमल्यान!' 

'कोणे??'' 

“प्रेमानंदान. '' 

“प्रेमानंद, हांगा यो. तुजेय कपडे लोळळ्या मरे. बरी मोठी कुस्ती खेळटाले 
काय किदें रें. राव, फुडल्या शेनवाराक पंचायतीच्या ग्रावंडार खेळ आसा. तेन्ना 
तुमची दोगांयची नांवां कुस्तेक घालता. पळोबया कोण पयलें इनाम घेता तो... 
यो, असो राव. किद्याक झगडटाले? सांग, किद्याक ताचो बटन तोडलो? सांग 
मरे?'' गुरुजी तापलो. 

पुणन ताका उतरांच फुटना जाली. 

तेन्ना गुरुजीन मेजाच्या खणांतली पट्टी काडली आनी, “आतां सांगता 
काय ना?'' अशें म्हणत ताका पट्टी दाखयत मोट्ठे दोळे करून ताका पळोबपाक 
लागलो. तरीय तो वगीच रावलो. कर, हात मुकार कर. सांग... सांग... 
सांग... आशें म्हणत ताच्या हाताचेर दोन-तीन पड्यो मारल्यो. तरीय ताच्या 
रडपाक पावल्ल्या तोंडातल्यान एकूय उतर फुटले ना. 

“आनी तू रे सगूण, किद्याक झगडटाले ?'” 

““बगीच! 

''वगीच ? वगीच झगडपाक किदें पिशें लागलां तुमकां? फालेंच्यान परिक्षा 
म्हण तुमकां अभ्यास करपाक लायल्लो. जाल्यार हांव ना तें पळोबन झगडपाक 
लागले. कर, हात मुकार कर!” 

''आसूं-आसूं, गुरुजी. भुरगे आसा ते!” राजून गुरुजीक मदीच आडायलो. 
'भुरगेपणांत झगडी आसताच ती. तोय एक खेळूच कसो. 

ना, ना राजू, हांकां आताच बुद्द शिकोवपाक जाय. ल्हान ना ते आता. 
तांकां कितलेंय सांग. माराशिवाय ते आयकनात. 

“आसूं, जातले शाणे. बरे, हांव वता. तुमचोय टायम जालो, बंद करिना??? 
अशें म्हणीत मंदसो हांसत तो चलत राबलो. 

उपरांत वातावरणूय आपशींच निवळलें. शाळा बंद करून सगले आपापले 
वाटेक लागले. पेमल्याक मात खुबूच लज जाल्ली. ताणेन जी आपली तकली 

सकयल घातिल्ली ती घरा पाव मेरेन वयर काडलीच ना. सगूण मात आपूण बरो 
सुटलो म्हणत इश्टांवांगडा फकाणां-चिकाणां करीत आनी पेमल्याक फाटल्यान 
तोसां मारीत उमेदीन चलतालो. 

ते दिसा पेमलो जेवलोसो ना जेवलो करून काळखे कुडींत वचून गुटली 
मारून बग्गी न्हिदलो. तेन्ना तो खऱ्यानीच न्हिदिल्लो काय जाल्ल्या मनस्तापान 
तकली शांत करपाक दडिल्लो तें कळपाक मार्ग नासलो. 

बऱ्या वगतान उलो केल्यार तो येना ते खातीर गुरुजीची बायल कसल्या तरी 
कामाखातीर ताका सोदीत ताच्या घरांत आयली. तेन्ना आवयन ताका उठोवन 
पळयलो. पुणून तो कसोच उठना जालो. ताच्या जिवाक बरें ना दिसता, अशें 
चितून मास्तराची बायल परत गेली. 

ती रूमार पावतकीच शलाकान तिका विचारले, आई, तू प्रेमानंदागेर 
किद्याक गेल्ली गे? 

“ताका मातसो पसऱ्यार धाडपाक सोदी. पुणून तो न्हिदला तो कसोच उठना 
जालो. हरशी उलो केल्यार धांवत येतालो. पूण आयज जिवाक बरें ना बी दिसता. 
शाळेत सारको आसलो?'' 

गुरुजीचो अदमास घेयत शलाकान तिका हळूच सांगले, आई, आयज 
बाबान ताका खूब मारलो!'' 

“मारलो? किद्याक? अभ्यास करू नासलो तर? 

' 'ताणेन सगूणाच्या शर्टाचो बनट तोडलो म्हणून. '' 

“'बगीच तोडटलो? किदेंय तरी झगडें बी जाल्लें आसतले. ना जाल्यार 
खेळटना-बिळटना चुकून हात बसला आसतलो.' 

''दोगांयची झगडी जाल्ली. एकमेकाक मारताले. पुणून सगूणाचेर मात 
एकूय पट्टी मारूना.'' 

“त्या सगूणाचीच चूक आसतली. कळी काडपीच मनीस तो.” 

“'हय. प्रेमानंद अभ्यास करताना ताणेनूच ताका भायर आपोवन व्हेल्लो.'' 

“मागीर प्रेमानंदाक एकल्याकूच किद्याक मारलो तर. ताकाय मारपाचो. तो 
मोठ्या घरचो म्हण गुरुजी भियेलो काय किदे?” लागींच न्हिदिल्ल्या गुरुजीक 
आयकूक येवचें म्हण ती मोठ्यानूच उलयली. 

तेन्ना खाटीर आड पडिल्लो गुरुजी दोळे धापून तांचे उलोबणे आयकतालो 
जावये. तिचो तो आवाज आयकून तो ताळो खोकरीत उठून बसलो आनी 

म्हणपाक लागलो, आगो, तेन्ना किदें जाल्लें तें कोणूच सारके सांगना जालो. 
शाळाय बंद करपाचो वेळ जाल्लो. हरशी हांब सदांच चित्ता कोणाकूच मारचेना 
म्हण. पूण घडिल्लेंच तशें. दोगांयचेर यादीक दोन-दोन पट्ट्यो मारतलो म्हण 
आसलो. पूण राजून आडयलो. | 

“पुणून पेमल्याचेरूच किद्याक मारल्यो तर? 

“मागीर, आतां वचून मारू ताचेर... ? तो प्रसंग सोपलो. ती वेळ गेली. तें 
आतां उलोवन किदे उपेग. फाल्यां समजयता ताका. दुकानार वचून किदें हाडपाक 
जाय तें सांग म्हाका. 

पुणून तिणेन कांयच सांगलें ना. ती भायर सरून आपुणूच खंय तरी गेली. 

ती घडणूक पेमल्यान बरीच मनाक लावन घेतिल्ली. ताचें उलोप, 
कोणायवांगडा भोवप, खेळप खुबूच कमी जाल्लें. 

दोन दीस परिक्षेंत गेलें. तिसरे दिसा गुरुजीन खेळ घेतले, आनी कोण कोण 
कसल्या खेळांत बरे आसात ते पळयलें. धावपाक, उडक्यो मारपाक, कुस्ती, 
कबड्डी बी खेळांत सगूण आनी हेर मुकार आसले. पुणून पेमलो जायत्या गजालिनीं 
फाटी आसलो. 

परत दुसरेय दिसा खेळां-अभ्यास घेतलो. तरीय पेमल्याची सुदारणां जाली 
ना. तो फाटींच उरपाक लागलो. खेळ सोपतकीर शलाका ताका किदें तरी 
सांगपाक सोदी. पुणून तो ताका लागीच रावना जालो. | 

शाळा सुट्टकीर कोण ना शे पळोवन तें तागेर गेलें. पुणून ताका किदें 
उलोवचें ते कांयच कळना जालें. पेमलोय खंय तरी पयस पळयत बगीच राबलो. 

“प्रेमानंद, फाल्यां निवड चाचणी आसा. आनी शेनवारा पंचायतीकडेन 
खेळ... फाल्यां जर निवड जाली ना जाल्यार सर्तीत भाग घेवपाक मेळचेना.”” 
शलाकान मोनेळ फोडीत एक एक उतर उलयत रावले. 

पुणून पेमल्याच्या तोंडातल्यान एकूय उतर फुटलें ना. तें आनीकय किदे 
सांगता अशें दिसतकीर तो उठलो आनी घरांत वचपाक लागलो. तेन्ना तेय उठलें 
आनी ताका वता वता म्हणपाक लागलें, 

“आयज पळयल्लें मरे, सगूण बी तुजी कशीं फकाणां करताले ते... इनामा 
जिकतकीर चडूच करतले... तूं नेटान खेळळ्यार ताका कांय नही करून हरयतलो... 
प्रेमानंद, पळय आं, लज तुकाच जातली.'' आशे असहाय्यतेन म्हणून तें जड 
पावलांनी गेलें. 

शलाकाच्या त्या निमण्या उतरांचो पेमल्याच्या मनाचेर परिणाम जालो. 
आनी दुसरे दिसा तो चाचणेंत पास जालो. | 

शेनवारा पंचायत पावंड्याबेलो खेळ सुरू जालो. इनामा मेळोवपाखातीर 
` तेराय शाळांची भुरगी नेट मारताली. इनामा मेळटाले ते खोशयेन नाचताले, 
` जाल्यार हरता ते तोंडा वांकडी करूक कुशिकुशिनी भोंवताले. सांजच्या पांच 
बरांचेर इनामा भेटबण सुवाळो आसलो आनी निमाणे खेळ, अंतिम फेरयो 
पळोवपाक मानेस्त येवपाचे आशिल्ले. आनी सुबाळ्याचे मुखेल सोयरे आसले 
आमदार. तांका दुसरेकडेन आनिकूय आमंत्रणा आशिल्ल्यान ते बेगूनच आयिल्ले. 
त्या खातीर सरपंच, पंच बी बेगिनूच आयिल्ले. _ 

आमदाराक गडबड आसा म्हण्टकीर पटापट अंतीम फेरयो जावपाक लागल्यो. 
तशे जैतिवंत कोण ते थारपाक लागले. आमदार खेळांचो बरोच शौकीन आसलो. 
तोय मैदानार खेळ पळोवपाक जमलो. 

कबड्डी, खो-खो, धांवप, बी जाता जाता निमाणे फकत कुस्ती उरिल्ली. 
आनी योगायोगान ते कुस्तेक फायनलीक पावल्ले एकेच शाळेचे विद्यार्थी. सगूण 
आणि प्रेमानंद. आनी तें झूज बरेंच अटी तटीचें जावपाक लागिल्लें. आदीं 
चाचणेंत सगूणान प्रेमानंदाक काय न्ही करून हारयल्लो. पूण आयज तो कसोच 
बदनासलो. जितलो खेळ रंगता तितली गर्दी अदीक वाडटाली. तसो नेट दिवपी 
लोकांचो आवाजूय वाडटालो. आनी अचकीत लोकांनी एकदम आवाज केलो. 
कारण दोगां मदलो एकलो जिकिल्लो. 

हय. पेमल्यान सगूणाक हारोवन समतो ताच्या पोटार बशिल्लो. तेन्ना 
रोखडोच ताका कोणेतरी उखल्लो आनी खांदार बसोबन थंयच एक भोवताडो 
मारलो. जणू आयच्या दिसभराच्या खेळाचो जैतिवंत तोच आसलो. 

इनामा वाटपाचो सुवाळो सुरू जालो. तेन्ना अजापाची गजाल म्हणल्यार 
आदी फाटी पडपी पेमल्यान तीन पयली आनी दोन दुसरी इनामा मेळोवन चांपियन 
जावपाचो मान मेळयल्लो, तेन्ना ताची कुस्ती पळोवन खुश जाल्ल्या आमदारान 
ताका दोनशी रुपयांचे खास इनाम भेटयलें. तें माचयेर रावन इनाम घेतना ताची नदर 
सहज अशी शलाकाचेर पडली, जाल्यार तें आपल्या दोळ्यांत खोशयेन आयिल्ली 
दुकां पुसताना ताका दिसले. तशें ताचें हड्डे सगल्या हुजीर अभिमानान फुल्ले. आनी 
ताचेविशीं आशिल्ली आपलेपणाची भावना अदीक बाळिश्ट जाली. 


कक 

तीन 


पंचायतीन आयोजीत केल्लो खेळा मेळ पेमल्याक नवी उर्जा दिवपी 
थारलो. ताका इनाम म्हण तीन ताटां आनी दोन स्टीलचे पेले गावल्ले. त्या 
शिवाय आमदारान खाशेले इनाम म्हण दोनशी रुपया दिल्ले. त्या खातीर तो सोता 
उमेदीर आसलोच. ताचे घरची, गुरुजी आनी ताचे इश्टय खूश आसले. तांच्या 
वाड्यार तर ताणें मेळयल्ली इनामा म्हणजे तोखणायेचो विशय जाल्लो. सगल्यांच्या 
तोंडात ताणें मेळयल्ले दोनशी रुपया म्हणजे मोठे किदें तरी केल्लेबरी दिसतालें. 
तेन्ना सगूणान कुस्तेतलें दुसरें इनाम आनी हेर इनामा मेळोवनय ताची कोणूच 
तोखणाय करिनासलो. त्या खातीर ताचें मन दुखप साहजिकच आसलें. 

जायते दीस निर्शेवणेच्या भोंबऱ्यांत घुस्पल्लें पेमल्याचें मन आतां उमेदीन 
वयल्यावयर नाचतालें. गुरुजीन तर ताची शाळेंत हिसपाभायर तोखणाय केल्ली. 
तांचे शाळेन खेळांत पयलेच फाबट भाग घेवन जायती इनामां जोडिल्ली. त्या 
खातीर गुरुजीचीय सगलेच तोखणाय करताले. गुरुजी हरशी प्रत्येक इनाम मेळयल्ल्या 
भुण्याक शाबासकी दितालो. पूण सगूणाक पेमल्याची चड जातली तोखणाय 
आनी आपले परस ताका चड मेळटलो मान आनी किंमत म्हणजे आपलो 
जातलो अपमान कसो दिसतालो. तितले ताच्या जिवाक चड चड त्रास जाताले 
आनी ताची तिडक भितरल्या भितर आपशींच वाडत आसली. त्या खातीर पेमलो 
दोळ्यांमुकार दिसल्यारच ताची तकली उसळपाक लागताली. 

केन्ना केन्ना पेमल्याक आपूण सोता मेळयल्ल्या यशाचेर विश्वासूच 
बसनासलो. आपल्याक इतलो नेट आनी उर्बा खंयच्यान मेळळी, आपल्याक 
खंयच्या देवान इतकी ताकत आनी बुदूदी दिली ताचो तो जायते फाबट विचार 
करतालो. जायते फावट सोताचेर खूश जावन आपूण गरज पडल्यार किदेंय 
करपाक शकता असो आत्मविश्वास ताच्यांत येवपाक लागलो. आनी आपशींच 
एकेतरेचो अभिमान ताच्या मुखामळार दिसपाक लागलो. 

पूण एक दीस बसला थंय अचकीत ताका याद जाली. आरे! आपूण 
सोताकूच व्हड ताकदवान समजता. देवाची सासाय आनी आपल्या नशिबाची 
देणगी समजता. पूण हें सगलें घडोबन हाडपाक आनी आपल्याक यशस्वी 
करपाक जें कोण कारण आसा ताका आपूण विसरलो. आपल्या आंगात इतलो 
गर्व, इतलो मद खंयच्यान आयलो तेंच ताका कळना जालें. शलाका. ताची 
खाशेली इश्टीण ताची प्रेरणा जाव नासले, ताणेन जर ताका खेळपाक आनी 
सगूणा परस बरें जैत जोड़पाक प्रोत्साहीत करू नासलें जाल्यार आयज जी 
तोखणाय जाता ती जावचेच नासली. सगले सगूणाचेच गूण गायता आसले. पूण 
आयज शलाकाखातीर सगलेंच परतें जाल्ले आसा. सगूणाच्या नाकार बसून 
खोशी मनोवपाची संद आपल्याक शलाकाखातीरूच मेळळ्या हें ताच्या मनाक 
पट्टकीर ताचो जीव खिणांत अस्वस्त जालो. आनी ताका किदें करचें कांयच 
कळना जालें. ताका आपली सोताचीच लजशी दिसपाक लागली. आपणाक 
मेळिल्ले खोशयेंत आपणें ताका मात्तूय किद्याक वाटेकार जावपाक दिलें ना. 
आपूण इतलो कसो मुङ्डार जालो, घमेंडी जालो हाचेंच ताका अजाप जावपाक 
लागलें. तेन्ना तो तसोच उठलो आनी कसली तरी याद जावन चलत रावलो. 

पयरूच ताणें पळयल्लें; आपल्या काजूनी आशिल्ली रेड्या चुन्नीण 
लागिल्ली. तिची चुन्ना बरी गोड आसता, कापूस कशी मोव आसता. आनी 
आकारान हेर चुन्नापरस मोठी आसता, म्हण तांकां रेड्या चुनना म्हण्टा जायत. 
असली ही चुन्ना खायन खायन दिसता. जिबेर दवरतनाच सामकें म्होब कशी 
जाता. ती चुन्नां ताणें पोरूच खाल्लेली. त्या चुन्नांची गोडसाण चाखून तो 
सामको अजाप जाल्लो. इतली गोड-म्होवाळ चुन्ना आसता हें ताका पयलेच 
फाबट कळिल्लें. त्या खातीर ती चुन्नीण केन्ना लागतली काय म्हण तो अदी 
मदी पळयत आसतालो. आनी पयरच ती चुन्नीण लागल्या हें ताणेन पळयल्ले. 
पुणून आजून पिकू नासली. एक चार दीस बतले अशें ताका दिसतालें. चडशी 
बारीक आसली. पुणून एके खांदयेक लागिल्ली मातसी सादारण जावन मातशी 
धबशी जाल्याशी दिसताली. ती जर पिकली जायत जाल्यार ती घेवन शलाकागेर 
बचपाक ताका निमीत मेळटलें आसलें. फाटले चार दीस तरी तो तांगेर वचूच 
नासलो. गुरुजीचे बायलेन दोन-चार फावटी रकाद धाडलो. उलो केले. तरी तो 
' राग धरिल्लेबरी तांगेर बळून लेगीत पळय नासलो. आनी आतां अचकीत निमीत 
नासतना वतलो कसो हें चितुनूच तो चुन्ना मेळटा काय म्हण पळोवपाक गेल्लो. 

ती घेवन उमेदीन तांगेर वचपाचो ताचो प्लॅन आसलो. ताणेन नेटान काजूनी वचून 
पळयलें आनी तो एकदम खूश जालो. कारण चुन्निणीचो एक खांदो अर्दोसो 
पिकिल्लो. पिकिल्ली चुन्ना फुगून मोठी जाल्ली आनी पयसुल्ल्यान धवेच 
मोगरेचे कळे कशे सोबून दिसताली. ती पळयनाफुडें ताचो जीव उमेदीन थरथरलो. 

धबी धवीच तटूटटीत जाल्ली चुनना दिसनाबराबर ताणेन आनी फाटी फुडें 
पळयलें ना. समती एक बडी मोडून चुनना लागिल्लो खांदो बागवयलो आनी कसले 
तरी मोठेशें पान काडून ताचो दोणो करून त्या दोण्यांत ती चुन्ना घातली. तशी ती 
चड पिकू नासली. फकत मूठ भरून मेळिल्ली. त्या खातीर एक देवाक दवरून 
आपणेनूय फकत एकूच तोंडात वडयल्लें. दोण्यांतली चुन्ना ताका उणी करपाची 
नासली. ती काडटाना ताका दोन-तीन काटें लागिल्ले ताचीय ताका पर्वा नासली. 

चुन्नांचो दोणो घेवन पेमलो सरळ गुरूजीगेर गेलो. पळय जाल्यार गुरुजी 
दारांतूच किदे तरी बाचीत बशिल्लो. गुरुजीक पळोवन ताणें गुठलायल्लो दोणो 
फाटल्यान धरलो. गुरुजी तकली वयर काडून ताकाच पळोवपाक लागलो. पुणून 
तो वगीच उबो रावलो आनी हेवटेन तेबटेन कोणाकतरी पळोबपाक लागलो. 
इतल्यान गुरुजीची बायल मुकार आयली. 

आरे, प्रेमानंद मरे! किदे रे आमचेर रागार??” 

“अं! ना.” पेमल्याक किदे उलोवचें कांयच कळना जालें. 

“किदे हाडलां? पेडे? हाड हाड दीं.” 

पेडे म्हणटकीर तो घुस्पलो. 

आरे किदें हाडला? आमका हाडलां जाल्यार दी मरे." 

इतल्यान खंय तरी गेल्ले शलाका धांवत आयलें. ताका पळयतकीर ताचो 
जीव आपशींच ल्हवसो जालो आनी आपशींच ताचे हात मुकार आयले, 

चुन्ना. 

''किदें चुन्ना! पिकली?'' 

"हय, थोडीशी पिकिल्ली मेळी. दोन दिपेशाखातीर हाडल्या.'' शलाकाचें 
नांव घेवपाचें धाडस ताच्यान जालें ना. त्या खातीर ताच्या धाकल्या भावाचें नांव 
ताणेन घेवन सोडलें. हें सगलें उलयतना तो दारांतूच आसलो आनी सगलें 
आयकतालो. पूण चुन्ना हो किदें प्रकार हे ताका खबर नाशिल्ल्यान ताका कांयच 
कळळेना. पुणून शलाकाक खबर आसलें. तें बेगिबेगीन मुकार येवन तो दोणो 
ताणेन आपल्या हातात घेतलो. तशें पेमल्याक कश्टाचें सार्थक जाल्लेवरी जालें. 

शलाकान पळयले; बरी धवी धवीच चुन्नां पळोवन ताच्या तोंडाक वांगडाच 
उदक सुटले 

““आवयस! काय बरी चुन्ना धवी धुवीच. बाबू घे घे चुन्ना खा. बरी गोड गोड 
लागता. घे, खावन तरी पळय. खा आनी बी मात भायर वडय आ प्रेमानंद, 
` खंयच्यान हाडली तुवेन ही?'' शलाकान अचकीत विचारिल्ल्या प्रस्नान तो घुस्पलो 

““थंड्य, दोंगरावयल्यान.'' 

“६दोंगरावयल्यान! एकलोच गेलो तूं थंय इतले पयस? ' 

“पयस न्ही लागीच, आमच्या काजूनी.'' 

““आवयस्‌, कितली गोड, आई, पळय तरी काय बरी लागता ती. अशें 
म्हणत ताणेन तो दोणो आवयमुकार धरलों. पुणून तिणेन एकूच काडलें आनी 
फुडल्या दातांनी खायत रूच घेतली. 

““हय मगो, खर्‍्यांनीच रूचीक आसा. ' 

अशें तिणेन म्हणना बराबर गुरुजीन आपणेनूय दोन घेतली आनी समती 
तोंडांत वडयली. आनी खाता खाता म्हणपाक लागलो, 'हयवय गोड आसा. 
आनी मातशी बरी पिकून मोव जायत जाल्यार आनीकय बरी लागतली. ' 

ताणीं सगळ्यांनी केल्ले तोखणायेन पेमल्याच्या ओठांचेर आपशींच खोशी 
फाकली. आनी किदें तरी उलोबंक जाय म्हण म्हणले, आतांच पिकपाक 
लागल्या ती. आजून सारकी पिकुना. आनी एका आठवड्यान जाय तितली 
मेळटली.'' 

करता करता त्या दोण्यांतली चुन्ना केन्ना सोपली कळळेंच ना. ती थोडीच 
आशिल्ल्यान आनी जिभेची रूच भागोवंक मेळूक नाशिल्ल्यान प्रत्येकाक चिटमिटे 
लागले. हरशी त्या दोण्यांतली चुन्ना केन्नाच सोपिल्ली. पूण तो दोणो शलाकाक 
बडयन दिसना जालो. जणू काय हो दोणो व्हर आनी परतो भरून हाङ' अशेच 
ताका पेमल्याक सांगपाचें आसले. 

तें दोणों हातांत घेवन रावलां ते पळोवन, तातूंत आनिकूय आसा दिसता 
असे समजून दिपेशान तो दोणो घेतलो. पूण भितर कांयच ना तें पळोवन तो 
निर्शलो आनी आशेनसो पेमल्याक पळोवपाक लागलो. 

ते पळोबन पेमलो म्हणपाक लागलो, “दिपेश, तुका चुना जाय मरे? हांव 
फाल्या घेवन येता आं 5? 

तशे म्हण्टकीर उमेदीन ताणेन आपले गाल फुलयले. 

“प्रेमानंद, असलीच एक चुन्नीण आमच्या गांवांत आसली. आमी तिक 
म्होवाची चुन्नीण म्हण्टाले. बरी पिकली म्हण्टकीर सामकी म्होब कशी लागताली 
असलीच येद्दी व्हडली. भुसभुशीत. मागीर कोणेंतरी हाणून वडयली ती. आतां 
त्या जाग्यार घरां जाल्या. त्या काळार आमीय अशीच खूब मजा करताले. आनी 
चारां बी ना रे हांगा लागीं. ह्याच दिसांनी पिकता नहीं ती. चारांय खावपाक गोड़ 
लागता आं. चारांय तशींच आसता, मोठी-बारीक, गोड-तोरोट'”. गुरुजी आपल्या 
आदल्या यादींनी घुस्पलो. 

` गुरुजी, चारां न्ही. आसा लागल्यां. हांवेन आतांच येतना वाटेर पळयल्ली . 
पुणून आजून पिकपाक लागुना''. पेमल्याक आनीकय एक इनाम मेळिल्लेवरी तो 
उमेदीन उलयलो. 

' अशें? बरे, पिकपाक लागता तेन्ना म्हाका मुद्दाम सांग आं. हावूय येता 
एक दीस तुज्यावांगडा काडपाक'”. 

बाबा, हांवूय येतलें आं तुजेवांगडा. झाडाक चारा कशी लागता तें हांबेन 
आजून पळोवना. आनी म्हाका चुन्नाय बी काडपाक जाय.” अशें शलाकान 
लाडानशे म्हणना बराबर दिपेशूय मुकार सरून आपूणय येतलो म्हणपाक लागलो. 

'बरें, बरें, आमी सगळीच या. व्हरतलो मरे आमकां प्रेमानंद ?'' 

तेन्ना ताणेन उमेदिनूनच तकली हालोवन “हय' म्हणलें. तांच्या सगल्याच्या 
तोंडाबेली खोशी पळोवन ताका एक खेरिदूच अभिमान भोगोवपी खोशी जाल्ली. 
आनी त्या खेळीमेळीच्या तयार जाल्ल्या वातावरणाक लागून ताच्या मनाचेर 
आयिल्लें दडपण आपशींच पयस जाले. तरीय मनांत एक दुबाव आपशींच 
घुंबतालो. आपूण शलाकाकडेन करतली लागसान पळोबन सगूण बी परत 
चाळयना मू? तें किदेंय जांब, आपूण आतां कोणाकूच भीक घालचेना असो 
निश्चेव करून तो उमेदीनसो घरा परतलो. 

दोन दिसां उपरांतची गजाल. दनपारची सुमार तीन वरां जावन गेल्ली. गुरुजी 
खंय तरी भायर सरून गेल्लो. ती संद पळोवन आनी कसले तरी निमित धरून 
पेमलो गुरुजीगेर गेलो. 

“शलाका, गुरुजी आसा?” पेमल्यान मुद्दामूच विचारलें. 

ना. पंचायतीकडेन गेला." 

'पंचायतीकडेन ? पुणून तो आयज चुनना पळोवपाक या म्हण्टालो नही." 

आरे प्रेमानंद, किदें काम आसले.” गुरुजीचे बायलेन मुकार सरून 
विचारलें. तसो तो घुस्पटलो. 

“काय ना, चुन्नां...'' 

“प्रेमानंद, तुजी आवय आसा रे घराकडेन ?'' 

“ना. ती काजूनी गेल्याशी दिसता. 

““येतकीर तिका मातसो कसाय करून दिवपाक आपयल्या म्हण आं. दोन 
दीस मातशी खोंकली नासली. रातीच पाड पडिल्ली आयली. 

तेन्ना तिका बाबड़े नदरेन पळयत “आं' म्हणलें आनी तो वचपाक लागलो. 

“राव मरे, खंय बता. घे. तोंणांत बडय,'' असे म्हणून तिणेन चार बदाम 
काडून ताच्या हातार दिले. “किदे पळयता, बदाम ते. आंगांत घटसाण येवपाक 
बरे, कुस्ती खेळटलो जाल्यार असलेंच खाण खावपाक जाय. यो बस मरे. 

“ना. काजूनी बता. ' 

““किद्याक, चुन्ना काडपाक! हांव बचूं गे आई?'' शलाका पटूट करून 
उलयलें आनी उमेदीनशे तयार जाले. 

तेन्ना तांचे उलोप आयकुपी ताचो धाकलो भाव, दिपेशूय मुकार सरलो, 
“आई हांबूय वता गे. 

““नाका, नाका खूब पयस तें, हे 55 त्या दोंगरार. आनी त्या झाडाक काटे 
खूब आसता. नही रे प्रेमानंद ?'' 

पुणून प्रेमानंदाच्या मनांत किदें दुसरेंच आसले. 

“ना, ना. पयस नहीं तें. लागीच आमच्या काजूनी.'' 

“आई, हांब वता गे?'' शलाका लाडानशें उलयले. 

“नाका म्हणलें नही. बाबा येतकीर म्हाका तापयतलो. '' 

“आमी रोखड़ी येतली गे, बाबा येवच्या पयली.'' 

““नाका म्हणले नहीं. तूं गेल्यार मागीर बाबूय फाटल्यान येवपाक सोदतलो. 
बारीक भुरग्यांनी इतले पयस वचपाक जायना. ' 

इतल्यान पेमल्याचो इश्ट रमेश ताका सोदीत आयलो. 

““आरे पेमल्या, खंय रे तू. या नाका? ते पळय सगूण बी थं55य वचून रावल्या. ' 

“सगूण? ताका कोणे सांगले? ' पेमलो. 

“तोच बिचारपाक लागलो. खंय वता काय म्हणून - 

“आरे पुणून, तुका कोणाकूच सांगू नाका म्हणलेले मरे!'' 

““हांबेन चुन्नांक म्हण सांगू नासलें. पूण ताका पयलींच कळेलें.'' 

“तुमीच चला, हांव येयना ताचे वांगडा. हांव एकलोच वतलो.'' 

पुणून ताचें तोंडूच उगडना जालें. ताका किदें जाता ते कांयच कळना जालें. 
ते रडटालें. पुणून आवाज मात्तूय भायर सरनासलो. फकत हणकुट्यो आयिल्लेवरी 
ताचें आंग हालतालें आनी ताणेन आईक धरिल्ली मिठी इल्ली इल्ली घट 
जाताली. 

` 'बाय, बाय, किदें जाता तुका? बाय, आनी ते दोगूय खंय गो? बाय, बाय 
किदे जालें सांग मगो?'' 

ताची आई ताका किदे किदें विचारीत आसली. पूण तें तिचे साडयेंत 
लिपयल्लें आपलें तोंड भायर काडपाक कशेंच तयार नासले. | 

आतां मात ती भियेली. तिचेंय तोंड रडकुरें जालें. तिणेनूय थंयच दिमी मारून 
ताका घट धरलें. आनी ताचें किदें जालां काय म्हण जायतें विचारलें. पूण ताच्या 
आगांतल्या थरथरा बगर आनी ताच्यो कांयच संवेदना उक्त्यो जायनासलो. तेन्ना ती 
ताका तशीच घेवन घरांत आयली. आनी ताका खारीर न्हिदोवपाक लागली, पूण 
तें कशेंच न्हिदना जालें. फकत तिका घट धरून मुसमुसपाक लागलें. 

सांग बाय, कसलो भंय दिसता तुका? कोणें किदें म्हणलें तुका? साग, 
प्रेमानंदान बी...” 

पुणून ताका उतरूच फुटनासलें. भयान सामकें थरथरतालें. आनी ती 
ताचेकडल्यान भंयाचें कारण बदोवन घेवपाक सोदताली . पुणून - 

इतल्यान गुरुजी भितर सरलो. थयचो तो प्रकार पळोवन ताका विचित्रूच 
दिसलें. कोणाक किदें जालें तेंच ताका कळना जालें. 

“आगो, किदें जालां, किद्याक रडटा?'' 

बाय... बाय पळय किदें करता तें. किदें जालां कांयच सांगना.” 

“बाय, किदें जालें शाण्या? आगो, अशें भियेल्लेबरी किदें करता?” 
गुरुजीन बेगिबेगीन ताका वेंगात घेतलें. 

आगो, तुका हांव विचारता, अशें अकस्मात भिवपाक किदे जालें ताका ?... 
आगो उलय, खंय भायर बी गेल्लें. गुरुजी बायलेक तापयल्लेबरी बिचारतालो. 
पूण तिका किदें सांगचें कांयच कळना जालें. ती ताका पळयतूच उरली. 

“आगो, सांग तरी किदें जालां ते!” ती कांयच उलयना तें पळोवन 
गुरुजीचो आवाज एकदम चडलो. 

तशे तिणेन भियेवन एकाच धपक्यान सांगून सोडलें. “प्रेमानंदा वांगडा चुन्ना 
हाडपाक गेल्लें. पुणून येतना धांवत भियेल्लेवरी जावन आयलें '. 

““आगो, पूण तुवेन ताका रानांत धाडलेंच किद्याक?'' 

“नाका म्हण्टा आसतना - 

“आनी तो प्रेमानंद खंय? ' 

“ते एकलेंच आयलां. 

इतल्यान भायर प्रेमानंदाचो आवाज आयकूक आयलो. 

“शलाका, शलाकाऽऽ दिपेश, शलाका आयलां रे? 

ताचो आवाज कानार पडनाबराबर गुरूजी नेटान भायर आयलो. ' प्रेमानंद, 
किदें केलें रे तुवेन ताका, आं किदें केलें ?'' 

गुरुजीच्या त्या अनपेक्षीत प्रस्नान पेमल्याच्या भयांत अदिकूच भर पडली. 
धांवत धांवत आयिल्ल्यान ताका बरीच खरस मारिल्ली. तेन्ना ते वाडिल्ले 
अस्वस्थतायेन ताच्या तोंडांतल्यान उतर फुटना जालें. 

तो कांयच उलयना आनी ताचें वागणें दुबावाचें अशें दिसतकीर गुरुजीचो 
राग वांगडाच मस्तकाक मारलो. 

“आरे, हांव तुका विचारता, शलाका खंय भियेंले? 

“म्हाका खबर ना.'' आता तो सामकोच भियेल्लो आनी रडपाक पावल्लो . 

“खबर ना! अशें म्हणून गुरूजीन ताच्या पोल्यार एक लायलें. 

“ताणें कांयच करूना. हांव हांव जिवाण्याक भिले!'' 

इतलो वगत घट बशिल्लो शलाकाचो आवाज पेमल्याचेर संकट आयलां 
अशें दिसतकीर आपशींच सुटलो. आनी मागीर ताची रडकुरी उतरां इल्ली इल्ली 
सुटत रावली. ''हांब आनी रमेश चुनना काडटाना आमच्या फुड्यांत जिवाण्यान 
उड़की मारली. तेन्ना आमी दोगांय भियोन धांबली...'' 

“ "हय, हांवेनूय पळयल्ले ते जिबाणें. पूण तें मेल्लें आसलें.'' पेमलो. 

“आरि, मेलले आसू ना जाल्यार जिते. भुरग्यांक जिवाण्याचो भंय दिसताच 
न्ही.'' इतले म्हणसर जाल्ल्या बोवाळान शेजारचे कोण कोण जमिल्ले. ताणीं 
एक एक किदे किदें उलोवन वातावरण निवळयलें. आनी दोगायचो भ॑य घालयलो . 
वातावरण निवळल्लें. पुणून एकल्याच्या मनांतलो भय आनी दुसऱ्याच्या मनांतले 
प्रस्न कशेच सुटनासले. त्या मेल्ल्या जिवाण्यान उड़की मारलीच कशी? 

आपली कायच चूक नासतना आपल्याक मार खावचो पडलो. सगल्यां 
हुजीर लज जाली. अशें चिंतीत जड़ जाल्ली तकली घेवन तो तसोच घराकडेन 
बचपाक लागलो. तेन्ना कुशीक रावन ताची मजा पळयतल्या सगूणाचेर बी ताची 

नदर पडली. तांची ती नजरानजर जायना बराबर सगूणाच्या पंगडान एकामेकाक 
हात फुडें करीत हांसत ताळयो दिल्यो. 

तांची ती खेळी पेमल्याच्या रोखडीच लक्षांत आयली. आनी ताच्या 
प्रस्नाची खिणांत जाप गावली. तेन्ना ताणेन आनी आनी वेळ केलोना. तो समतो 
रमेशागेर गेलो. ताका ताचोय हुस्को जाल्लो. 

येवन पळय जाल्यार रमेश पडवेरूच भियेवन कसो बशिल्लो. 

“आरे रमेश, मेल्ल्या जिवाण्याक तुमी किद्याक भियेली?'' 

“मेले! रमेश वांगडाच उबो रावलो. 

“आरे, आमी वतना सगूण बी जिवाण्याक मारताले तें पळोवना तुमी. तेंच 
ताणेन शेवटून तुमचेर वड़यल्लें. चल, आतां वचून घेवन येवया ती चुन्नां. 

“नाका रे बाबा, हांव आनी येयना. 

“बरें चल तर. न्हयचेर या न्हावपाक. कांताक बी आपयता हांव... 

उपरांत ते दोग-चोगय जाण मेळून न्हावपाक गेले. फाटलो आणिबाणिचो 
प्रसंग विसरून उमेदीन उदकांत खेळपाक लागले. 

इतल्यान अचकीत सगूण धांवत धांबत ते न्हाताले थंय आयलो. ताचे 
फाटोफाट ताचो सांगाती विनू. ते गडबडीनशे येताले. किदें जालां कांयच कळनासलें. 

'पेमल्या, पेमल्या हांव चुकलो. परत अशें केन्नाच करचोना.'' सगूण 
भियेल्लेवरी जावन उलयतालो. जणू ताका पांयाच पडटालो. 

“आरे पुणून सगूण, जालां तरी किदें?'' 

तेन्ना सगूणाबराबर आयिल्ल्या विनून रोखडेंच म्हणलें, “गुरूजीगेर पुलीस 
आयला. तो किदे किदें जालें तें शलाकाक बिचारतालो. गुरुजीन शेर्त कंप्लेंट 
केल्या आसतली. आतां तुमकां दोगांकूय धरून व्हरतले!'” 

“हे कोणें सांगले तुका?” पेमलो. 

आरे, हांबेन पळयलां नही!” विनू. 

“पेमल्या, पेमल्या, पुलिसांचो म्हाका भंय दिसता रे. म्हजें नांव मात सांगू 
नाका. हांव तुका केन्नाच त्रास करचोना. खरेंच पेमल्या. जाय जाल्यार सोपूत 
घेता. देवाच्यान तर.” सगूण सामको गलगल्याक आयलो. 

तेन्ना पेमल्यान बरें चितलें. आनी रोखडेंच ताच्या लक्षात आयलें, तो 
पुलीस म्हणजे शलाकाचो मामा. जो केन्नाय खबरेक येतालो. आयज युनिफॉर्म 
घालुनूच आयला आसतलो. तें येवजून ताणें अडेचो नेट हाडलो आनी म्हणपाक 

लागलो, “आरे, तुमी थंय जिवाणें मारतना हांवेन पळयल्लें, आनी तेंच जिवाणे 
तुमी तांचेर बडयल्लें म्हण हांव जाणा आसलो. पूण हांवेन तुमचें नाव सांगुना''. 

““हय, ते कळळे आमकां. त्याच खातीर सांगता. पुलिसाक आनी सांगू 
नाका. पळय, प्लीज.'' अशे सगूणान म्हण्टकीर विनूनय हात जोडिल्लेवरी केलें. 

“बरें. तें किदें सांगपाचें तें सांगता हांव. तुमी मात थंय येव नाका.'' अशें 
म्हणून तो कपडे घालपाक लागलो. तेन्ना रमेश बी ताका खुणेनूच 'नाका नाका' 
म्हण्टाले. पुणून तो रावलो ना. कसलो तरी निश्चेन करून चलत रावलो. 

येवन ताणेन पयलीं शलाकागेर किदें चल्लां ताचो अदमास घेतलो. तर तो 
पुलीस म्हणजे शलाकाचोच मामा आसलो. तो भयणीचे खबरेक आयिल्लो. तशें 
वेदोळचें वातवरणूय निवळल्ले. ताका आनी तांगेर वचन दिसलें ना. जाल्ली लज 
आनी पोल्यावेलें थापट आजुनूय ताजें आसलें. तो तसोच घरा गेलो. 

तो घरांत सरना बराबर ताचे आवयन ताका किदें किदें विचारले. शलाका 
किद्याक रडटालें, गुरुजीन ताका किद्याक मारलो बी. पूण ताणेन कांय ना गे. 
बेश्टेंच तें' अशें म्हणून ताणें वेळ मारून व्हेलो. पुणून ती गजाल रोखडीच गांवभर 
जाल्ली. म्हणूनच सगूणाचे आवयनूय सगूणाक नाका जाल्ली फकाणां करची 
न्हय म्हण तापयल्लो. 

ते दीस आपशींच सरले आनी निमाणी परिक्षा जावन मायाची सुटीय पडली. 
त्या दिसांनी शलाका, शलाकाची आई बी आपल्या घरा गेल्ली. गुरुजी केन्नाय 
कसलें काम आसल्यार येवन बतालो. तो येतालो तेन्ना शलाकाक किद्याक 
हाडिना असो ताका प्रस्न पडटालो. पूण तो ताका कांयच विचारपाक शकनासलो . 
धिरूच जायनासलो. आनी तें दोळ्यांमुकार दिसऽ नाशिल्ल्यान ताचो जीव 
आपशींच अस्वस्थ जातालो. हरशी सगल्या भुरग्यांक सुटी जाय आसताली. 
पुणून पेमल्याक ती सुटी खांबक आयल्लेवरी दिसताली. 

केन्ना एकदां सुटी सोपली आनी पावस सुरू जालो. तशें पेमल्याच्या 
जिबाक सू 5 जालें. शाळा सुरू जाली आनी पावसान धर्तरेक न्हाणयल्लेबरी 
ताचोय जीव थंड जालो. कारण जाचें रूप पळोवन, जाची म्होवाळ उतरां 
आयकून आनी जायसो सांगात गावतकीर ताचें मन-काळीज खोशयेन आपशींच 
न्हातालें. 

ते दिसा गुरुजीन एक खूश खबर दिली आनी एक निर्शवणेचीय खबर दिली. 

“तुमी जे आतां साकाचेर, तुवाल्याचेर बसता. ते आता बाकार बसतले. 

सरकारान आमचे शाळेक आठ बाक दिवपाचे केल्या. ते फुडल्या चार दिसांनी 
मेळटले.'' गुरुजींची हीं उतरां आयकून सगळ्यांनी खोशयेन बोबाळ केलो. 

“तर्शेच तुमकां आनी एक सांगपाचें म्हणल्यार, तुमकां आतां दुसरो गुरुजी 
किंवा बाई येतली. तशेंच वाड्यार मांडाकडेन एक शाळाय बांदपाची आसा. 

पुणून भुरग्यांक खोशये भितर भलतोच प्रस्न पडिल्लो, ' पुणून गुरुजी, तुमी 
आसचेना तर? तुमची बदली जाल्या.'' 

"हय, हांव आतां इश्कोलांत शिकोवपाक वचपाचो आसा. आमच्या 
गांवांक लागीच. पुणून थोडे दीस हांगाच आसतलो. 

गुरुजीची बदली जावप हो विचारूच पेमल्याक सहन जायना जालो. ताची 
बदली जावप म्हणजे ताच्या घरची सगलीं वचप, आनी तांचे बराबर शलाकाय 
वतलें. हे येवजून सगली जमीनच घुंबता अशें ताका जावपाक लागलें. तरी आनी 
चार म्हयने तरी आसतलें हाचो हिशोब घालून ताणें मनाचें समाधान करून घेतले. 

ताचेय तें निमाणें वर्स आशिल्लें. फुडल्या वर्सा पाचबेक इश्कोलाक धायेक 
की.मी. पयस वचप. आदीं ताका शलाकावेल्यान कोण कोण चाळयताले. पूण 
आतां सगलेच इश्ट जाल्ले. सगूणय दोगांयचे जमचें म्हण सदांच ताका मुकार 
काडटालो. शलाका तिसरेक आसलें. पूण चवथेक तें दुसऱया गावांत वतलें. ताचे 
आदी जमपाक जाय आसलें. शलाकाक तांचे वागणे, उलोबणें कळटालें. पूण 
ताच्या भुरग्या मनाक तो एक खेळूच कसो दिसतलो. कट्ट्यांनी रांदून पणसाच्या 
पानांचेर वाडपाचो बावल्यांचो खेळ कसो. पूण त्या खेळांतलो न्हवरो, पेमलो 
सगलें खरंच समजतालो. त्या खातीरच ताचो संवसार तुट्टा अशी सपनां मुकार 
दिसतकीच ताचो जीव सामको अस्वस्थ जातालो. 

केन्नाच ते चार म्हयने सोपले. ताचे पयली गुरुजीची बदली जाल्ली. 
शाळेत नवी बाई आंयिल्ली. गुरुजी फकत शलाकाखातीर वाड्यार रावून यो-वच 
करतालो. निमाणे शाळा सोपतकीर तेय गेलें. पुणून तो वाडो सोडून वतना पिशें 
कशें खूब खूब रडलें. ताची आई मात म्हण्टाली, “ आपूण वाडेकारांक विसरचिना, 
अदी मदी येत रावतली””, पूण ती केन्ना पावलीच ना. गुरुजी मात एक दोनदां 
कोणाच्या तरी लग्ना निमतान पावल्लो तितलोच. शलाकाचो मात पत्तोच 
नासलो. चार-पाच बर्सांनी तर सगले एकामेकाक विसरूनच गेल्ले. 

चार 


शाळा सोपतकीर पेमलो इश्कोलाक गेलो. थंय ताका आनी जायते इश्ट 
आनी इश्टिणी मेळळ्यो. पूण तो जे इश्टिणीची सपना पळयतालो, जी ताचे 
काळजांत घर करून रावल्ली ती मात ताका खंयच मेळना जाली. तिची सुवात 
भरून काडपी वा तिच्या इतली जाय जायशी दिसपी सांगातीण दुसरी कोणूच 
मेळुना. त्या खातीर त्या आदल्या यादितल्यांन तो भायरूच सरूक पावलो ना. 
ताच्या शलाकान निमाणे बतना हात दाखयत 'टाटा' केल्लें. ताचे पयली पिश्यावरी 
रडिल्लें. ती चित्रां आजूनय ताच्या दोळ्यां मुकारल्यान कशीच पुसना. विसरतलो 
म्हणल्यारय विसरूक जायना. खूब फावट तो येवजिता ती ल्हान पणातली 
पिशेपणां. पुणून ती पिशेपणां जावनय त्या यादींक तो फाफडूंक शकनासलो. त्यो 
गोड-कोडू यादीच ताज्या जिवनाचो आदार जाल्ल्यो. जणू त्या यादींच्या 
म्हालबजाचेरूच तो जगतालो. आपले दीस धुकलतालो. 

दोन-तीन वर्सा फेल जावन आनी कुटत-पडत ताणेन एकदाची धाबी केली. 
उपरांत खंय तरी एक वर्स काम केलें आनी परत आयटीआय केलें. थोडे दीस 
बेकार भोबलो. मिना खणीर रावलो. फॅक्टरींत काम केलें. पुणून मनासारकें काम 
आनी पगार मेळू नाशिल्ल्यान बेकारूच कसो आसतालो. 

आनी एक दीस मोबायलान करामत केली. फेसबूक ताचे खातीर वरदान 
थरलें. शेणिल्लो ताचो मोग जागो केलो. इतले दीस तो जाच्या सपनांनी आनी 
यादींनी रंगतालो ताचो नामो ताका मेळिल्लो. जणू लाख मोलाची शेणिल्ली 
बस्त ताचें जिवीत परत फुलोबंक अर्दा वाटेर येवन राबल्ली. ते ताचे मोगिकेक 
मेळूक तो सामको आशेल्लो. तळमळटालो. 

आपले मोगिकेक मेळपाचो दीस, वेळ थारावनूय आनी सगलें वेवस्थीत 
जुळून येबनय तो मेळपाक शकलो ना. दोगांय सामकी लाग्गी पावल्ली. जणू 

एकलो आलतडीन आसलो आनी दुसरें पलतडीन आसले. आनी मदल्या मदी 
होड्यान घात मारचो तशी तांची गत जाल्ली. 

ते दिसा तो अपघात जांव नाशिल्लो आनी पेमल्याक हॉस्पिटलात बच्चें पडू 
नाशिल्लें जाल्यार तो तेच दिसा आपले मोगिकेक दोळे भरून पव्ठोवक शकतलो 
आसलो. इतल्या वर्सांचो विरह, सोसून धरिल्ली सहनशिलताय, सगळ्यांचोच 
अंत जातलो आसलो. पूण ताच्या नशिबान ते दिसा ती भेट बरोबंक नाशिल्ली. 
काय खंयच्या देवा-देवाचारान ती भेट लांबयली हेंच ताका कळना जालें. त्या 
खातीर नशिबाक दोश दिवप काय दैवाक गाळी सवप हेंच ताका कळनासलें. 

तरी ताणेन परत मेळपाखातीर जायती खटपट केली. फोन केले. पूण ते तरेची 
येवजिल्ली भेट जुळूक येवपाक अडचणींचे दोंगर आपशींच मदी येवपाक लागले. 
हरशी आलतड पलतड लागीच आसली. आवाज एकामेकाकडेन पावतालो. पूण 
नदर पावनासली. भेट जायनासली. ती भेट पयसावपाक निमित आसले, कोणाची 
तरी परिक्षा, कोणाचें तरी दुर्येस आनी आड येतली कोणाची तरी अडचण. 

आपलेच खोशयेचे आड ह्यो अडचणी किद्याक येतात, अशें चितीत तो 
गांवाभायल्या सावकार बसून मंथन करतालो आनी देवाकडेन जाप मागतलो. 

इतल्यान कोणेन तरी ताका हटकिलो आनी सपनांतल्यान जागो केल्लेबरी 
उठयलो. तो ताच्या इश्कोलांतलो इश्ट आसलो, आनंद. नेटान वतना ताका 
पळोवन ताणेर स्कुटर थारयल्ली. 

''पेमल्या, येता जाल्यार यो मरे. रोखडे वचून येबया.'” आनंद. 

“आरे पुणून आनू, खंय रे ? 

“हॅल्थान रे. रोखडे वचपाचे तशेच येवपाचे.'” 

'हॅल्थान? किद्याक?'' 

“कांय ना रे, आज्याच्यो गुळ्यो सोपल्या. त्यो हाडपाक जाय.” 

“चल तूं. हांव आनी येयना. थंय वयचे म्हणल्यार म्हज्या जिवार येता.'' 

आरे यो रे, हांगा बेकार बसून कोणाचे कुले तासपाचो आसा! चल चल, 
रोखडो हाडून सोडटा तुका. 

“चल या तर. पूण हांव मात भितर येवचेना आं." 

“आरे. घे, चलय.?? 

पेमल्यान स्टार्ट आशिल्ली स्कुटर आपल्या हातान घेतली. तेन्ना आनद 
बशिल्लो तसोच फाटी सरलो आनी ताका मुकार बसपाक जागो करून दिलो. 

“पेमल्या, तूं एक घे मरे स्कुटर.” 

“घेबपाचें चित्ता हांव, पूण पयशांचे...'' 

“ही स्कुटर विकता हांव, घेता तूं? सवाय भितर करूया.” 

“स्कुटर नाका. नवीन मोटारसायकल पळयतां हांव. 

''तशें जाल्यार फायनान्साची घे मरे. पांच-स हजार आसल्यार पुरो. 
बाकीचे लॉनाचें बी सगलें तेच करता. जाय जाल्यार वांगडा हांव येता. ही स्कुटर 
कोणाकूय दिवन हांवूय तेंच करपाचो आसा'”. 

उलयता उलयता ते केन्नाच उप आरोग्य केंद्राकडेन पावले. पेमल्यान स्कुटर 
सावळेकशी थांबयली आनी आनंदाक देंवयलो. उपरांत आपलो मोबायल काडून 
मॅसेज टायप करपाक लागलो. 

आनंद आज्याक जाय आशिल्ल्यो गुळयो घेवन येतालो. दारार पाबल्लो. 
इतल्यान ताका कोणेतरी आपोवन परत भितर व्हेलो. थोड्या वेळान तो भायर 
आयलो आनी पेमल्याक आपोवपाक लागलो. पूण पेमलो भितर बचपाक कसोच 
तयार जायनासलो. तेन्ना आनंद ताचेकडेन येवन म्हणपाक लागलो, “आरे, कांय 
ना रे दोनूच मिण्टां. कसली म्हायती जाय खंय”. 

“आरे, तुका सांगिल्लें न्हय, हांव भितर येवचोना म्हण." 

“तुमच्या वाड्योवेलो कोणतरी जाय आसलो तांकां”. 

“ते मोठेले मॅडमीचें म्हाका तोंड लेगीत पळयन दिसना.” 

“आरे दोनूच मिण्टां रे, म्हजेखातीर.'” 

निमाणे आडी-वड़ी काडून तो भितर गेलोच. 

बचना बराबर तेच मॅडमीन दोगांकूय बांकार बसयले आनी एक खुर्ची घेवन 
तांचेमुकार कसले फॉर्म घेवन बसली. 

“आनंद, तुमच्या वाड्यार, बांदार कितलीं घरां आसात रे?” 

“'अ555 इकरा - नही! बारा.” 

“'सादारण वर्सा सकयलीं कितलीं भुरगीं आसतली ?' 

“अ55 चार तरी आसतली. 

“चारूच! सारके पळय?'' 

“ना-ना. स जाणां आसा, स जाणा.” 

“आनी... गुरवार कितलीं बायलां आसतली.”' 

“तें मात म्हाका खबर ना.'' 

““किदें रे तू, गांवात आसता काय ना रे! ' 
“आसलो म्हण, लोकांच्या बायलांक कोण पळयता.'' 
“तरी अदमासान ? 
““शिवाची बायल, आमची भाबी... दोगांच. 
“बरें तिगा म्हण बरयतां. 
““बरय. तिगां बरय ना जाल्यार चार बर्य. लोक किदें असल्यो गजाल 
आमकां सांगता. हेर बायलांक मात रोखडें कळटा खय. 
““हय तर. जाण्टेलीं आनी पावलेरूच वळखता.'' 
बरें, जालें? वचूं?'' 
“राव मरे. ताच्या वाड्यावयलें विचारू नाका? बरे, तुमच्या वाड्यार 
कितलीं घरा आसात रे? 
“पंचबीशेक तरी आसतली.'' 
“मेज आनी सारकीच सांग मरे? 
“नवी बादल्यां तीय धरपाची ? 
“धर तूं. सकयली शेतावटेंतलीय धर आं.” 
“अऽ सत्तावीस, अठ्ठावीस... बत्तीस!' 
“बत्तीस? आनी वर्सा सकयलीं भुरगीं?'' 
तेन्ना ताणेन बंट फुडे करून म्हणले, “म्हाका काय खबर ना.” 
“अदमासान सांग रे तूं!” 
म्हाका कांयच खबर ना म्हणलें नही. हांव कोणाची चवकशीय काडिना, 
आनी कोणाच्या घरांनीय बचना.?” 
“बरें आठ घालूं?” 
आठ घाल ना जाल्यार बारा घाल, म्हाका किदें फरक पडपाचो आसा?'' 
तुका पडना, पूण आमकां पडता न्ही! 
तेन्ना तो तिका तिडकीनसो पळोबन वगीच रावलो. 
“बरे कितली जाणां गुरवार आसतली ? 
हांव किदे लोकांच्या बायलांक पळोबपाक, लोकांल्या घरांनी भोवता?"' 
घरांनी किद्याक भोवपाक जाय रे! वाटेर येतना बयतना दिसना? तुमी 


आनी थंय सांकवार बशिल्लेच आसता मरे. बाड्यावयल्यो सगळ्यो गजाली थंय 
जाता, गावच्या लोकांची येती-वती वाट ती.'' 


काळाचें मोड + ५0 


“'सांकबार बसले म्हण आमी किदें लोकांल्या बायलांक पळयत बसता?'' 

“मुद्दाम पळयना तरी नदरेक पडटाच नही! ' 

“किदें उलयता गे तूं? जणू काय आमी सामकेच तबनास. 

“हांव खंय तवनास म्हण्टा. खबर ना जाल्यार 'ना' म्हण सांग मरे. 

“आनी हांव किटें सांगता. तेंच सांगता नही. 

“आरे, सवकास उलय रे. तापता किद्याक ? ! 

“तापोकूच जाय तुमचेर. त्या बगर गांवच्या लोकांक कांयच फेसेलिटी 
मेळपाच्यो ना. आतां हें पळयना, हांगा बसोन वाड्या-वाड्याची सर्वे करता. 
तातूंत खरें कितलें आनी फट कितले तें देव जाणा.” 

“फेसेलिटी! कसल्यो फेसेलिटी जाय तुमकां. आतां घराघरांनी वखदां 
आनी हें पावोबचें पडलें मरे तुमकां ?'' 

“पडलें म्हणजे, तुमचेर जी जबाबदारी पडल्या तें तुमी काम करूकच जाय. 
घराघरांनी भोबल्याशिवाय सरकारामेरेन खरी म्हायती कशी पावतली. सगळ्यांकूच 
आयते जाय. ही तुमची आसली कामां पेपरार घालपाक जाय. त्या शिवाय किदें 
चल्ला तें कोणाक कळपाचे ना. 

“घाल रे. पेपरार घालता घाल. आमी किदें बेकार नासता. आयज हें कर 
फाल्यां तें कर. ही सर्वे कर, तो रिपोट दी. हें आयच्या आयज कर. तें आयच्या 
आयज पाबय. आमी किदे मनशा नही रे!” 

“मागीर तुमी पगार घेयना. फुकट करता सगळें?” 

“आरे, पेपरार घालता मरे. घाल तूं. पळोबया कितली कापास्ताद आसा 
ती. आमचो पगार वयर काडपाक आमी किदें बेकार बसना. कोण बेकार बसता 
आनी फुकट खाता तांकां घाल तूं भंय.'' 

'"हांब भ॑य घालिना. पूण हें जें तुमी किदें करता ते सारके नही. रिपोर्ट जर 
सारको पावलो, जाल्यार सरकारूय लोकां खातीर किदें तें वेवस्तीत करपाक 
शकतलें. पूण रिपोर्टूच चुकीचो धाडल्यार...'” 

“आरे, कितलेंय केल्यार उमथ्या कळशार उदक. 

“अशें कशें म्हण्टा! वगीच हे सेंटर जालें ?'' 

“बरे, आसू तुजो तो शेर्मांव. तुका खबर ना मरे. हांव दुसऱ्याक कोणाकूय . 
विचारता. ना जाल्यार अदमासान घालता. तुका किदें करपाचें आसा तें कर. 

कंप्लेंट करता कंप्लेंट कर, ना जाल्यार पेपरार घाल. म्हाका कांयच फरक 

पडपाचो ना. अर्जंट रिपोर्ट मागला म्हण तुमकां विचारलें ही चूक जाली म्हजी. '' 
“बरे मॅडम आसू. तुमकां जाय तें बर्‍या, हाणें किदें उलयलां तें मनाक 

लावन घेव नाका. मातसो टेंशनान आसा तो.'' आनंदान मदीच तोंड घातले. 


“आरि, टेंशन सगल्यांकूच आसता. म्हणून दुसर्‍यांक त्रास दिवपाक जायना. ''_ 


ते आयकून पेमलो परत चाळवलो. “मॅडम, तूं किदें उलयता. हांवेन आतां 
कसले तुका त्रास दिले? म्हाका खबर ना म्हणल्यार त्रास जाले? 

“पेमल्या, तू मातसो वगी राव पळोवया. चल, या आमी.'' आनंदान परत 
मध्यस्ती केली. मॅडम, रागार जाव नाका आं. ताका कामावेलो काडला नही 
म्हण तो मातसो बेजार आसा. 

 रागार किद्याक जावपाक जाय. मनशान म्हण्टा तें मात तरी मनीसपणान 
वागपाक जाय.'' 

ह्या तिच्या उतरांचेर पेमलो परत हल्लो करपाक सोदतालो. पूण राग गिळून 
वगीच रावलो. आनंदाक तें कलिल्लें. त्या खातीर ताणेन बेगिबेगीन पेमल्याक 
वचपाखातीर हात लायलो. 

“पेमल्या चल. बरे मॅडम, येता आमी.'' अशें म्हणून ते वचपाक भायर 
सरले. तरी आनंदान वळून म्हणले, “मॅडम, हांच्या वाड्यार घाल पांच जाणा 
गुरवार आसा म्हण. रिपोर्ट पावता म्हणसर उणी आसल्यार चड़ जातली.?” 

“रे. क्यू 

“थँक्यू किद्याक मॅडम!'' 


“मॅडम, मॅडम कसली. हांव सादे पिवन लेगीन न्ही मरे, मॅडम म्हणपाक !”' | 


¢ “म्हणजे ? १) 


“आरे हांव सादें पेशंट अंटेंडट, सेवेकरी. हांगां साद्या झाडूबाल्याक सुद्दा 


चड मान आसता. पूण आमकां काम मात व्हडलें, सायबाचें.'' 

“आनी हें, सर्वे करपाचे काम?” 

तें सिस्टरीचें. ती आठ दीस लिवेर आसा. म्हण म्हजेर सोपयला. आनी 
ती हेल्थ वर्कर आसा, ती मोठी दोतोर समजता. हांगां कोणाकूच कोणाचें पडून 
गेल्लें ना. आमी आयकता म्हण किदेंय करचें पडटा. तांकां कामाचें खंय पडलां. 
आमी आयतीं गावता म्हण लोक येवन येवन आमचेर फोग काडटा.' 


“ह्याच खातीर हीं हेल्थ सेंटरां बंद पडटा. विस्वास आसले बगर लोक तरी 
कशे येतले?'' 

र. 


“आतां हेंच पळय, गुळयो दिवपाचें म्हजें काम नही. तरीय हांवेन तुका 
दिल्यो. किद्याक, मनीसपण म्हणून. '' 

ती मनीसपणाची भास उलयताली. पूण तिच्या उतरा उतरांनी पेमल्याक 

घमेंडीची जरब दिसताली. त्या खातीर ताणेन सरळ वचून स्कुटर स्टार्ट केली, तशें 
आनंदाक येवन ताचे फाटल्यान बसचेंच पडलें. स्कुटर रोखडीच मार्गाक लागली. 
स्कुटर चलताली, तशें पेमल्याचेंय तोंड तिडक ओकीत चलतालें. ते 
मॅडमीचो ताका आपशींच दोळे फुटसर राग येतालो. तिचो तो राग तो एक एक 
तिची कागाळ ताका सांगत उणो करतालो. आपल्या मतान ती कितली घमेंडी 
आसा, कितली मोठेपणान वागता हें तो ताका सांगत वतालो. आनी फाटल्यो 
फुडल्यो तिचे विशिच्यो गजाली सांगत ती उलयता तितली सादी ना तर खूब 
आप-मतलबी आसा अशें ताका पटोवन सांगतालो. पूण आनंदाक तें कशेंच 
पटनासलें. तो तिका बरीच म्हण्टालो. 
“आरे पेमल्या, तुका दिसता तशी ना रे ती. तुजेकडेन वायट वागली म्हण 
ती वायटूच आसतली अशें तूं समजू नाका. 

“आरे आनू, हांव मनशाक पळयतनाच कळखता. ती पळय जितली सादी 
दिसता, ताचे परस ती कितलीच कपटी आसा. तिची नदर पळयल्या तुवेन, 
सामकी आशेरी कशी आसतली ती. आरे, येदी व्हडली भाडकान कशी आसा. 
बागताय तशीच. मागीर हें असलें सादें काम किद्याक करूक जाय? पयशां खातीर 
मरे? आनी येता खंयच्यान, मड़गांबच्यान!' 

“बरें, तू हांगा देंबता मरे, काय घराकडेन पावोब.'” 

अशें आनंद म्हण्टा थंय आसा. पेमल्यान स्कुटर समती आपल्या घरावशी 
घुंवडली. 

“आरे आनू, ही आमकां बायलांबिशी विचारता ती, तिका मात्तूय लजूय 
दिसना. तिका एक लज ना धर, आमकांय ना?” 

“आसू रे तें. सोडून घाल. दोतोरांनी, नर्सिनी लज धरल्यार कशें जातलें ?'' 

रोखडेच ते ताच्या घराकडेन पावले. पेमल्यान स्कुटर समती खळ्यांतल्यान 
दारामेरेन पावयली आनी मातशी रेस केली. तो आवाज आयकून ताची भयण 
बेगिबेगीन भायर धावून आयली, फाटोफाट ताची आवयूय आयली. तांचे मती 
कोण तरी भलतोच आसलो. पूण पेमल्याक आयला तो पळोवन दोगांय बगीच 
रावली. आनी आपापल्या कामाक परत गेली. | 

“आनू, म्हाका एक दीस तुजी स्कुटर मेळटली रे? ' 

“व्हर रे. केन्ना ती? 

“केन्ना ती मागीर सांगता.” 

“तुका सांगले, ही स्कुटर तुकाच दवर म्हणून. '' 

“'कितले दिवपाचे ? ' 

“दी रे पंदरा हजार. आनी कोणाकय जाल्यार अठरा हजारां सकयल 
दिवचोना. गाडी पळय मरे कशी कंडिशनान आसा ती.” 

“पुणून सामकी पोरनी मरे ती, आनी वयल्यान सेकंड हॅन्ड.” 

“जांब, तितलें काम थोडें करूना तिचें! 

'पळोवया. मागीर सांगता तुका.'' अशें म्हणून ताणेन स्कुटर आनूच्या 
हातांत दिली. 

स्कुटर हातांत घेवन चालू केली आनी गियर घालून म्हणपाक लागलो, 
'पळय, तूं घेतलोच जाल्यार, तुका म्हणून आनी एक हजार कमी करूया.” 

“आं! बरें, सांगता मागीर.” 

अशे आश्‍वासक अशें ताचें उतर आयकून आनंदान स्कुटर नेटान धांवडायली . 

फाटल्यान पेमलो ती स्कुटर कशी धांवता तें पळयत आनंद पयस पावऽ मेरेन 
पळयत रावलो. तेन्ना ती स्कुटर आपुणूच चलयता असो तो आभास अणभवतालो. 
आनी फाटल्यान कोणतरी ताचो खास मनीस ताका घट धरून बसला आनी तो 
वाऱ्यार पयस पयस वता. जणू अंतराळातल्या कुपांवेल्यान हरणांचोच रथ चलयतालो . 

इतल्यान ताका कोणेंतरी हटकिलो आनी ताची चितना भंग केली. 

“आरे पेमल्या, तुका कोण तरी सोदताले मरे?" 

पळय जाल्यार सगूण. ताचे मुकार पावल्लो. पूण तो आयला ताचें ताका 
भानूच नासलें. ताणें हटकितकच मातसो काचाबूलसो जालो. 

“आं! किदें म्हणं?” 

“कोण तरी तुका सोदी मरे.” 

“म्हाका? किद्याक ?”! 

खबर ना. एकल्याची खाकी पेंट आनी बूट पळोवन तो पुलीस आसतलो 
अशे समजून तूं कामाक गेला म्हणून सांगले.” 

पुलीस म्हाका किद्याक सोदताले काय? 

` 'कसलीय भानगड बी आसत म्हण हांवेन तुजो फोन नंबरूय दिवना.'' 

“'पयरच्या अँक्सीडेंटा खातीर बी नही मरे. हॉस्पिटलांत कसली तरी सायन 
जाय म्हणं ते. पुणून तो अँक्सीडेंट आमकां किद्याक लागता ?'' 

“आसूं रे, मारले झक! जाय जाल्यार येतले परत.'' 

[ “सगूण, आमच्या कामार मात एक भानगड जाल्या. फॅक्टरीतलें स्क्रॅप 
कोणेतरी भायल्याभायर विकलां. आनी जांकां कोणाक धरल्या ते मेळत तांची 
नांबां सांगता खय.'' 

“तर्शे जाल्यार तू सादूर राव आं. मोठ्या लोकांची कामांच ती. आपूण 
सालवार जावपाक बारीक बारीक बोकऱयांक कातरीत रावतले. 

“आरे पूण, फॅक्टरी बंद जाल्यार म्हयनो जालो आनी ही चोरी जाल्यार 
धायेक दीस जातले. आनी फाटलो म्हयनोभर हांव तेवटेन वचूं लेगीत ना. 

“तशे कांय ना तें. पुलीस पयशे घेवन आपणाक जा त्या मनशाक वाटोवपाक 
कोणाकूय फासार लावपाक शकता. पळयना तूं पिक्चरांनी बी कशें दाखयता तें. 
फॅक्टरीची बी ती भानगड आसल्यार चार हात पयसूच राव रे.'' 

“हांब चड भियेता तांकां. कर नासल्यार डर कसलो!'' अशें म्हणून तो 
खळ्याचे पेळेरूच बसलो आनी किदे तरी चितपाक लागलो. 

त्या वेळार थंय पडिल्लो तो मोनेळ तोडपा खातीर सगूणान किदेंतरी 
उलोपकाक जाय म्हण म्हणलें, “तूं आनी आनंद नेटान खंय गेल्ले तर रे? 

“आं! बरी याद जाली. म्हाका मोटरसायकलींचे लायसन काडपाक जाय 
आसले मरें. तुवेन काडलें ?'' 

ना मरे. केन्ना काड्या? त्या शाणूचो कोणतरी वळखीचो एजंट आसा 
खंय. पांचशी-पांचशी दिल्यार काडून दिता म्हणं. 

“चल केन्ना या? ना जाल्यार खेड्यांतल्या हेर लोकांवरी आमीय लायनस 
काडपाचे तशेच उरतले.'' 

“गडबड किद्याक रे. घेता मोटरसायकल ?'” 

“सगूण, आनूली ती स्कुटर कशी आसा रे?” 

“ती? ती जाल्यार घेव नाका आं! सामकी पोरनी ती. एकदां कामाक 
आयल्यार परत आनी सारकी जावपाची ना. समती स्क्रॅप करपाची.'” 

“पूण तो बरी आसा म्हण मरे. चवदा हजार म्हण्टालो.' 

“चवदा! पांच हजारांक कोणाक नाका ती. ती किदें नवी तर. ताणेनूच 
सेकेन्ड नही फोर्थ हॅन्ड बी घेतल्या आसतली. खणीर तो विरप्पा रावतालो जाणा, 
ताचेकडल्यान ताणेन दोन वर्सा फाटी पंदरा हजारांक घेतिल्ली.'” 

अशें? बरो चालू आसा मरे तर तो! 

इतल्यान ताचो बॉल्सांतलो फोन वाजलो. 

फोन कोणाचो आयला तें पळयलें आनी हँलो' अशें सवकास म्हणत 
फोनाचेर उलयत चलत रावलो. 

हेवटेन सगूण तो बेगीन येना अशी लक्षणां दिसतकीच तोय वाटेक लागलो. 

“हॅलो, हॅलो... खंय गो, चार दीस जाले हांव ट्राय करता. पूण तुजो फोनूच 
लागनासलो. सकाळी लागलो, पूण कोण भलतोच उलयतालो. तूं खंय काय 
म्हणल्यार भायर सरलां' म्हणलें आनी कट केलो. कोण तो? कोण तो दिपेश?'' 

“आरे, दिपेश नही तो. तो मम्मीचो भाव. केन्नया येता आमगेर. 

मम्मी? तूं आई म्हण्टालें नही गो. आतां शारान वतकीच फॅशनेबल जालें 
काय किदें गो?” 

“आरे, तें सगलें मागीर सांगता तुका. तूं आमगेर केन्ना येता तो सांग.” 

“सद्या हांव बेकारूच आसा. केन्ना येवं तें सांग. फाल्या येवं? खंयच्यान 
खंय येवपाचो तो पत्तो मात सारको दी.” 

“फाल्यां नाका, फाल्यां बाबाची दोतोराकडेन अपोयंटमेंट आसा. परवां, 
तिनां-चारांक सुमार पाव हांव घराकडेन आसतलें. आनी बाबाय मेळटलो .?” 

“बाबा! आईक तूं मम्मी म्हणपाक लागलें. आनी बाबाक पप्पा, डॅडी, डॅड 
अशे किदेंय मॉर्डनशें म्हणपाचें. तें किद्याक बदलुना तर?” 

“आरे, तूं यो घराकडेन. मागीर कळटलें तुका सगळें.” 

“आनी हें गो, दिपेश बी आसतलो मगो??? 

“दिपेश... ना. तो पुण्याक आसता, फुडल्या म्हयन्यांत येतलो.”' 

“बरें तर.” 

बरें, येता मरे परवा?” 

"हय हय. अँड्रेस मात सारको मॅसेज कर.” 

खूब दिसांनी मनभर आपल्या आवडट्या मनशाकडेन उलयल्लें सूख अणभवत 
तो घरांत आयलो आनी पडवेर लायल्ले हारशेंत आपले केस उगयत आनी आपलें 
मुखामळ तोखेत सोताचेरूप व्हड पराक्रम केल्लेवरी खूश जावपाक लागलो. 

` पेमल्या, इतलो बारीक कोणाकडेन उलयतालो रे? ते चोरयेचे भानगड़ींत 
तूं बी ना मरे. न्ही ह्या दिसांनी बरो नेटान भोंवता म्हण म्हण्टा.'' सगूण खंयच्यान 
तरी परत येवन ताका तुकलयल्ल्यावरी उलयलो . 


* 
>“ 

““वगी राव रे. किदेय उलोव नाका. म्हर्जे एक कसलें काम जावपाचें आसा 
म्हण भोंबता.'' 

“काम, कसलें रे? तुवेनूय फॉरेश्ट गार्डाची इंटरव्हीव दिल्या? ' 

“दिल्या रे. पूण तें काम नहीं. कसलें ते मागीर कळटलेंच तुका. 

““आतांच सांग मरे, पयशे बी दिवचे पडल्यार फाटीं सरू नाका आ! 
गार्डाच्या पोश्टाक एक लाख चलता खय.'' 5 

“एक लाख! फाटल्या दिवसांनी हांव आनी भाऊ एकल्याक मेळपाक 
गेल्ले, तो सांगतालो देड लाखाचेर पावतले म्हण.'' 

“भाऊ! कोण रे, तो उपसरपंच जाला तो? 

“हय. पुलीस जाल्या ताणीं खंय दोन-अडेच दिल्या.'' 

““तशे जाल्यार हेय आतां दोनाचेर पावतले. 

““इतले पयशे खंयच्यान हाडपाचे रे. कोणाकूय नागोबचे पडले ना. 

“हय. कोणाचें स्क्रॅप चोरपाक मेळटा जाल्यार पळोवया.'' 

““बगी राव. त्या स्क्रॅपाच्यो आनी परत गजाली काडू नाका. किद्याक 
आयिल्लो तें सांग. 

“आरे, तो शाणू फाल्यां आरटीओन वचपाचो आसा खय. या आमी ताचे 
बांगड़ा.'' 

“या जाल्यार या. गाड़ी बेगीन घेवपाची आसा काय किदें रे? 

““कामार वचपाक किदे तरी जायच न्ही रे. नायट शिफ्ट बी आसल्यार त्रास 
जाता. तूं मात ती आनूली पोरनेली स्कुटर घेव नाका आं!” 

““च्ये! ती हांव घेता? घेतल्यार नवीच घेतलो. सद्या म्हजेकडेन धा-पंदरा 
हजार आसा रे. त्या शिवाय आमचो चार म्हयन्यांचो पगार पड़पाचो आसा. केन्ना 
मेळटा पळोबया. थंय गेल्यार कोणूच मेळना. ऑफीसूय बंद आसता. तो पात्रांव 
आनी मॅनेजरूय मेल्लो दिल्लीचो. तांकां खंय म्हण सोदपाचे?'' 

““मेळटले रे. काम केल्ले पयशे खंय बचना. बरें, हांव रोखडो शाणूक मेळून 
येता. तूं येता तर? लायसनाचें समतें विचारूया.'' 

“ना. चल तू. आजून जेवना हांब.'' 

उपरांत दोगांयनी एकामेकाक फाट करून आपापल्या वाबराक लागले. 

पेमलो आयज खूब खूश आसलो. ताका ताच्या मोगान मेळपाक आपयल्लो. 
तागेर येबपाचें आमंत्रण दिल्लें. ताचें आंग सामकें प्रफुल्लीत जाल्लें. त्या खातीर 

आंगांत वाडटली खोशी ताका सहन जायनासली. ती फुटून भायर सरता कशी 
ताका दिसताली. जेबतना तो टीव्ही लावन बशिल्लो. तेन्ना तो पळयतना त्या 
गितांत नाचतलो हिरो आपूण आनी ती हिरोयीण म्हणजे शलाकाच असो ताका 
भास जातालो. त्या खातीर ताचें जेवण जाल्लें तरी तो हात सुकसर थंयच बसून 
आसलो. जेन्ना ताका आवयन हडकिलो तेन्ना तो लज जाल्लेवरी उठलो. 

“आरे, चार जाली तरी हात सुकसर थंयच किदें बसला?'' 

चार जाली! हय मगे.” 

'बाबान तुका शेतांत आपयला, मेरो मारपाक.'' 

“आतां केन्ना? शेतांत देंबता म्हणसर पांच जातली.?” 

'जांव. वरभर सुदूदां काम केल्यार खूब जालें." 

“बरें, तूं म्हण्टाच जाल्यार वता. '' 

अशें म्हणून तो भायर सरलो. तेन्ना खळ्या कुशीक आशिल्ल्या पोरसांत 
फुलिल्ले गुलाब ताचे नदरेक पडले. रतन आबोली दिसली. आनी हेर कसली 
कसली फुलां दिसली. हरशी अशी फुलां, गुलाब बी सदांच तांच्या पोरसांत 
फुलतालें. पूण केन्नाच ताचें लक्ष वचनासलें. पूण आयजूच ताका ती खूब सुंदर 
आसा, आपलें पोरसू खूब सोबीत आसा आनी फुलांचो परमळ इतलो मनभुलायणो 
आसा हाचो ताका पयलेच फावट अणभव आयलो. ताचें मन-काळीज मोगान 
इतलें उफेतालें की ताका प्रत्येक गजाल सोबीत दिसताली, प्रत्येक गजालींत मोग 
भरला कसो दिसतालो. ह्या संवसारांत मोगा शिवाय दुसरे कांयच ना, फकत मोग, 
मोग आनी मोगूच चमकतालो. 

इतल्यान सगूण परत आयलो. 

“आरो पेमल्या, शाणून सांगलां, फाल्यां णवाचे बशीर या म्हणून... '' 

उपरांत ते गजाली मारीत शेतावाटेन चलत राबले. 

ते राती ताका कशीच झेम पड़ना जाली. दोळ्यांमुंकार फकत शलाका 
येतालें. तें कशे दिसता काय? आवय बापाय बरी लांब जालां काय आपले वरी 
मोटवें आसा काय? किदे करता काय? तें आपल्याविशी किदे चित्ता काय? 
आपल्या मनांत जसो ताचेविशी मोग भरला तसो ताच्याय मनांत हांव आसा 
काय? च्ये! तशें कशें आसतलें. तें आतां शिकून बी बरें कामाक ब. लागलां 
आसतलें. आनी आपूण बेकार. मागीर तें आपल्याक कशें स्विकारतलें ? आनी 
जरी ताच्या मनांत आसलें तरी ताचो आई-बाबा तयार जाव नाका? 

अनंत चितनानी घुस्पल्लें ताचें मन ताका कशेंच न्हिदपाक दिनासलें. 

करतां करतां दुसरो दीस उजवाडलो. तरीय आनी एक दीस काडपाक जाय 
आसलो. आतां हो दीस कसो वतलो अशें चित्तनाच सगूण ताका आपावपाक 
आयलो. आनी गडबडीनसो म्हणपाक लागलो - 

“आरे, किदे रे तूं, आजून भायर सरूना. तो शाणू आमका वाटेर रावला. 
चल चल बेगीन भायर सर. 

आरे! म्हाका यादूच ना 

“तुजी तकली जाग्यार ना रे. आनी हें - मत्ताचो फोटो बी सगलें घेतला 
मरे. मागीर आनी थंय धांदल जाव नाका. : 

उपरांत तो तसोच गडबडीनसो भायर सरलो आनी ते लायसन काडपाक 
गेले. तो दीस कसो तरी गेलो. पूण रात? 

ते रातीन ताका सामको अस्वस्थ करून सोडिल्लो. आपल्या मोगाक 
मेळपाचे उमळशिकेन तो तळमळत आसलो. केन्ना एकदां दीस जाता आनी 
मड़गांब पावता अशें ताका जाल्लें. पूण रात काय सोपनासली आनी तळमळेय 
उणे जायनासले. तेन्ना जीव थंड जावपाचें ताचेमुकार एकूच साधन आसले, तें 
म्हणजे ताच्या मोबायलाचेर आयिल्ली ती मॅसेज. अर्थात शलाकाच्या घरचो 
नामो. मो वाठार तसो ताका अनवळखी आसलो. पूण ताणेन थारायल्लें, कोणाय 
एका मोटर सायकल पायलटाक बस स्टँडावेल्यान तांचे घर सोदीत व्हरपाचो. 

एकदाचें उजवाडलें. पूण आजून सूर्य उदेव नासलो. तरीय ताणेन आपली 
सदची कामा पटापट केली. खाड बी दोनदां काडलें. आनी तोंड बरे सुळसुळीत 
केलें. कपड्यांक फॅर बी आदलेच दिसा मारून हाडिल्ले. ते घालून पळयले. बूट 
निवळ केले. किदें किदें करीत राबलो. पूण वेळ कसोच पासार जायना जालो. 
अचकीत ताका स्कुटर घेवन वचपाची इत्सा जाल्ली. पूण लायसन नासतना वचप 
म्हणजे धोक्याचे कशें ताका दिसपाक लागलें. आनंदान स्कुटर व्हर म्हणिल्ली, 
पूण तो आतां घेवन कामाक गेला आसतलो. वेळ पासार जावपाक ताणेन जायतें 
केलें. तरीय फकत णवूच जाल्ली. आंगाक घाम आयिल्लो. तेन्ना तो तसोच 
उठलो आनी न्हंयचेर न्हाबपाक गेलो. 

न्हाबन येता म्हणसर इकरा जाली. तरीय ताणेन आवयक वाडपाक सांगले. 
पूण जेवण रांदून जाव नासलें. उपरांत अशें तशे करून तो बारा जाता म्हणसर 
जेवन तयार जावपाक लागलो. पावणे एकाक बस आसली. तिचेर तो फोण्यां 
पाबतालो. थंयच्यान मडगांव. 

कपडे बी घालून तोंडाक मारिल्लो पावडर सारको करतालो. इतल्यान दारांत 
कोणाली तरी मोटरसायकल येवन थारली. तेन्ना कोण आयले काय म्हण 
पळोवपाक तो बेगिबेगीन दारांत आयलो. पळयल्यार पुलीस! 

"तूं प्रेमानंद मरे? तुका पोलीस स्टेशनार आपयल्लो मरे. किद्याक येबना ? 

“ना, म्हाका कोणें रकाद दिवना. 

“पयर आमी तुगेर येवन गेल्ले मरे. तुजे आवयन सांगुना ?” 

इतल्यान ताची आवय भायर आयली, “हय, तुमी आयल्ले. पूण म्हाका 
ताका सांगपाक यादूच उरली ना. कसलें काम आसले रे बाबा?” 

"तें आमकां खबर ना. थंय वतकीच कळटलें? चल, बेगीन भायर सर. 
जेवपाचो बी आसल्यार जेव. 

“पूण सायबा, हांव आतां मडगांव वचपाक भायर सरला.” 

“मडगांव मागीर चल. पयलीं आमचे वांगडा यो. चल, चल.'? 

तेन्ना ताका किदे करचें कांयच कळना जालें. आवयचेंय मन भियेल्लें. 
आनी ते तर मडगांव वचपाक कशेच सोडचे नासले. ताका आपल्याक किद्याक 
आपयला तें खबर आसलें. त्या खातीर सायबाक किदें ते सांगून रोखडोच भायर 
सरतलो अशें येवजून तो भायर सरलो. तेन्ना ताका चोराक कसो मदी बसोवन ते 
घेवन गेले. फाटल्यान आवय हुस्क्यान पडली. 

ते ताका घेवन बदूद पोलीस स्टेशनार गेले. पळयल्यार ताचे वांगडा कामाक 
आशिल्लो राम आदींच थंय आसलो. ताचेबराबर ताणीं ताका उलोवंक दिलें ना. 
ताका व्हरून कोण नाशिल्ल्या एका रूमांत बसयलो. 

पुणून बरोच वगत कोणेच ताची चवकशी केली ना. मदीच कोण तरी 
येताले. पेपरशे घेताले वा दवरताले आनी बताले. तेन्ना ते ताका बळून लेगीत 
पळयनासले. आनी तो बाबडो कसो बग्गी बसून आसलो. एकेवटेन भायर सरूक 
मेळनाशिल्ल्यान जीव अस्वस्थ जातालो. तशी ताणें दोन-तिनदां उठून चवकशी 
केली. पूण भायर गेल्लो सायब येवकूच नासलो. बशिल्लेकडेन दोन बरां जावन 
गेल्ली. थंय बशी मेळटाल्यो. पूण स्टेटमेंट घेतल्याबगर पुलीस वचपाक दिवचेनासले 
हें ताका खबर आसले. 

इतल्यान एकलो येवन ताका दुसऱ्या रूमांत घेवन गेलो. थंय बशिल्लो तो 
सायब हें सारके कळटालें. फोनावेलें उलोबन जातकीर समतेंच ताणेन ताका 
विचारलें. “तें फॅक्टरींतलें सामान कोणे चोरलें रे?” 

“म्हाका खबर ना, सायब. 

“ख़बर ना? कंपनीन तुजें आनी रामाचें नाव दिला मरे. आनी तो घुरकोय 
सांगता, तूं आनी राम चोरी जाल्ली ते दिसा फाटल्यान भोंबतालें म्हण. सांग, तें 
सामान व्हरून किदें केलें?'' 

““सायब, खऱ्यांनीच सांगता, आमी कांयच व्हरूना. ते दिसा आमी फाटल्यान 
गेल्ले खरे. कारण ऑफीस बंद आसलें आनी थंय कोणूच नासलो. 

“फॅक्टरी बंद जाल्यार म्हयनो जालो मरे. तुमी थंय किद्याक गेल्ले?'' 


““आमचो चार म्हयन्यांचो पगार उरला सायब. 

“आरे पुणून रामान चोरी कबूल केल्या मरे. मागीर तूं कसो ना म्हण्टा?' 

““ताचें म्हाका खबर ना. पूण हांव कसलेच भानगडींत ना सायब. '' 

““सत वदोवन घेवपाचे आमचेकडेन जायते उपाय आसा, हें जाणा मरे तूं ?' 

““सायब, खऱ्यांनीच. देवाच्यान तर! आनी इतलें व्हडलें व्हडलें सामान 
व्हरपाक आमचेकडेन किदें गाडी आसा? गाडयेकाराचेंच काम आसतलें हें. ' 

“तुका कशे कळळे, व्हडले व्हडले सामान व्हेलें म्हणून! ' 

“अशें आयकल्लें. आनी पेपराचेरूय आयिल्लें. 

“पुणून थोडें सामान तुज्या घराकडेनूय मेळ्ळां आमका. आरे, त्या हवालदाराक - 
आपय रे...! आरे, हाच्या घराकडेन सामान मेळळां ताचो पंचनामो केला? '' 

““ना सायब, आज करता. '' हवालदार. 

“सायब, खऱ्यानीच हांवेन कांयच व्हरूना.'' पेमलो. 

““सायब, ताणीं सांगला तसलें एक निळे पायप आसा.'' हवालदार. 

“निळे पायप? आंऽ सायब, आदी टीव्हीचो एँटेना लायल्लें ते पायप. 
कलम येता म्हण पेंट मारला''. तशे म्हण्टकीर सगळे वगीच रावले. 

“बरें, तू बस भायर. त्या रामाक आपय रे.'' सायबान अशें म्हण्टकीर तो 
चोर नासून चोर कसो भायर वचून बसलो. इतले म्हणसर थंयच सव्वातीन 
जाल्ली. 

रामान आनी ताणेन दोगांयनी एकामेकाकडेन पळयले. दोगांकूय उलोबपाक 
जाय आसले. पुणून तांकां रोखडेच पयस केले आनी तांचो एकामेकाच्या 
मनांतलो दुबाव वाडलो. आनी भंयूय दिसपाक लागलो. चोराक सोडून संन्याशाक 
फाशी दिल्ल्यो गजाली ताणीं आयकल्ल्यो. आनी ताचो तर पुलिसांचेर कसोच 

विस्वास नासलो. खेड्यांतल्या लोकांक कोण वाली आसना तांका चिड़डूपाक 
बरे. तो बसला थंय किदें किदें चिंतीत आसलो. आनी मडगांव आपल्या मोगाक 
भेटपाक वचपाचें उरिल्ल्यान देवाबराबर सोताकूय दोश दितालो. मजगती रामाक 
दोन-तिनदां भितर व्हेलो भायर हाडलो. पूण ताका आनी परत आपयलो ना. 
करता करता चार जाली. तो सामको बेजारिल्लो. किदें करचें कांयच समजनासले . 

इतल्यान ताचो सायलंट दवरिल्लो फोन वाजलो. कोण नाशे पळोवन फोन 
घेतलो, ' हॅलो... ना... ना, हांव मडगांव पावुकच ना... हॅलो, आयक तरी. 
किदे जालें जाणा...'' उपरांत ताणेन घडिल्ली सगली गजाल शलाकाक सांगली. 
ताका खरें किदें तें सांगचे शिवाय आनी ताचेकडेन उपायूच नासलो. निराश 
जाल्लो. थंयचे तें रूक्ष वातावरण ताका खाबंक आयल्लेवरी जाताले. कोणेंय 
धांवत येवचे आनी आपणाक ह्या संकश्टांतल्यान सोडोवचें अशें चिंतीत तो 
दारांवशी आशेन पळयत आसलो. 

अचकीत मुकारल्यार तांचो उपसरपंच नेटान येता तो ताका दिसलो. तसो 
ताचो जीव ल्हव जालो. ताणेन ताका मासतो धीर दिलो आनी समतो सायबाच्या 
कॅबिनांत गेलो. पुणून बरो वगत भायरूच आयलो ना. राम मात रङकुरेंशे तोंड 
करून भायर आयलो आनी तिसरेच कडेन गेलो. तशें पेमल्याचें मन अदिकूच 
दुबावले. 

एकदाचो उपसरपंच भायर आयलो. पूण ताणेनूय तोंड वांकडें केल्लें. 
“सायब कसोच आयकना मरे. तुमीय सामील आसा म्हण्टा, 

ना भाऊ, खर्‍्यानीच. हांवेन कांयच करू ना." 

तें हांव जाणा रे. पूण सत्तेफुडें शाणपण चलना नही, पळोवया किदे जाता 
तें. तूं भियेव नाका...” अशें म्हणून तो कोणाक तरी फोन लायत चलत रावलो. 
तसो पेमल्याचो भंय अदिकूच वाडलो. 

भाऊ कुशीक सरता थंय आसा. एक पुलीस ताका आपोबपाक आयलो, 
“आरे प्रेमानंद, सायबान तुका आपयला. तुका.सोडचो म्हण सामको वयल्यान 
फोन आयला मरे! चल. 

ताची तीं उतरां म्हणजे देव पाबल्ल्याची साक्ष कशी ताका दिसली. आतां 
खंयचो देव पावलो हें मात ताका खबर नासलें. पूण सायबाच्या कॅबिनांन वतना 
ताका मात्तूय भ॑य दिसनासलो. 


+++ 

पांच 


पेमल्याक पुलिसांनी धरून व्हेला ही खबर रोखडीच गांवभर जाली. 
पेमल्याच्या घराकडेन गर्दी पडली. बरे मागपी आनी दुस्मानूय ताच्या घराकडेन 
पावले. थोडे ताचे चुरचुरे करताले. वगीच बाबड्याक धरून व्हेला म्हण्टाले. 
लोकांनी केल्ली चोरी ताचेर थापिना जाल्यार पुरो म्हण्टाले. जाल्यार कांय 
जाणांनी ताका आदीच चोर थारायल्लो. पूण तें बरेंय आसूं वा वाकडेंय आसू 
प्रत्येकाचे उलोप ताचे आवयक बी काळजार घाव घातिल्लेवरी जाताले. त्या 
खातीर ती कोणेंय तरी वचून ताका सोडोबन हाडचो म्हण पायां पड़टाली. मेळत 
ताचेकडेन भीक मागताली. त्याच खातीर कोणेन तरी उपसरपचाक फोन करून ती 
गजाल सांगिल्ली. तो त्या गांबचो एक व्हड समाजकार्यकर्तो म्हण वाबुरतालो. 
ताच्यो मोठ्यो-मोठ्यो वळखी आसल्यो. पेमल्याक तोच कटकटींतल्यान मेकळो 
करूक शकता, असो प्रत्येकाक विस्वास आसलो. 

इतल्यान वाड्यावयलो पंच कोणाकडेन तरी फोनार उलयत आयलो. तशे 
सगले ताच्या भोवतडी जमा जाले. 

“'किदें जालें? किदें जालें? 

“आजून कांय जावना. पेमल्याक थंयच दवरला. उपसरपंच आमदाराक 
फोन लायतालो खंय. पूण तो भायर आसा. ताका फोन लागना. आदोगाद 
काडचो पडटलो अशें म्हण्टालो.'' पंच. 

““आदोगाद! म्हणजे, मोठी भानगड केल्या काय किदें?'' 

“मोठीच आसतली ती. वगीच सायबान तेका दवरला!'' 

“म्हणजे, समतोच भितर वडयलो।! 

“च्ये! तो अशें किदेय करीत अशें दिसनासलो मरे. 

“आरि, सादे दिसता, तेच मालकिर्याद आसता.'' 

आता लोकांची तोंडां सुटिल्ली. लोक किद्याय किदें उलयताले. तें पेमल्याचे 

आवयच्यान आयकुपाक जायना जालें. ती नेटान मुकार आयली, “आरे, चुट्टी 
लागों रें तुमच्या तोंडाक. पुलीसान आपयलो म्हणून किदें चोर जाता. किदें 
विचारपाक जाय म्हण व्हेला. मातसो वगत जालो म्हण किदें भितर वडयलो. 
किद्याक वडयतले? आजून मेरेन तेणेन कोणाचे एके काजूक हात लाबना, तो 
लोकांची दौलत लुट्टलो!!'' ती तिडकीनशी उलयताली. पूण भयान दोळ्यांनी 
उदक भरिल्लें. तेन्ना लोकांली किदेंय बडबडटली तोंडां मात आपशींच बंद 
जाल्लीं. 

इतल्यान कोण तरी भुरगो आडूडलो. “पेमलो येयलो रे 5५" 

तश्यो सगल्यांचो नदरो वाटेबशी घुंबल्यो. 

पळय जाल्यार पेमलो कोणाचे तरी मोटरसायकलीर बसून येता. 

त्या मोटरसायकलीवाल्यान ताका समतो घराकडेन हाडून सोडलो आनी 
हांसत हांसत ताचो निरोप घेवन आयल्लो तसो नेटान गेलो. पेमल्यानूय ताका 
हांसत हांसत बाय बाय केलें. 

पेमलो खोशयेन वागता. उमेदीन उलयता. तें पळोवन जमिल्ले लोक ताका 
अजाबानशे पळोवपाक लागले. हरशीं ताच्या मनांत आजूनय भंय आसलो. पूण 
आवयक बी दाखोवपाखातीर तो अदिकूच तोंडार खोशी हाडपाचो यत्न करतालो. | 
तेन्ना जमिल्ले कोण कोण लागीं येवन ताका 'किदें जालें, किदें जालें ?'” अशें 
विचारताले. तेन्ना तो “कांय ना कांय ना” अशें म्हणू फाफडितालो . 

तें पळोवन ताची आवय म्हणपाक लागली, ' आरे, तेका तुमी किदें 
विचारता. तेका किदें माऱ्याक व्हेल्लो म्हण समजल्या? शिताफुडें मीठ खावपी 
लोक तुमी. पुलिसांनी आयपलो म्हण किदे चोर जालो 8210311 

आवयच्या उलोपावेल्यान फाटल्यान किदें घडलें आसू येता हाचो अदमास 
काडून पेमल्यान रोखडेंच म्हणले, ' आरे, म्हाका बेश्टो चबकशेक आपयल्लो. 
आमचे फॅक्टरींत चोरी जाल्या न्ही, ते संबंदी विचारपाक, कोणाचोय दुबाव बी 
आसा जाल्यार सांग म्हणं... तेन्ना हांवेन म्हणलें, म्हाका कांयच खबर ना.” 
` पुणून इतलो बगत किद्याक?' 
“वगत किद्याक जालो काय म्हणटा... ?” 
“हय, एकाक गेल्लो तूं, आता सांज जाली मरे.” 
“तें किदे जालें जाणां? ... सायबूच लेट आयलो.” 
“हांवेन सांगुना तुमकां, ते फॉर्मेलिटी करता म्हणून... ' उपरांत एकएकले 

वाऱ्यावेल्यो कश्यो गजाली करीत पयस जाले. जणू काय निक्‍तेंच आयिल्लें 
संकश्ट परतून लावन प्रत्येक जाण आपापल्या घरा परतताले. 

लोक परतल्ले. दारांतलो बोबाळ उणो जाल्लो. पेमलो घरांत पावल्लो. 
पूण ताच्या मनांतलो भंय पयस जावं नासलो. सायबान चल' म्हण्टना ताका 
_ सांगिल्ले, गरज पडल्यार परत आपयतले. आनी ताचो फोन नंबरूय घेतिल्लो. 
_ आतां परत किद्याक आपयतले हें ताका खबर नासलें. कशेंय जावं तो सुटून घरा 
पाबल्लो. हेंच ताका मोठें आसलें. पुणून आपणाक सोडोयलो कोणें ? आपणाक 
“सोड' म्हण सांगपी तें पेजाद उतर कोणाचें ? ज्या एकाच उतराक मान दिवन 
सायबान आपणाक घरा धाडलो तें उतर कोणाचे? ह्या विचारान तो पडिल्लो. 

ताचो बापूय घराकडेन नासलो. तो खंय तरी गेल्लो. ताका ही गजाल कोणें 
तरी वाटेरूच सांगिल्ली. ते खातीर तो नेटान घराकडेन आयलो. पुणून दारांत 
पेमल्याक पळोबन ताचो जीव सूऽ जालो. 

“आरे, किदें जाले? किद्याक आपयल्लो तुका पुलिशेत? ' 

“काय ना, बेश्टोच. 

“बेश्टोच! ते किदें बेकार आसा तर बेश्टोच आपोवपाक?'' 

“कंपनीत कसली चोरी जाल्या...'' 

“तेंकां किदे आमी चोर कशे दिसले खय! पुलीस जाले म्हण किदे जालें. 
कोणाकूय धरून व्हरप?'' 

“आतां आसूं पेळोबया त्यो गजाली. जालें तें जालें. ताणें चोरिल्लें 
जाल्यार ते ताका घरा धाडटले आसले?'' आवयन मदीच तोंड घालून सगलें 
संभाशणूच सोपयलें. तशें कांय वेळ घरांत किण्ण वातावरण जालें. लायट 
नाशिल्ल्यान घरांत फाकिल्लो काळोख भयणीन वात पेटयतकीर पयस जालो. 

घरातलें बातावरण थंड जाल्लें. पूण पेमल्याच्या मनांत जाळ पड़िल्लो. 
आपलें आनी रामाचें नांव त्या घुरक्यान किद्याक सांगलें काय हाचो विचार करता 
आसतनाच ताका रामाच्या भियेल्ल्या मुखामळाची याद जाली. ताका ताणीं 
बडयलो बी काय? ताणें चोरी कबूल केल्या आशे ते म्हण्टाले. तें खरें आसतलें 
काय? काय वगीच ताचेर बगलांट घातलां... तें कायच कळनासलें. आपून भायर 
सरतना तांचो सरपंच आनी कोण कोण भितर सरताले. ते ताका निश्चीत 
सोडयतले. ताका घरा चल म्हणलें काय? ताका किदें सांगले काय? मारलो बी 
काय? किदे केलें काय? हे विचाराचेंच पडलें, म्हणत ताणे बॉल्सांतल्यान फोन 
काडलो. पळय जाल्यार फोनूच बंद पडिल्लो. ताणेन तो ऑन केलो. 

फोन चालू जाता थंय आसा, रोखडोच वाजलो. पळय जाल्यार, शलाका. 

“हॅलो.. हय... घराकडेन आसा... किदें! खर्‍्यांनीच ? 

'खऱ्यांनीच... बाबाक कसलें तरी तेवटेन काम आसा. हांवयू ताचे बराबर 
येतलें. तेन्ना बतना तुमच्या वाड्यार येता. '' 

“बाबा केन्ना येतलो तर?! 

“चड करून परवा, आयतारा, 

“बरें बरें. हाव आयतारा घराकडेन आसतलो. 

ताच्या त्या उतरांनी पेमल्याचें सगलें दुख्ख, कश्ट, शीण आनी मनाचेर 
आयिल्लो ताण आपशींच पयस जालो. आतां ताका आपली एक सपनपूर्ती 
जाल्ल्याचो भास जावपाक लागिल्लो. आतां ताका केन्ना "दा आपलें आंग 
सयल करता अशें जाल्ले. तो हात-पांय धुंबपाक म्हण फाटलेवटेन वतालो. 
इतल्यान ताचो मेजार दवरिल्लो फोन वाजपाक लागलो. तो तसोच परतलो. 
पळयल्यार अनोळखी नंबर. घेवं काय नाका? :.शें चित्तताच फोन कट जालो. 
आतां परत येतलो म्हण ताणें बरीच वाट पळयली. पूण आयलोच ना. तेन्ना चुकून 
कोणाचो लागला आसतलो अशें म्हणून तुवालो खांदार वडोबन परत गेलो. 

फाटल्यान फोन परत वाजपाक लागला. तेन्ना तो नाशिल्ल्यान ताचे भयणीन 
घेतलो, “हेलो, कोण?” 

“पेमलो ना? दी ताचेकडेन... चड शाणो जाला तो.” 

“तो मागिलदारान गेला.?? 

'फोणात वचू! रामान फोन केला म्हण सांग..." 

“दादा, तुका कोणाचो फोन आयला रे. रागान उलयता. घे घे, बेकीन!'” 

“कोण, कोण तो?” पेमलो. 

“घे पळोवया, बेगीन!?? 

पेमल्यान गडबडीनसो फोन घेतलो आनी भयानूचशें म्हणले, “हेलो, कोण?'' 

_ बापूय तुजो! तूं मनशांक लिपूच बळखना रे? हांव किदें चोर सो दिसलो ? 

राम, अशें किदें उलयता रे तूं?” 

किदे उलयता? हांव चोरयेंत सामील आसा म्हण तुवें कशें सांगले रे 
पुलिसांक! तुवेंन पळयल्लो म्हाका चोरतना? तुवेन म्हाल चोरून म्हर्जे नांव 
सांगत! चोरा कास्ताच्या!!'' 

“आरे, राम, आयक... आयकय तरी...” 

“बायेचें मडें आयक! तुवेन म्हजें नांव घेतला म्हण्टकीर म्हज्यान तुजें नांव 
घेवपाक जायनासलें ? पूण हांव मनीसपणान वागलो.'' 

“आरे, हांवेन कोणाचेंच नांब घेवना. तुका चक्रायला ताणीं. म्हाका कांय 
. खबरूच ना. जाल्यार हांव नांव कोणाचें घेतलो. म्हाकाय ते चक्रायताले. आनी 
- ती चोरी आमचेर दोगांयचेर घालूंक सोदताले. पूण हांव तांका कसोच बदलो ना. 
आमी चोरीच करूना जाल्यार हय' किद्याक म्हण्टले ?”' 

“आरे, पूण ते धडधडीत आरोप करताले मरे. जणू आमकां रंगे हात 
धरिल्ले, आनी वेल्यान थोडें सामानूय मेळळां म्हण्टालें. 

“सगळे फट! नाटकां करून आमकां फसोबंक सोदताले. आरे पुणून, तुका 
माल्लो बी काय किदें रे ताणीं?'' 

''घुरघुरोन परत परत आगार येताले. भ॑य घालताले. पूण तसो हात लावना. 
तरी हांव मात खूब भियेल्लो आं! 

“चये! भियेवपाचेंच तर. आमी केन्ना पुलिशेंत...'' 

“फाल्यां तुका आपयला?... ना! म्हाकाच किद्याक आपयला तर? 


““पळय आं 5 सांबाळून राव. वगीच घुस्पयत.' 

“बरे बरे...” 

पेमलो मोबायलार उलयता तें आयून किदें जालां तें जाणून घेवपाक ताची 
भयण, आवय आनी बापूय बी हुस्क्यान ताचे भोंवतणी जमिल्ली. तांच्या 
चेऱयावेली गभीरताय पळोवन तणे आपले संभाशण सोपयलें. 

ते राती ताचो दोळ्याक दोळो कसोच लागना जालो. हट्टे आपशीच 
धडधडटालें. पुलिसांच्या तावडीतल्यान सुटिल्लो. आता मुकार कसलो भंय ना 
अशें दिसतालें. तरीय मनांतलो भंय कसोच वचनासलो. त्या खातीर रातीं उसरा 
मेरेन तो जागोच आसलो. तरी एक खुशाल जावपा सारकी गजाल म्हणजे, ताचो 
मोग आनी जाणें ताच्या कांळजांत घर केलां तें शलाका आयतारा येवपाचें 
आसा. आनी तो आयतार येवपाक फकत तीन दीस मदी उरल्यात. ते तीन दीस 
केन्ना एकदां बता अशें ताका जाल्लें. त्या खातीर काळीज भंयान धडधडटा काय 
मोगाच्या यादींनी फुरफुरता तेंच ताका कळनासले. 

दुसरे दिसा उठून तो खळ्यांतूच बशिल्लो. आनी मुकारल्या रंस्त्यान कोण 
येता बता तांकां वगीच पळयतालो. इतल्यान मुकारल्यान कोणतरी वळखीचो 

नेट्टान स्कुटर घेवन वतना ताणेन पळयलो आनी ताचो सोताच्या दोळ्यांचेर 
विस्वासूच बसना जालो. | 

कारण आनंदाली स्कुटर घेवन सगूण कामाक गेल्लेवरी वतालो. म्हणजे 
ताणेन ती स्कुटर घेतली काय? असो ताका दुबाव मारपाक लागलो आनी तो 
ताच्या फटकीऱर्‍या सभावाविशी चितपाक लागलो. 

इतल्यान संगूणालो इश्ट विनू येतना ताका दिसलो. 

“आरे आरे विनू, मातसो राव रे. खंय वता?” 

“पेटी मास्तर आयला खंय. परवां शेनवारा नाटक नही रे.” 

“आऽ हय मरे. पेटी आनी म्हाप्रसादाक किदेंय व्हरून दिवपाक जांय.?” 

“चल, यो मरे तर, समते या.” 

“आजून च्या घेवना हांवेन. येता मागीर. हें रे विनू, सगूणान स्कुटर घेतल्या 
काय किदे रें. आतांच घेवन कामाक गेला.” 

"हय. कालूच घेतल्या मरे. पोरनी रे ती, आनूली.”” 

'आनूली! ती सारकी ना म्हण म्हाका बी घेव नाका म्हणं मरे तो. आनी 
आपणेनूच घेतली. बरो चाप्टर आसा मरे तो.” 

“ती स्कुटर आमकां परवडपाची नही. ती परती परती कामाक येता. तिका 
निस्सा कोण सारकी करतलो. ती तेकाच कोता येवपाची.”” 

“तें जांब रे, पूण ती स्कुटर आपल्याक घेवपाची आसा अशें सांगल्यार पुरो . 
आसले. म्हाका भंय घालून घेव नाका म्हण सांगपाचें न्ही.' 

“बरें, हांव वता म्हाका टायम जातलो. 

“नटी बी येवपाची आसा काय किदें रे!” अशें म्हणून पेमलो ताका 
हांसलो. पूण तें ताचें तिरकस हांसप आयकुपाक तो रावलो ना. 

हेवटेन पेमलो सगूणाविशीच्यो फाटल्यो फुडल्यो यादी काडून वगीच | 
अस्वस्थसो जावपाक लागलो. आतां हरशी सगूण आपलेवांगड़ा बरो वागता. 
आपलो तो बरो इश्ट. सगल्यो गजाली ताका सांगता, तोय आपली ल्हान-व्हड 
गजाल सांगता. मागीर स्कुटर घेवपाविशी ताणें आपले बराबर कुस्केपणा किद्याक | 
केली काय? अशें काय खीण चिंतले आनी “पाड पडू' अशें म्हणून च्या घेवपाक | 
घरांत गेलो. 

उपरांत आवयन सांगिल्ली बारीक बारीक कामां केली. पूण बापायन शेतांत 
वचून रोपेक उदक लाय म्हण सांगिल्लें काम करपाक ताका खंय वेळ नासलो. 

आवयची कामां करतां करतां ताणेन गुरुजी आयतार दीस वाड्यार येवपाचो आसा 
ही गजाल तिका सांगली. तशी तिकाय उमेद जाली. पूण चड उमेद ती गजाल 
सांगतना पेमल्याकूच जाताली. जणू ताकाच पळोवपाक तीं येवपाची आसलीं. 

आपूण किदें तरी काम केलें अशें दाखोवन तो देवळाकडेन वचपाक भायर 
सरलो. वतना म्हाप्रसादाक म्हण दोन फेणे सावरबोणी केळी आनी धायेक नाल्ल 
आवयन ताडेकडेन काडून दिल्ले. ते ताणें पिशवेंत घालून सायकलीक लायलें 
आनी तो सुटलो. ताका थोडी नाटकाची येसायूय पळोबपाची आसली, . 

बाटेर वतनाच ताका सगूण गावलो. ताका ताणेन बळयां थारयलो. 

““आरे सगूण, राव रे. तूं मोठो मरे. म्हाका घेवं नाका म्हण सांगून ही स्कुटर 
तुवेनूच घेतली मरे. तूं घेता म्हणल्यार हांव किदें ना' म्हण्टलो आसलो. ' 

“आरे, हांबेन घेवना ती. आनूनच म्हज्या गळ्यांत घातल्या. म्हाका 
नाकाच आसली ती. हांवेन ताचेकडेन पांच हजारांक उत्तर केल्ले. ' 

““पांचूच. पूण म्हाका पंदरा हजार सांगतालो मरे तो... 

““त्याच खातीर तुका हांब नाका म्हण्टालो न्ही. कांय ना तिका. सामको 
खिळखिळो जाला. तुका जाय जाल्यार अशीच दवर आनी दी ताका पांच हजार! ' 

“तू अशें म्हण्टा, जाल्यार हांव आनी किद्याक घेव ?'' 

“हें: पेमल्या तुका खबर आसा?” 

“तुजी ती हॅल्थांतली मोठेली मॅडम बरीच चालू आसा मरे! ' 

““क्रिद्याक रे, किदें जालें ? 

““कुशीन थंय तो तानाजी रावता पळय, ताचें आनी हिचें किदें तरी लफडें 
आसपाक जाय. पयली म्हाका दुबाब मारतालो. पूण काल खात्री पटली. काल 
हांव दनपारां चल जाल्यार, दार बंद केला. बरो वेळ धोडयलें. कोणूच उगडीना 
जालो. जेवणाचो वेळ म्हण हांबूय बरोच वगत भायरच राबलो. थोड्या वेळान 
अळंग दार उगडून तो तानाजी अचळंय पळ्ळो. आनी भितर कोण आसली 
जाणा, ती मॅडम. एकलीच! हांबेन तें कुशीक रावन पळयलें.'' 

“अशे? आनी कोण ना नही रे थंय एकूच घर. 

“पूण हांबेन म्हाका कळळें, अशें तिका दिसत अशें कांयच केलें ना. जाय 
आशिल्ल्यो गुळ्यो घेतल्यो आनी नीटूट गेलो.'' 

“राब, आतां चपक्याक मेळुनी ती. तिका सारकें शिकयता.'' 

“'हेऽऽहेऽ, तसलें काय करू नाका आं! तशें हांबेन कांय पळोबना. वगीच 
दुबावान म्हण्टालो हांव. तुजी मजा पळोवंक. '' 

“आरे, किद्याक भियेता. हांव नांव सांगना रे तुजे. 

“आसू आसूं. आमकां नाका त्यो राटावळी. ती धड नही. आनी तो तानाजी 
म्हणल्यार एक नबरचो गुंड मरे. बरें हांव वता. आयज आमची रोप लायता. हें 
पळय, थोडें सारें हाडपाक गेल्लो हांव.” अशें गडबडीनशे म्हणून तो बंद पडिल्ली 
स्कुटर चालू करपाक लागलो. पुणून ती कशीच चालू जायना जाली. दोगांयनी 
जायत्यो खटपटी केल्यो. निमाणे ताका ती धुकलीत घराकडेन व्हरची पडली. ती 
जाल्ली तिची दशा पळोवन पेमलो मनांतल्या मनांत, आपूण बरो सुटलो अशें 
म्हणत आपले वाटेक लागलो. 

` वाटेन वतना ती मॅडमूच ताच्या दोळ्यांमुकार येवपाक लागली. आनी 
तानाजी आनी तिची काल्पनीक अशी चित्रां दोळ्यांमुकार खेळपाक लागली. तीं 
आनी कोण नासतना हेल्थाचे ते इल्लेशे इमारतींत दारां बंद करून किदें करता 
काय. तो तानाजी बऱ्या गुणांचो मनीस नही हें तो जाणा आसलो. पूण ती मॅडम ? 
च्ये! नाका जाल्ले चितून आपूण वगीच तकली पिड्ड्यार करून घेता. आपणाक 
किद्याक जाय त्यो नाका जाल्ल्यो राटावळी. अशें म्हणून तो नेटान देवळावशीं 
वचपाक सायकलीची पॅडेला मारपाक लागलो. 

इतल्यान अचकीत मुकारल्यान तो तानाजी मोटरसायकलीन येतना ताका 
दिसलो. पळयल्यार फाटल्यान तीच मॅडम बसल्या. सामकी लॅप कशी ताका 
दस्सून. ती तशी एका परक्या मनशा वांगडा बसल्या ती पळयतनाच ताची तिडक 
एकदम कपलाक मारली: आपल्याक जाय तसली नाटकां करपाक मेळपाक जाय 
म्हण जायतीं बायलां आनी दादलेय परकी सुवातांनी आपल्यो बदल्यो करून घेता 
हें ताणेन आयकल्लें. ती याद जातकच ताका अदीकच तिड़क मारली. आनी 
आपून सर्वीस करतले चलयेबरोबर लगीन जावचेंना असो निश्चेव करपाक 
लागलो. 

रस्त्यावेल्यान वतना अचकीत ताची सायकल मातशी भायर वचून एका 
फातरार चडली. 

''आरे पेमल्या, फाटल्यान खंय पळयता रे!” देवळाकडल्यान येतना विनून 
ताका हटकिलो, “मात जाल्यार वालेतीन वतलो आसलो.” 

“आरे, हांव त्या तानाजीक पळयतालो. खंय वता काय म्हण." 

“आं, आत्ता मोटरसायकलीन गेल्या तीं रे? तांका किद्याक पळयतालो. 
कोणय घो-बायल आसतली.'' 

““च्ये. तें तुका कांय खबर ना. तो तानाजी आनी ती हॅल्थांतली नर्स मरे. 

“मागीर तीं घो-बायल आसूंक शकना?'' 

““किदें उलयंता रे तूं? सामकोच कोणाक वळख नाशिल्लेवरी. आरे, तो 
तानाजी आमचे वांगडचो आसा. घडये आकवारूय आसत. आनी ती उणीच 
चाळीसां वयर आसतली.'' 

“आरे ती बचूं जाय थंय भोवूं. तूं मात हांगां नाक फोडून घेतलो आसलो. 
चल चल. दादा भायर सरपाचो आसा. किदे हाडलां तें दी व्हरून.'' 

“आनी तूं खंय चल्लो. येसाय ना तर? 

“आसा रे. च्या हाडपाक बता. 

उपरांत दोगांयच्यो सायकली दोशीं किरायल्यो. 

गांबचो उत्सव, नाटक हें पेमल्याखातीर व्हड नासलें. तो उमळशिकेन वाट 
पळयतालो आयताराची. तो दीस ताचे खातीर चड खोशी घेवन येबपाचो आसलो. 
तरीय आनी शुक्रार-शेनवार अशे दोन दीस वचपाचे आसले. त्या खातीर आयतार 
लागीच आसून लेगीत खूब पयस आसा अशें ताका दिसतालें आनी तो त्या 
आयताराची वाट पळयत खिणाखिणाक तळमळटालो . 

एकदाचो शुक्रार वचून शेनवार उजवाडलो. तो उड्टनाच ताच्या कानार 
देवळाकडेन लाऊडस्पिकरार वाजतली भक्ती गितां कानार पडली. देवूळ जरी 
दोनेक की.मी. पयस आसलें तरी थंय वाजतली गितां वाड्यार सारकी आयकूक 
येताली. जणू आडेकडेन आशिल्ल्या लोकांनी बेगीन उठून सडसडीत येवचें आनी 
देवकार्य करून घेवचें म्हण आपोवणें दितालीं. 

उत्सवाची याद जायनाबराबर तो बेगिबेगीन उठून तयारेक लागलो. गांवच्या 
उत्सवाक शलाकान येवपाक जाय आसलें आनी ताणेन सगल्या लोकां हुजीर 
आपलेबराबर भोंवपाक जाय आसलें अशी ताची खूब इत्सा आसली. त्या खातीर 
ताणेन तसो फोनूय केल्लो. पूण ताच्या बाबाचें काम आयताराचेंच आसा, अशें 
ताणेन सांगतकीच तो वगीच पडिल्लो. किदेय जांब आयचो दीस उत्सवाचो 
म्हण्टकीर रोखडोच वतलो आनी आयतार रोखडोच उदेतलो हें चितून तो खोशी 
जातालो. आनी भिरतल्या भितर खातकुतल्यो जाल्लेवरी आपले आपुणूच 
हांसतालो . 


काळाचें मोड़ + ७१ 


देवळाकडेन पाव जाल्यार सगल्यांची गडबड चालू आसा. 

कोण मांड घालता, फुलांकारा जागो करता. कोण माटवाचें उरिल्लें काम 
सोपयता. कुशिच्या माटवांत जेवणाची तयारी चल्ल्या. जणू लग्नाचोच बोवाळ. 
देवळांत पुजेची तयारी चल्ल्या. यज्ञमंडपांत दोग-तीग भट होम घालपाक सामान 
एकठांय करतात. सुटी आशिल्ल्यान भुरगींय बोवाळटात. ते दिसा चडशा घरांनी 
रांदचें पडना. त्या खातीर बायलांय घुस्पताली. 

जालें. दोन म्हणल्यार देवकार्य सोपलें. आनी लोकांच्यो देवळांत वचपाक 
आनी प्रसाद घेवपाक लायनी लागल्यो. जे तरणे भुरगे आसले तेच सगली 
वेवस्था पळयताले. पेमलोय तांचे वांगडा गडबड करून लोकांक शिस्तीन मुकार 
सरपाक मजत करतालो. 

_ इतल्यान अचकीत कोणतरी व्हाणो घालून मुकार बता तें ताणेन पळयलें. 

“आगे आगे, देवळांत जोती घालून खंय धांबता. देवळांत जोती घालून 
वचपाक जायना हें खबर ना! लोकांक म्हण मात्तूय रीत ना!'” 

ताचो आवाज आयकून तिणेय फाटल्यान वळून पळयलें. 

पळय जाल्यार ती हॅल्थांतली मॅडम. हरशी ती निळसरसो युनिफॉर्म घालून 
येताली. पूण आयज ती बरी साडी न्हेसून आयिल्ली. त्या खातीर पेमलो तिका 
फाटसून वळखू नासलो. हरशी साडी न्हेसतकीच खानदानी कशी दिसताली. 

तिची नदरानदर जातकच ताका कशेशेंच जालें. आनी खिणांत जायती 
वायट उतरां जिभेकडेन आयली. हे म्हशीक मात्तूय रीत कशी ना काय? पूण 
तोंडातल्यान एकूय उतर भायर फुटलें ना. 

“आरे, त्या खांब्याकडेन म्हजी पर्स उरल्या ती घेवन येता.” ती. 

“पर्स उरली म्हणून जोती घालून देवळांत धांबपाक जाय. कोण व्हरना 
ती. 
“पूण ते पर्सीत किदे आसा तें? तें कोणेंय फारयल्यार हांव सोपलें.'” 
“कोण व्हरना ते. हांगासरले लोक किदें चोर न्ही.”” 

“हे तें तूं म्हाका सांगू नाका. कोणें कोणें कसलो उजवाड घातला तें म्हाका 
सगलें खबर आसा.'' थंयची ती गर्दी आनी लोकांचो) बोवाळ आसूनय तिणें 
मारिल्लो ' थोमणो जायत्या लोकांमेरेन पावलो. तिची ती उतरा सहज अशी 
म्हणिल्ली आसली. पुणून ती चड लागली पेमल्याच्या काळजाक. जणू ती 
ताकाच उद्देशून उलयल्ली. आनी पयरचीच चोरयेची गजाल तिणे जमिल्ल्या 

लोकांक याद करून दिल्ली. जी आयकून पेमल्याक किदेंशेंच जाल्ले. ताची जणू 
जापूच बशिल्ली. 

““पर्सीच्या हुसक्यान पांयांक जोती आसा ताची यादूच उरली ना. गडबडीन 
तशेंच धांबले.'' अशें म्हणून तिणेन भायर वचून जोती काडली आनी परत भितर 
वचून आपली पर्स घेवन आयली. पुणून येतना वतना पेमल्याक रागान पळोवपाक 
ती विसरली ना. जणू तिच्या मनांत पेमल्याविशी भयंकर तिडक खतखत्ताली. 

पर्स खाकेंत धरून ती समती पेमल्या लागी आयली आनी दांत चिड्डून 
म्हणपाक लागली, “देवळांत जोती कोण मुद्दाम घालून वता? परसीचे गडबडीन 
पांयाकूच उरली ती. हरशी तुमी हे पड़बेर जोती घालून भोवता मरे''. 

“पूण आयज भोवनात. पळोवना लोकांनी माटवा भायर जोती दवरल्यांत 
ती. > 

“म्हणून किदें सगल्या लोकांहुजीर म्हजी रीत वयर काडपाक जाय आसली ? ' 

“नही. एकल्यान घातल्यार बाकीचेय लोक घालून येता न्हीं.'' 

“सांगले नही, चुकून जालें म्हण. त्या खातीर अशें घालून पाडून उलोवपाक 
जायना. आमी किदें सामकी थर्ड क्लास मनशां रे?'' 

““हांब काय तशें म्हणना, तें तूच म्हणून घे.'' 

“आरे, मनशाक बळखून उलोबपाक शीक. तूं कितलो साव आसा तें 
आमकां खबर आसा. गांवात आयल्ल्या परक्या मनशांकडेन कशें वागपाक जाय 
ताचीच आजून तुमकां रीत ना. आनी लोकांच्यो रिती बयर काडटा हे.'' 

करता करता उलोवणें वाडटा अशें दिसतकच, कोणेतरी पेमल्याचेर धेंकणो 
घातलो. आनी तिकाय 'मॅडम मॅडम' म्हणत कुशीक काडली. 

तरीय पेमल्यान बता वता तिकाय एक थोमणो मारलो. आनी आपणाचेर 
मारिल्ल्या थोमण्याचो बदलो घेतलो. “ आमकांय खबर आसा ही ती कितले 
रितीन वागता ती. तिची रीत किदे आमी पळोबना काय किदें?'' 

उपरांत तें बातावरण आपशीच निवळलें. पुणून पेमल्याच्या मनांतलो खतखत 
उणो जायना जालो. निस्सां तिची उतरां आनी तो तोंड बाकडें करून उलयतलो 
चेरो दोळ्यांमुकार येबपाक लागलो. 

रोखडीच जेवणाची तयारी जाली. लोक प्लेटी घेवन म्हाप्रसाद घेवपाचे 
लायनीक रावन जाय जाय ते घेंबन मांटवांत मांडिल्ल्या खुर्च्यांचेर बसून जेवपाक 
लागले. आतां देवळांतली गर्दी उणी जाल्ली आनी जेवणावटेन वाडिल्ली 


काळाचें मोड + ७३ 


दादल्यांखातीर आनी बायलांखातीर वेगवेगळ्यो लायनी आसल्यो. पूण लागिलागीच 
आसल्यो. त्याखातीर गडबड आनी बोवाळून हिसपाभायर दिसतालो. हरशीं 
पेमलो हेर भुरग्यांबराबर वाडपाचे लायनीक आसपाचो. पूण ताका खंयतरी वचपाचें 
आशिल्ल्यान तो जेवणाचे लायनीक राविल्लो. 

जालें. पेमल्यान गडबड करून प्लेट भरून घेतली आनी माटवांत तो बसपाक 
फावोशी सुवात पळोबपाक लागलो. अचकीत ताका मेकळी जागा आनी बरो वारो 
येता अशी जागा दिसली. तसो तो एकदम झुम्म करून तेवटेन वचपाक वळ्ळो. 

पुणून त्याच खिणाक पांयाकडेन पडिल्ले दोरयेक घुस्पून खीणभर झेडपलो , 
आनी पडटा पडटा प्लेट सांबाळीत तसोच उबो रावलो. 

तेन्नाच कोणेतरी किंळाचशी मारली आनी ताका सावचीत केलो. 

वळून पळय जाल्यार ती मॅडम. 

तिचे नवे सायडेचेर हुळदुवो रोस आनी तांबडें लोणचे वतून रंगाचो बेरंग 
जाल्लो. तें पळोवन ती पेमल्याक खांव काय गिळूं अशे नजरेन पळयताली. 

तेन्ना पेमल्यान किदे करचे कांयच कळना जालें. तिचे साडयेचेर ओतिल्लो 
रोस पुसचो काय किदे करचें ह्याच विचारान बावडो जावन तिका पळयत उरलो. 

'चांडाळां, हैं किदें केलें तुबें! लोकांच्यो रिती बयर काडटा तो, तुका मात 
तरी रीत आसा रे? लोकांच्या बायलांक हात लावंक जायना हाचीय तुका मात्तूय 
अक्कल ना! 

पुणून ताच्या तोंडातल्यान एकूय उतर भायर फुटलें ना. तरीय तो चितपाक 
पडलो. आपूण हिका केन्ना हात लायलो काय? तरीय ताणेन सांबाळीत म्हणले 
“सॉरी, सॉरी मॅडम.” ह 

"पयली मुद्दाम ओत्ता, आनी वयल्यान सॉरी म्हण्टा. हीच ती रीत?" 

“ना मॅडम खत्यानीच. चुकून वतलें. हे हे दोरयेक घुस्पलो हांव. '' 

''दोरयेचें नांव लावनाका. तुवेन हांगां रावन पयली म्हाका खंय बसला तें 
पळयला आनी मागीर मुद्दाम रकयलां. तें किदें हांवेन पळोवना. लोकांक तू 
फटयशी आनी तूं गांवचो म्हण लोकूय तुजें आयकत. पूण हांब बगी रावपी मनीस 
नही. तुवेंन हो कसलो राग काडला तें म्हाका खबर ना?” 

सॉरी, खऱ्यानीच चुकून जालें मॅडम.” तो सामको गयावया करून उलयलो . 

सॉरी म्हणलें म्हण तूं सुटचेना. किदें समजता रे जिवाक? तुज्या गांवांत 
आयला म्हणून दादागिरी करता??? 

तांचे ते झगडेंशे जालां ते पळोबन रोखडेच लोक जमले. कांय बायलांनी 
आनी वळखीच्या लोकांनी तिका साडी निवळ करपाक मजत केली आनी तिका 
एकदाची पयस केली. 

पुणून तिचो राग उणो जायना जालो. *'हांब किदें फुकट जेवपाक आयला 
म्हण समजल्या तुमच्या देवळांत. बरें पांचशी रुपया डोनेशन दिलां हांवे. परत परत 
म्हजो इन्सल्ट करता तो हांव किदें तुगेर येवना? * 

तिची ती खतखतीत उतरा पेमल्याच्या कानार पडटाली आनी ताका आपल्या 
काळजार कोणतरी हुनहुनीत तेल रकयता अशें जातालें. 

ताका कोणेतरी कुशीच करून जेवपाक बसयल्लो. पुणून उंडी कशीच तोंडांत 
बचनासली. तिच्या त्या उलोवण्यान लोकांनी ताका आदींच गुन्यावकार थारायल्लो. 
त्या खातीर लज्जेन ताका सगलें नाका पुरो जाल्ले. मागीर जेवण तरी कशे चलतलें ? 

आपली ओली जाल्ली साडी सुक्या कपड्याक पुशीत ती वत आशिल्ल्या 
जाग्यार रावन अदी मदी पेमल्याक रागान पळोवपाक लागली. ती तिची नदर 
पेमल्याच्यान कशीच सहन जायना जाली. आपली चूक जाली खरी. पूण आपलो 
तिणेन वेवस्थीत बदलो घेतलो. तिचो जाल्लो ताचेय परस तिणेन भर माटवांत 
आपलो अपमान केलो अशें ताका दिसपाक लागलें. लोकांकूय तिची दया 
आयिल्ली. ती किदें सांगताली तें तांकां खरें दिसतालें. आनी लोकांच्या नदरेंतल्यान 
तो इल्लो इल्लो देंबत आसलो. त्याच खातीर तो एकटो पडिल्लो. तेन्ना तिची 
मात जायते जाण वचून वचून खबर घेताले. जणू तिचें सांत्वन करताले. अशे 
परिस्थितीत थंय बसून ताका जेवण कशेंच चलपाचें नासलें. ताणेन प्लेटींत जें 
किदे आसलें तें थोडेशें तोंडाक लायलें आनी तसोच उठलो. तेन्ना हें अशें 
किद्याक घडलें काय? असो तो विचार करपाक लागलो. अचकीत ताका याद 
जाली; आपूण गांवचो. म्हाजन कसो. आनी लोकांची जेवणा जावच्या आदींच 
आपणे म्हाप्रसाद घेतलो म्हण देवान बी ही खास्त केली काय? 

तोंड धुवन कुशीक आशिल्ल्या एका झाडाचे पेळेर वचून बसलो. त्याच 
झाड़ापोंदां दोग-तीग भुरगे खेळटाले. पूण ताचेकडेन ताचें लक्ष नासले. तो 
आपल्याच चितनांनी घुस्पल्लो. 

पयल्या प्रसंगांतल्यान ताका आपूण हिरो जाल्लेवरी दिशिल्लें. पूण दुसर्‍या 
प्रसंगांतल्यान तो सामकोच झिरो जाल्लो. उश्टी पत्रावळ वान्यार भिरकावन 
उड्यल्लेबरी त्या झाडामुळांत एकमुळो जावन बशिल्लो . 

अचकीत ताची नजर तानाजीचेर पडली. आनी ताका तो आपलेबटेनूनच 
येता अशें दिसपाक लागले. तेन्ना तो तसोच उबो रावलो आनी आबूज जाल्लेवरी 
ताकाच पळोबपाक लागलो. पूण तो ताचेवशी येनासलो. तो कोणाकडेन तरी 
प्रसादाचो दोणो दिवन जेवणाचे मांडावळी वशीं गेलो. कोण काय ती? दोन 
पावलां मुकार सरून ताणेन पळयलें जाल्यार ती तीच मॅडम आसली. 

तेन्ना आनी ताका थंय रावन दिसले ना. 

तो तसोच एका खाजेमांडाच्या फाटल्यान गेलो आनी सावळेकसो रावना 
कोणाक तरी फोन करपाक लागलो. थंयच्यान फाटल्यान वळून पळयल्यार 
मांटवांत जेवतले लोक दिसपाक लागले. आनी थंयच बसून जेवतलो तानाजी 
ताकाच पळयतालो. पुणून ताणेन ताची पर्वा केली ना. तो थंयच राबून उलयत 
रावलो. ह 

तेन्नाच त्या मांडा फाटल्यान वणखून दवरिल्ली लोखंडी निसण घश्टत 
पडली. तसो तो ही सगलीं लचांडां आपलेच फाटल्यान किद्याक लागल्या अशें 
म्हणत आपली सायकल दवरिल्ली त्या झाडामुळांत गेलो. 

पळयल्यार ती सायकल आडवी पडिल्ली. ती उखल्ली आनी घरा वचपाक 
लागलो. आतां ताचो जीव सामको थकिल्लो. ताका केन्ना एकदां आड पडटा 
अशें जाल्ले. 

'आरे! सायकल कोणें पंक्चर केली?' अशें म्हण्टनाच ताची नदर दुसरे 
सायकलीचेर गेली. पळयल्यार तिचेय कोणे तब॑नासांनी बारें सोडिल्लें. “आयज 
ह्यो सगल्यो पनवती म्हजेच पाटल्यान किद्याक लागल्या' अशें म्हणत तो 
सायकल घेंबन लागीच आशिल्ल्या एका वळखीच्या मनशागेर वारें मारपाक 
गेलो. पूण तागेर पंप नाशिल्ल्यान तो सायकल थंयच दवरून चलत रावलो. 

रस्त्यान चलतना येते वते जायते लोक मेळटाले. पूण ताका कोणाकूच 
हटकीन दिसना जालें. जणू ताच्या तोंडाबेलें हाशेंच शेणिल्लें. ते निरशेवणेन 
ताका कोणूच दिसनासलो. दिसताली ती फकत घराकडली बाट. ती तो निबर 
बताची पर्वा करिनासतना चलत आसलो. 

“आरे, हो तो राव रे. चड मद जाला तुका!'” 

आपल्याक कोणें तरी हटकिले अशें ताका दिसले आनी ताणेन तकली 
वयर काडली. पळयल्यार तानाजीन मोटरसायकल थारयल्या आनी तो लागी 
पावपाची वाट पळयता. ताच्या फाटल्यान बसल्या ती मॅडम. 

““किदें रे, तुका किदें पिशें लागलां! काय हात चड खोरजता?'' तो लागी 
पावच्या पयलींच तानाजी घुरघुरलो. 

“ना. चुकून... पेमल्याक ताणेन उलोवपाकूच दिलेना. 

“हे सीट किद्याक पिंजलें तुवेन! पोटांत चड जाळ पडला?'' आपले 
मोटरसायकलीचें सीट दाखयत तो तापलो. तशी ती देंवली आनी पिंजिल्ले सीट 
दाखयलें. | 

““हांवेन! हांव किद्याक तुजें सीट पिंजतलो ? 

“*किद्याक? आयज तुवेन कसली इद्वानपणां केल्यां ती म्हाका खबर ना 
म्हण समजला?'' 

“'खरेंच, हांवेन हात लेगीत लावना. देवाच्यान तर!'' निरूपायान ताणेन 
सोपूत लेगीत घेतलो. 

“हे तें तूं म्हाका सांगू नाका. तूं थंय खाजेमांडाफाटल्यान दवरिल्ले 
मोटरसायकलीकडेन आसलो तें हांवेन पळयल्लें. आनी कोणूच वचू नासलो 
थंय. 

““हांबेन नही, म्हण आता करें म्हणून सांगू तुका... 

“तें तूं म्हाका कांयच सांगू नाका. म्हाका सिटाचे नवें कवर मेळटकीच 
जालें. हांव भायलो म्हण पचलें म्हणून समजल्लो. हांव कवर घेतल्याबगर तुका 
कसोच सोड़चोना.'' अशें म्हणून ताणेन मोटरसायकल चालू केली आनी मॅडमीक 
घेवन रोखडोच ना जालो. 

“च्ये! आयज एकार एक लचांणां येयत आसा. सकाळी भायर सरतना 
कोणाचे तोंड पळयलें काय? हो आनी आतां सीट पिंजले म्हण आरोप करता. 
हांबेन ताची मोटरसायकलूच पळोवना आनी सीट केन्ना पिंजतलो ?' 

अचकीत ताका खाज्यामाडाफाटल्यान पडिल्ले निसणीची याद जाली. जी 
एके मोटरसायकलीचेर अर्दिशी उरिल्ली. तेन्नाच तें सीट पिंजलां आसतलें हें 
ताच्या लक्षांत आयलें. पूण आतां कांयच फायदो नासलो. गुन्याव नासतनाय 
आरोप आंगार घेवचोच पडटालो. 


त ४ 

स 


पेमलो घराकडेन येवन पांय वरशे करून आड पडिल्लो. पूण दोळ्याक 
दोळो कसोच लागनासलो. ताचे दोळे फकत नळ्याच्या खाचीतल्यान येतल्या 
उजवाडाक पळयताले. आनी काळीज वगीच धडधडटा अशें दिसतालें. विचार 
करून करून तकली सुन्न जालली. आयज किदें किदें कशें घडत गेलें आनी 
आपूण कसो पिसो जालो हाचेंच ताका आजाप जावपाक लागलें. हो तो कोण 
-न्ही असो तानाजीय ताचेर तापून गेलो. चूक नासतनाय गुन्यावकार थारावन 
आपले हिरोयणी मुकार हिरो जावन गेलो. पुणून तेदेबेळार आपूण ताका 
किद्याक भियेलो काय? ताका परत्या परतें किद्याक दिवना काय? हांबेन ताचे 
मोटरसायकलीक कांयच करूना हें किद्याक पटोवन दिवपाक शकलो ना काय? 
आनी ताचे मोटरसायकलीचेर ती लोखणाची निसण पडून ताचें सीट पिंजले 
म्हणपाची गजाल आपल्याक ताचे वांगडा उलयताना किद्याक याद जालिना 
काय? आशे चिंतीत तो सोताकूच दोश दिवपाक लागलो. आनी आपलें खंय 
तरी किदे घुस्पलां, आपले ग्रह फिरल्या, सगलीं चक्रां घुंबल्या अशें ताका 
दिसपाक लागलें. आनी आपशींच शुन्यांत वचपाक लागलो. तेन्ना केन्ना 
ताचो दोळो लागलो तें ताका कळळेंच ना. 
रातच्या आठांक सुमार आवयन ताका उठयलो तेन्ना तो सपनांतल्यान 
उठिल्लेवरी जागो जालो. पुणून कांय वेळ तसोच हातरुणार बसून रावलो. ताका 
उठनूच दिसना जालें. परत तसोच आड पडून रावचेशें दिसतालें. 
“भाई, बाबान रसपाळो घड काडून दवरला. पावणेक व्हरून दिवपाक जाय 
खय. ' अशें भयणीन म्हण्टकीच आळस पयस करीत ताका उठचेंच पडलें. 
न्हालो, मातसो ताजो जालो. कांय खीण टीव्ही मुकार बसलो आनी भायर 
येवन किदें तरी काळखांत पळोवपाक लागलो. 

अचकीत ताका सायकलीची याद जाली आनी तो परत निरशेलो . सायकल 

नासतना केळ्यां-घड देवळाकडेन व्हरून कसो पावयतलो. ह्या विचारांत आसतानाच 
ताचे मुकार विनू उबो रावलो. 

“पेमल्या एक काम आसलें मरे... तुजी ती सुटकेस मातशी जाय आसली. ' 
काळखांतल्यान गडबडीन येता येताच विनू उलयलो. 

“सुटकेस ? 

“हय, नाटकात म्हाका ती जाय पडटा." 

तेन्ना तो तसोच मोन्यांनी भितर गेलो आनी सुटकेस खाली करपाक 
लागलो. विनू बस म्हणल्यारूय बसना जालो. 

“विनू. तूं केन्ना वतलो?'' पेमलो. 

“हो नही भायर सरूनच आयलां. टायम जालो. मास्तर बेजार जातलो. 
आरे! आडे आठ जाली मरे.” 

“घे. तू कसो वतलो?'' 

“सगूण पायतलो म्हाका स्कुटरीन. 

“ताका मागीर हांवेन आपयला म्हण सांग आं. 

“बरे बरें... '' म्हणत तो सुटकेस घेवन तसोच किरयलो . 

विशेक मिण्टांनी विनूक पावन सगूण पेमल्याच्या दारांत आयलो. 

स्कुटरीचो आवाज आयकना बराबर पेमलो धावत भायर आयलो. 

“'सगूण, पावणेक एक घड़लें व्हरून दिबपाक जाय आसले मरे." 

''राब मरे तर. रोखडोच जेवता आनी येता.'' अशें म्हणून ताणेन स्कुटर 
तशीच परतिली. 

तो येता म्हणसर पेमलो जेवन बी तयार रावलो. 

तोय रोखडोच आयलो. तशें दोगूय बसून वचपाक लागले. 

“पेमल्या, तशी ही स्कुटर सामकी पोरनी नही. आदी खणीर चलताली मरे, 
त्या खातीर भितरल्य़ान सबंद कलमेल्या. सामको खिळखिळो जाला.'” 

“चलता म्हणसर चलय मरे. पांच हजारांक आनी किटें मेळटलें ?'” 

“पेमल्या, तो तानाजी तुका शाणपणांसो सांगतालो खंय मरे.” 

“कांय नारे, तें किदें जालें जाणा...” 

जी किदे घडिल्ली गजाल आसली ती ताणें ताका सविस्तर सांगली. 

म्हण्टा म्हणसर ते देवळांत पावले. घड बी दितकच सगूण ताका म्हणपाक 
लागलो, “आयज शेपलोवया ताका. नाटकाक येतलोच तो.” 

““च्ये! नाका नाका. तो आमकां दोगांक लेगीत आयकुपाचो ना.'' 

“आरे सोड तूं. तो कितलो आसा तें हांव पळयता. जाय जाल्यार आनी 
दोग-तिगांग सांगुया.'' 

“नाका नाका. देवाच्या पांयाकडेन असलें कांय नाका. ताका किदे करपाचें 
ते मागीर पळोवया.'' 

अशें म्हण्टा थंय आसा तानाजी मुकारल्यान येतना ताका दिसलो. ताचे 
बराबर आनीकय चोबग जाण आसले. ते आयले आनी नीट देवळांत गेले. 

पुणून तेवटेन बळखीचोसो कोणूच दिसलो ना. ते तशेच परतले आनी खेळा 
सामनांचे बी मांड भोवपाक लागले. करता करता त्या खाजेकाराकडेन पावले. पूण 
तो खाजेकार तानाजीचे वळखीचो आसलो. तो ताचेकडेन हांसत खेळत गजाली 
करतालो. ताका पळयतकीच पेमल्यान सगूणाचो हात ओडलो आनी तो ताका 
घेवन दुसरेच कडेन घेवन गेलो. आता ताका तानाजीची कटकटूच नाका आसली. 

तेन्ना तो बता तें पळोबन तानाजीन ताका हटकिलो. 

“आरे, अऽय राव सांगता. 

आपल्याक हटकिलो आनी तानाजी आपलेच वटेन येता तें पळोवन 
पेमल्याच्या पोटांत कुळळ जालें. तसोच ताणेन सगूणाचो हात घट्ट धरलो. 

“तूं बेदोळ सांगतालो तें खरें.” तानाजी नम्रतायेन उलयलो. 

“आं!” पेमल्याचें तोंड उगडेंच उरलें. 

“ते सीट तुबेंन पिंजू ना. निसणीचो पत्रो लागून पिंजले, अशें आतांच तो 
खाजेकार सांगतालो.'' 

“'आमकांय म्हण गाडयांची किंमत खबर आसा नही. लोकांची सिटां आमी 
वगीच किद्याक पिंजतले?'' सगूणान मदीच तोंड घातलें. 

“सांगू येना. कोण, किदे करीत तें. पयर म्हज्या फुडल्या टायराचो कोणेतरी 
वारो सोडिल्लो. आनी आयज सीट पिंजला तें दिसतकच वांगडाच तिडक मारिल्ली. 

“तरीय कोणायचेरूय किदेंय घालपाक जायना. हो किदें सीट पिंजतलो 
कसो दिसता? मनशाक पळोवन उलोवंक जाय.'' सगूण मोठेपणान उलयलो. 

"दिसता म्हणजे? हेच्या तोंडार किदें साव म्हण शिक्को मारला?'' 
तानाजीकय नेट चड़लो. 

“तशे म्हणना हांव. पूण मुद्दाम कोण... आतां मात सगूणाचो आवाज 
इल्लो इल्लो देंबलो, तसो तानाजीचो आपशींच वाडलो. 

“आरे, हेचे बद्दल तूं वकिली करू नाका. दनपारां हेणेन किदें केलां खबर 
आसा तुका? हॅल्थांतले ते मेंडमीचे साडयेचेर उश्टें वतयला! ' 

“पुणून तें चुकून पडिल्लें खंय नही. 

““हय. खत्यानीच. देवाच्यान तर. ह्या देवाचो सोपूत घेवन सांगता, पांयाकडेन 
` पडिल्ले दोर्येक घुस्पून हांव पडपाचो. तेन्ना...'' पेमल्यान मदीच तोंड उगडलें. 
पुणून तानाजीक ताका मुकार उलोबपाक दिलें ना. 

“तेन्ना हांब जर थंय आशिल्लो, जाल्यार चुकून बिकून तें काय पळय 
नासताना तुजेर दोन तरी फुलयतलो आसलो... '' 

ती ताचीं उतरां आयकून पेमल्याकूय राग येतालो. ती ताची कोण काय म्हण 
ताका विचारीन दिसतालें. पूण तो राग गिळून बगीच रावलो. आपलेकडे चूक 
घडल्या खरी. आतां आनी दुसरे किदेंय घडत म्हण तो ताची उतरां सोशीत रावलो. 

उपरांत तानाजीच्या सांगात्यानी ताका आपोवन व्हेलो आनी हेवटेन सगूण 
पेमल्याक घेवन लोकांच्यो नदरो चुकोवपाखातीर काळखांतसो घेवन गेलो. तेन्ना 
दोगांयची तोंडा गप्प पडिल्ली. पुणून रागान मात आंग थरथरत आसलें. 

रोखडीच पावणेक सुरवात जाली. तशे ते माटवांत येवन बसले. माटवांत 
चड लोक नासले. हेवूय फाटल्यानूच लागी कोण ना अशे सुवातेर बसून कसले 
तरी मनसुबे करताले. पेमल्याचो नाटक पळोबपाचो आनी पावणेंत वाटो घेवपाचो 
मात्तूय मूड नासलो. तो सामको विरस जाल्लेवरी वगीच आसलो. तेन्ना सगूण 
ताका धीर दीत किदें किदें उलोवन मुडार हाडपाचो यत्न करतालो. पुणून पेमलो 
एकूच किदें उतर उलोवन वा 'हं, हं' करून ताका उखलापो प्रतिसाद दितालो. 
पावणी सोपून रोखडीच नांदी सुरू जाली. 

अंदू पयलेच फावट गांवांत कोंकणी नाटक बसयल्लें आनी तेंवूय संगीत. 
त्या खातीर पेमल्यान तें पळोवपाचें आदीच थारायल्ले. पूण ताका थंय कशेंच 
बसन दिसना जालें. आतां माटवांत गर्दी वाडिल्ली. 

सगूण ताका बस बस म्हण्टा आसतनाय तो उठलो. तसो सगूणय ताचे 
फाटोफाट आयलो. स्टेजीर नाटक सुरू जाल्लें. पूण हे वगीच हेवटेन तेवटेन 

भोंबताले. भोंवता भोंवता ते पटार पावले. पळय जाल्यार थंय बसून तानाजीचे गँग 
खेळटा आनी मोठ्यो मोठ्यो नोटीच लायता. तो नदरेक पडना बराबर तो सगूणाक 

. घेवन तसोच परतलो. 
येबन पळय जाल्यार माटवांत एकय खुर्ची खाली ना. हरशीय म्हण ताका 

लोकांमदी माटवांत बसपाचेंच नासलें. फाटल्यान जायते लोक उबे आसले. हेवूय 
वचून काळखांतशे उबे रावन नाटक पळोबपाक लागले. 

लोक नाटक पळोवन हांसताले, ताळयो मारताले. पूण हो हात पांगरून 
वगीच उबो आसलो. ताच्या तोंडाचेर एकूय भाव प्रकट जाय नासलो. घुमो कसो 
वग्गी रावन स्टेजीक पळयत आसलो. कारण ताच्या दोळ्यांक नाटकी दिसच 
नासले. तांचे भाशणूय आयकूंक येनासलें. ताच्या दोळ्यांमुकार परत परत चित्रां 
येतालीं. तीं ते राक्षणीची आनी त्या तानाजी राक्षेसाची. आनी कानांत उतरां 
आपटतालीं तीं तांच्या फटींगपणाची. आनी आपलें तेंच खरें म्हण लोकां हुजीर 
करून दाखयल्ल्या तांच्या नाटकांची. 

रोखडीच रातची बारा जाली. तसो ताका बेजारसो आयलो. नाटक आनीकय 
बरेंच उरिल्लें. बरें रंगतालेंय बी. लोकूय उमेदीन पळयताले. पुणून पेमल्याक एका 
जाग्यार कशेंच रावन दिसना जालें. ताणीं दुकानार वचून भजी खाल्ली. कण्ण 
पिले. तरीय बेजार वचना जालो. 

तेन्ना ताणन सगूणाक आपल्याक पावपाक सांगलें. सगूणानय फाल्यां 
आपल्याक काम आ? म्हण सांगून बचपाचें मान्य केलें. पुणून विनूची एक तरी 
एंट्री पळोबपार्चे कबूल करून ताका थोडो वगत दबरलो. उपरांत ते घरा परतले. 

फाल्यां आयतार. शलाका येवपाचें आसा. ह्या हुस्क्यानूच ताका बेगीन 
येवन न्हिदपाचें आसलें. पुणून तें येतलें म्हण जी उमेद तो बाळगून आसलो, ती 
उमेद खंयच्या खंय नाच जाल्ली. ताचें मन निरशेल्लेवरी जाल्लें. दोन दिसां फाटीं 
जी उमेदीची ल्हारा ताच्या दोळ्यांमुकार नाचताली तीं आतां सगली थंड पडिल्ली. 
त्या खातीर थकिल्ल्या ताच्या दोळ्यांक झेम रोखडीच लागली. 

हरशी आयतार म्हण्टकीर शलाकाच्या हुस्क्यान ताका बेगीन उठपाक 
जावपाक जाय आसलें. पुणून साडे-धा जालीं तरी आजून ताचे दोळेच उगड 
नासले. पांगरून सामको सूस्त न्हिदिल्लो. 

अचकीत ताका आपणाक कोण तरी उलो मारता असो भास जालो. 

पळयल्यार भयण ताका उठयताली. 

“भाई, गाडी घेवन तुका कोणतरी सोदपाक आयल्या!”' 

ही तांची उतरां कानार पडनाफुडे चादर भिरकून तो सडसडीत उठलो. 

पळय जाल्यार कोणतरी वळखीचेशे मनीस दिसले. पूण ते गाडयेंत शलाकाक 
बी ताची नदर सोदताली ते कोणूच नासले. 

““आमकां बळखलो?'' गाडयेंतल्यान देवून मुकार आयिल्ल्या दादल्यान 
विचारलें आनी तो तसोच ताच्यावशी येवपाक लागलो. ताचे फाटोफाट देविल्ल्या 
भुर्याक तो वळखल्लो. पूण तो दादलो कोण तें ताका खबर नासलें. त्या खातीर 
तो हें आनी कसलें लचांड आयलें काय म्हणत तांकांच पळयत उरलो. किदे 
. जालां कांयच कळनासलें. 

““तूं म्हाका वळखचेना. पूण हाका वळखता?'' त्या भुरग्याक बोट दाखयत 
तो ताका विचारपाक लागलो. तेन्ना ताचें बाबडें जाल्ले मुखामळ पळोवन ताका 
किदे जाप दिवची तेंच कळना जालें. 

“आं! अं55 हय वळखता'' पेमलो घुस्पलो. 

“ते दिसा हीं दोगांय थंय रस्त्यार पडिललीं.'' 

““रस्त्यार नहीं, सायडीन झिलींनी. 

“ती तांची मोटरसायकल काडून, तांकां दोतोरागेर व्हरून तुर्वेन बी तांकां 
बरेंच हेल्प केल्लें हें म्हाका खबर आसा.” 

आता मुकार तांकां किदें सांगचें तें पेमल्याक कांयच कळना जालें. कारण 
तो किद्याक तांगेर आयिल्लो तेंच ताका कळनासलें. 

““अं$5 तुजे नांव किदें म्हणले. पळय, ह्या भुरग्यांनी तुजें नांव लेगीत 
बिचारले ना. निदान आपणाक कोणें मजत केल्या ताचें नांव तरी खबर आसपाक 
जाय नही. 

“पेम - प्रेमानंद. 

“बरें प्रेमानंद, म्हाका आतां आनीकय तुजें हेल्प जाय. 

हेल्प म्हण्टकीर तो घुस्पलो. कारण आतां शलाका बी केन्नाय येवपाक 
शकताली. आनी तांचे वांगडा खंय बच्चें बी पडत म्हण तो दुबावलो. ताका 
कसलें हेल्प जाय काय. तो बुचकळ्यांत पडलो. 

““किदें रे, करता मरे हेल्प? 

“हेल्प... हांव समजुना?'' 

“आरि, ह्या दोगांयचो हांव बापूय. म्हजीं भुरगीं ती. ते दिसा आपल्या 
फ्रेंडागेर लग्नाक वताली. पूण रस्त्यार सुणो काय कोण आडवो आयलो आनी 
दोगांय पडली. ते दिसा ती दोगांय भियेली असो आमचो भट सांगता. त्या खातीर 
त्या जाग्यार गांवकाराकडल्यान किदेंय उवाळून उडोवपाक जाय अशें सांगलां.'' 

“आयज...” 

““हय, आयज आयतार नही रे. त्या खातीर मुद्दाम आयल्यां. आमी काय 
हांगां कोणाक वळखना. हो समतो तुगेर घेवन आयलो. '' 

“गांवकार जाय पडलो नही. मातशें रावचें पडटलें. हांव आतांच उठला. 
राती आमचें उत्सवाचें नाटक आसले नही - | 

“आसूं आसू. तूं सुशेगाद तोंड बी धू आनी यो आमी हांगाच आसा. 
आमकां कसलीच गडबड ना. 

तांकां गडबड नासली. पूण पेमल्याक गडबड करचीच पडली. 

तोंड धुता म्हणसर ताणेन भयणीक धाडून दादो ना जाल्यार सगूणाचो दाय 
आसा काय किदें तें पळोवपाक धाडलें. 

इल्लीशी च्या घेवन तो तसोच भायर सरलो. मोठ्या लोकांक आपले | 
खातीर तिश्ठत दवरप ताका सारकें दिसलें ना. 

भयणीन सगूणाचो दाय आसा अशें सांगतकच तो तांकां घेवन समतो 
सगूणागेर गेलो. सगूण निक्तोच उठिल्लो. पेमल्याक मुकार येता तें पळोवन गुरुजी 
आपल्यागेर येता अशें समजून तो धांवत मुकार आयलो. पुणून भलतेच चित्र 
दिसतकच तो वगीच रावलो. 

पयली पेमल्यान ताच्या दायक ते किद्याक आयल्यात तें सांगलें. उपरांत 
ताणेन सगले समजून घेतलें. आनी तांच्या म्हणण्याप्रमाण आनी आपले रिती 
चाली प्रमाण ते सुवातेर वचून आनी लागीच आशिल्ल्या देंवचाराच्या रुखामुळांत 
वचून तांचें समादान जायत अशें देवस्पण केलें आनी बरें कडक गाराणेंय घातलें. 

इतले म्हणसर केन्नाच एक जाल्ले. सारकी च्या घेव नाशिल्ल्यान पेमल्याक 
खूब भूक लागिल्ली. हरशीं तो देवस्पण करतना तांचेच वांगडा आसलो. पुणून 
दोळो मात रस्त्यान येतल्या वतल्या गाडयांचेर आसलो. सकाळी पावता म्हणपी 
शलाका आजून कशें पावुना होच ताका प्रस्न पडिल्लो. 

देवस्पण बी जाल्या उपरांत त्या दादल्यान वता वता दायच्या बोल्सांत 
करकरीत नोट घातली आनी पेमल्याकूय शंबर रुपया दिवपाक लागलो. पूण 
पेमलो कसोच घेना जालो. तशी ताणेन ताका आपली खरी वळख करून दिली. 

` प्रेमानंद, खरेंच तुजे आमकां खूब उपकार जालें आं. केन्नाय तुका 
कसलीय गरज पडली म्हणचे आमचें हेल्प जाय पडलें जाल्यार म्हाका अवश्य 
फोन कर. घे. म्हजो नंबर बरोवन घे-' 

अशें म्हणून ताणेन ताका आपलो फोन नंबर दिलो आनी आपले नांवय 
सांगले. तो पेमल्यान आपल्या मोबायलार सेव करून दवरलों. 

““हांव कोलवा पोलीस स्टेशनाचो इंचार्ज. पी. आय., रावराणे म्हणल्यार 
. गोंय पुलिशेंत म्हाका सगळे वळखतात. '' 

पुलीस हें उतर आयकना बराबर वांगडाच ताचें आंग फुल्लें. आनी मुखामळार 
आपशीच तेज चडलें. हें सगळें एका खिणाभितरच घडून आयलें. ताची मुकारली 
उतरां ताणे एक धिरवंत जावन आयकली. 

““किदें रे, केन्नाय तुका कसलीय अडचण जांब. समतो म्हाका फोन 
लाबपाचो. बरें येता आमी.'' अशें म्हणून ताणेन गाडयेचें दार उगडलें. 

इतलो बगत तो बावको कसो तांचेबरोबर भोंवतालो. पूण आतां चुरचुरोन 
भूग लागूनय तो हडडे फुडें काडून चलतालो. कारण आतां ताचे फाटल्यान ताका 
धीर दिबपाक एक मोठ्ठो खांबो आसलो. 

ते बचसर तो तांकां पळयत रावलो. आनी मुकार पावसर हात हालयत नेटान 
“बाय बाय' करपाक लागलो. 

तो रस्त्यावेल्यान घराकडेन वचपाक वळटालो इतल्यान मोटरसायकीन कोण 
तरी आयलो आनी ताका पळोवन थारलो. 

पळयल्यार, पयर ताका आपोवन घेवन गेल्लो पुलीस. 

“'किदें रे, हांगा रावन किदें करता ?'' 

“'किद्याक, किदें जालें?'' पेमल्यानूय नेटान विचारलें. 

““किटें जालें, तें तुका रोखडेंच कळटले. सांबाळून राव. ' 

““किद्याक, हांबेन किदें केलां ?'' 

“याद ना? पयर किद्याक आपोबन व्हेल्लो तो. तुजेवेलो दुबाव आजून 
पयस जाबना. तुका चबकशेक परत आपयतले. ` 

“`आपयता तेन्ना पळोवया.'' पेमलो मात्तूस भियेलो ना. 

ते पळोंबन तो पुलीस अजापलो आनी ताणेन आनी एक गुळो वडयलो, 
“आमचें तुजेर बारीकःलक्ष आसा. तूं सुटलो म्हण समजुनाका. 1 

ताणेन तसो भंय घालतकच पेमलोय अदीक नेटान उलयलो, आरे, तुमी 
आमकां ते चोरयेंत घुस्पोवंक सोदता हे किदें आमकां खबर ना! हांब सादो दिसता 
म्हण तूं म्हाका असोऽ समजू नाका. आत्ता आमगेर कोरण आयिल्लो तो खबर 
आसा तुका? 

“कोणय येवं. आमदारान लेगीत आमकां सांगलां, चोरांक बेगिच्या बेगीन 
धरात म्हणून. ते फॅक्टरीचो मालक ताचे वळखीचो. ते खातीर ताकाच चड इंटरेश्ट 
आसा. आमकांय ताणेन सांगलां, जाय तें करात म्हणून. | 

“अशें? आता म्हाका तुमी आपोवनूच पळयात. रावराणे सायबाक वळखता | 
मरे तूं. आतांच तो म्हाका सांगून गेला, किदेय आसल्यार रोखडोच फोन कर 
म्हणून. करू जाल्यार सांग, आतांच लायता.'' 

पेमल्याची ही झणझणीत उतरा आयकून तो पुलीस वगीच पडलो. ताच्या 
तोंडांतल्यान एकय उतर भायर फुटलें ना. इतलो वगत वताक रावन बगीच शिक्षा 
भोगिल्लेवरी ताका जालें. आनी आमकां नाका त्यो राटावळी असो तोंडाचेर भाव . 
हाड़ीत ताणेन मोटरसायकल स्टार्ट मारली आनी नीट गेलो. 

तेन्ना पेमल्याक रावराणे सायबाल्या नांवांत कितलो दरारो आनी दहशत 
आसा ताचो अमदास आयलो आनी तो आपणें किदें तरी व्हड काम केल्लेवरी 
सोताचेरूच खूश जालो. आनी त्याच नेटान घरांत सरलो. 

आतां तो कोणाकूच भिवचे नासलो. इतली ताच्यांत धमक आयिल्ली. 

अचकीत ताका शलाकाची याद जाली. आनी तें आजून किद्याक पावलें 
ना हें जाणा जावपा खातीर तो ताका फोन लावपाक लागलो. पूण फोन कसोच 
लागना जालो. ताचो फोन कवरींग क्षेत्राच्या भायर आसा असो संदेश दितालो. 
किदे जालें काय? खंय पावले काय? अशें चिंतीत तो जेवन येवन भायर बसलो. 
आनी ताका मेसेजी धाडपाक लागलो. पूण एकूय रिप्लाय ताका मेळनासली. 

“आरे पेमल्या, तुका भाऊन अर्जंट मेळ म्हण सांगला.'” 

आपल्याक कोण किदें सांगता तें पळोवपाक तो खळ्यांत आयलो. पळयल्यार 
दिनू वाटेरूच रावन ताका रकाद दितालो. 

“'किदें रे दिनू. खंयच्या भाऊन?” 

“आरे, त्या उपसरपंचान रे. तुका बेग्गीन आपयला.”” 

“आरे हय मरे, यादूच नासली म्हाका. खंय आसा तर तो?” 

'पंचयतीकडेन. सगले थंयच जमल्या. आमदार येवपाचो आसा खय.” | 

“पूण तो येतलो साडेचारांक. आजून तिनूय जावना मरे.” 

"तें हांव नकळो. पूण तुका बेगीन आपोवपाक धाडला ताणेन.?” 

हय रे, पूण कुयणांतल्या मांडाचे उक्तावण आसा पांचांक. मागीर ते इतले 
बेगीन किद्याक जमल्या?” 

““आमदार बी बेगीन येवपाचो आसा दिसता.'' 

“अशे? तशें जाल्यार आतांच भायर सरता. 

“चल, चल. म्हाका देसायाकूय रकाद दिवपाक जाय." 
ताणेन भाटकाराल्या घरावशी स्कुटर धांवडायली. 

तो बतकीच ताका भाऊक फोन करून विचारीन दिसतालें. पूण ताका फोन 
करून विचारप ताका सारके दिसलें ना. कितलेंय जाल्यार काम आपलें. आनी 
आपणे मोठेपणान किद्याक वागचें अशें म्हणत तो भायर सरलो. आमदारान 'हय 
म्हणल्यार पुरो अशें तो चित्तालो. ताणेन हय म्हणल्यार आपलें काम जातलेंच 
हाची ताका खात्री आसली. तसोच भायर येवन तो सायकल पळोवपाक लागलो. 
पूण सायकल देवळाकडेन दबरल्या ताची याद जातकच तो सोताचेरूच बेजारलो 
आनी चुलत्यागेर किदेंय मेळटा जाल्यार पळोवपाक तसोच धांबलो. 

“काका, मातशी सायकल जाय आसली. रोखडो पंचायतीकडेन वचून येता. 

““हांबूय थंयच वचपाचो आसा मरे. मातसो राव. बाबू गाडी घेवन देवळांत 
गेला. तो येतकीच समते या. मातसो बस. जालो येवपाचो. 

अशें काकान म्हण्टकच तो भायरूच रावन शलाकाक फोन लागता काय 
पळोवपाक लागलो. पूण आजूनय ताचो फोन कार्य क्षेत्राच्या भायरूच असलो. 

इतल्यान बाबू गाडी घेवन आयलो. तशे ते रोखडेच सुटले. 

थंय पावना बराबर पेमलो आपल्याक फोरेस्टांतल्यान आयिल्लें पत्र घेवन 
तो बेगिबेगीन उपसरपंचाक मेळळो. 

“आं, आयलो तूं. आमदार येवच्या पयली आमी तयारेन रावपाक जाय. 
तो येनाबरोबर पयली आमचे काम ताचेकडेन दिवप. मागीर फुडलें फुडें. वांगडा 
कोणाक घेवन आयला तू? 

“ना. हांव एकलोच आयला.'' 

““एकलोच! आरे तुज्या फाटल्यान धा लोक आसा अशें ताका दिसपाक 
जाय. हें सगलें मतांचे राजकारण बाबा. 

: “तसो काका आयला. 

“काका, म्हणजे शिवा मरे? तो ताचेकडेन आपलें किदेंय काम घेवन 
आयला आसतलो. तो तुका मुकार काडटलो? बरे.. चल बस थंय भायर. 
आमदार येतकीच मात रोखडो भितर यो. 

ताणेन तशें सांगतकीर तो भायर वचून बसलो. थंय आनी जायते जाण बसून 
आसले. आपापली कामां घेवन आमदाराची वाट पळयताले. 


१ 


अशें म्हणत 

पुणून बरोच वगत जालो तरी बेगीन येतलो म्हण्टालो तो आमदार पांच 


जाली तरी पावच नासलो. एकेवटेन ताका घराकडेन शलाका बी पावलें काय 


म्हण हुस्को आसलो. आनी हेवटेन आमदार चुकत म्हण दुसरो हुस्को आसलो. | 


तरी तो कोणाकोणाक फोन करून घराकडलो अदमास घेयत आसलो. 
बरोब्बर साडे-पांचांक आमदार आयलो. तशी सगळ्यांनी गर्दी केली. 
प्रत्येक जाण आपापलो नंबर लावपाक 'हांव फुडें काय तूं फुड़े' करताले. 

तेच गर्देत पेमलोय मुकार सरपाक पळयतालो. पूण आजूनय ताची दाळ शिजनासली. 


इतल्यान सायलंट दवरिल्लो ताचो फोन थरथरपाक लागलो. ताणें फोन | 
कोणाचो तें पळयलें. जाल्यार सगूण. ताणेन आनी तो फोन घेतलो ना. मागीर ॒ 


करचो अशें म्हणून फोन कट केलो. आनी तसोच रावलो. 


पंच, सरपंचीण, भाऊ आनी हेर कार्यकर्ते जें सांगताले तें आमदार | 
आयकतालो. कोणेन बरोबर हाडिल्ले, कोण अर्ज दिताले तें सगलें घेबन तो | 
आपल्या पी.ए.कडेन दितालो. थोड्यांचे काम जातलें म्हण्टलो , थोड्यांक अडचण 


दाखयतालो. थोड्यांक पळोवया म्हण्टालो. जाल्यार थोड्यांचेर फाटले वेचणुकेचो 
रागूय काडटालो. 
अचकीत परत पेमल्याचो फोन थरथरपाक लागलो. पूण आतां पळोबपाक 


ताका धीर नासलो. भाऊ केन्नाय ताका मुकार आपोबपाक शकतालो. जालेंय | 


तशेंच. तेन्नाच ताका भाऊन आपयलो आनी ताचें पत्र आमदाराच्या हातांत 
दिले. 

तें पत्र ताणेन हांतात घेता थंय आसा. ताका तेन्नाच खंयच्या तरी भाईचो 
फोन आयलो. तो तसोच फोन घेवन “भाई, भाई” म्हणत कुशीक वचून बारीक 
किदे तरी उलोवपाक लागलो. 

हेवटेन पेमल्याच्या बोल्सांतलो फोन परत थरथरपाक लागलो. पूण आतां 
तो सरपंचाच्या कॅबिनांत सगल्यांच्या मदी आसलो. थंय सगल्यां हुजीर फोन 
उखलपाक ताका धीर जायना जालो. फोन कितलोसोच वगत थरथरलो , थरथरलो 
आनी वगीच पडलो. 

रोखडोच आमदार परत आयलो. पुणून आतां ताचेकडेन कोणाचें आयकूपाक 
बेळ नासलो. पेमल्याचें पत्र ताणेन पीएकडेन दिलें आनी ज्या वाड्यार उक्तावणाची 


कार्यावळ आसली थंय वचपाक भायर सरलो. तशे जमिल्ले लोकूय ताचे 
फाटोफाट वचपाक लागले. 

हेबटेन पेमल्याक किदें जालें कांयच कळळें ना. तो मोनो कसो थंयच उरलो. 
बरां सवा स जाल्ली. ताणें बेगिबेगीन भायर सरून आपल्या मोबायलांत पळयलें. 
पळय जाल्यार, शलाकाची पांच मीस कॉलां आसलीं. 

तो तसोच हेवटेन तेवटेन धांवलो आनी कोणें तरी आपल्याक मातसो 
घराकडेन व्हरून सोडचो म्हण विनंती करपाक लागलो. पूण सगलेच आमदारा 
फाटल्यान वचपाक लागिल्ले. ताका पावोवपाक कोणूच तयार नासलो. बऱ्या 
वेळान काका वता तो ताणेन पळयलो आनी ताका ताणेन हात दाखयलो. 

ते घराकडेन पावना म्हणसर सात बरां जाल्ली. 

येबन पळय जाल्यार, जणू सगलेंच उलगल्लें. गांवांत रथ येवन वयचो, ते 
प्रमाण शलाका, गुरुजी बी येवन बकतकच सगलेंच थंड पडिल्लेवरी ताका दिसले. 

गुरुजी येवन गेलो. वांगडा शलाकाय आयिल्लें. आनी ताचीच चवकशी 
करतालें. ही* खबर ताका जायत्या जाणांनी सांगली. ताका खबर आयकता 
आयकता थोड्या वगता आदीं जाल्ली उमेद इल्ली इल्ली निरशेवणेचें रूप 
घेबपाक लागली. ताचो जीव अस्वस्थ जावपाक लागलो. तो चिंतपाक पडलो, 
हे अशें परत परत म्हजेंच बाबतींत किद्याक घड़टा काय? 

शलाका कशें दिसता, गुरुजी कसो आसा. तांचेबराबर आनी कोण कोण 
आयिल्ली? हे विशी ताणेन जायत्या जाणांक विचारलें. तरीय ताचें समाधान 
जाय नासलें. कारण ताका परत परत सगल्यांकडल्यान एकच आयकापक जाय 
आसले, तें आपले विशी किदें म्हण्टालें ? किदें विचारतालें? आनी किदें किदें 
करतालें? पूण ताका जाय अशी एकूय जाप दिनासले. 

ते खातीर तो नीट सगूणागेर गेलो. पळय जाल्यार तो ताकाच मेळपाक 
भायर सरतालो. दोगूय तांच्या खळ्यांतूच मेळळे. आनी उलयत उलयत लागच्याच 
रस्त्याच्या बिजेदिव्या पोंदा आयले. 

“आरे पेमल्या तुका किदें सांगू, शलाका सामके हिरोयण कशें दिसता.” 

 'खऱ्यानीच!'' 

“कोणेन सांगुना तुका ?'' 

“सांगलां रे. बरे लांब जाला. पयलीच्या परस मातशें गोरे दिसता. ..'” 

“आनी कसले शिरविशेक लागलां खबर आसा? कॉलेजीन टिचर! टिचर 
नही, प्रोफेसर''. 

पेमलो आपशींच निरशेलो. 

“गुरुजी मात सामको भागला रे. धवोच पडला. खंयतरी घाटार कोणा 
घैजाकडेन कसलें गांवठी वखद हाडपाक गेल्ले म्हणं सांगताले. त्या खातीर चड 
वगत रावले ना. तुमच्या काकागेर च्या घेतली आनी भायल्या भायर गेले.'' 

“हाका मातसो लेट जालो रे. तो आमदार खुबूच उसरां आयलो. ' 

“तो तांचो संवयचो गूण न्ही. आनी शलाका तुका सोदपाक तुमगेर गेल्लें 
खंय मरे. तें तुका कोणें सांगू ना?'' 

““आमगेर आयिल्लें? अशें? पुणून म्हाका कोणेच सांगुना मरे! 

आता मात पेमलो उमेदीर आयलो. आनी ताका केन्ना एकदां फोन'करून ' 
ताची खबर घेता, ताचो म्होवाळ आवाज आयकता अशें जालें. 

““सांगुना? तेन्ना तुमगेर कोण नासलो दिसता. 

“बरें रे सगूण, बयता हांव. मागीर मेळटा तुका. '' 

“आरे पूण, आयचें किदें जालें तें सांग मरे. ' | 

“सांगता सांगता. मागीर मेळटा तुका...'' फोन लायत लायत तो पयस 
पावलो. ते आयकून सगूण घरांत गेलो आनी पेमल्यान काळखांतसो रावन 
शलाकाक फोन लायलो, “हॅलो, हांव प्रेमानंद उलयता. आं? आं-आं, बरें बरें'' 

पुणून फोन कोणें दुसऱ्यानूच उखलिल्लो. कोणें ते मागीर फोन करपाक 
लायता' म्हणिल्लें. त्या खातीर घराकडेन वचून तो बरेच वगत फोनाची वाट 
पळयत आसलो. 

रातची धा जाली तरीय फोन येवनासलो. आनी आतां ह्या वेळार तांकां. 
डिस्टर्ब करप ताका समा दिसनासलें. पयसलो प्रबास केल्ल्या कारणान थकल्या 
आसू येता अशें येवजून तो न्हिदपाचे तयारेक लागलो. 

इतल्यान' मेजार दवरिल्लो फोन वाजलो. तशें ताणेन धांबत वचून फोन 
कोणाचो तें पळयलें, जाल्यार फोन उपसरपंचाचो. 

“हॅलो भाऊ, किद्याक फोन केल्लो?" 

“तुजेविशी हांव तांचेकडेन उलयलो. पूण ताका खय एकूच पोश्ट पेळटलो. 
तो कोणाक दिवपाचो तें ताणेन आदींच थारायलां. तेन्ना आमकां किदें तरी दुसरी. 
वाट सोदची पडटली. तयारी आसा मरे तुमची? पळय कशें तें. आनी फाल्यां | 
सकाळी येवन मेळ. हांव घराच कडेन आसतलो...'' 

आयकता आयकता पेमल्याचे उमेदीचेर इल्ली इल्ल विरजण पडत रावली. 

“बाबू, गुर्जीक पळयलो तुवें?” न्हिदला थंय ताका आवयन विचारलें. 

“ना, हांव येवच्या पयलीं ते गेले. किद्याक गे! किदे जालें?" 

“सामको जाला मरे तो. सापळो तितलो उरला. कसलें दुर्येस जालां देवाक 
खबर. चलपाक सुदीक सारकें जायनासलें! ' 

“हय. कोण कोण सांगी. किदें जालां काय...? ' 

आनी उपरांत तांचेच विशी गजाली करीत तीं न्हिदली. 

सक्काळी उठून तो देवळाकडेन दवरिल्ली सायकल हाडपाक गेलो. 

पळयल्यार पंक्चार नासली. टायरांत वारो मारून तो घेवन आयलो आनी 
तसोच रातीं आपयल्ले प्रमाण तो उपसरपंचागेर गेलो. 

तो पावना बराबर ताणेय आपलें भाशण चालू केलें. आनी सद्या शिरवीस 
मेळप कितलें कठीण आसां ते पटोवन सांगलें. आनी उपरांत म्हणपाक लागलो - 

““इतले उबे करपाक जातले मरे तुज्यान!'' 

'पळोवया. बाबा बी किदें म्हण्टा तें पळयता.'' 

“'पळय, आशा सोडपाक जायना. आपलेच्यान जाता तितले मेरेन करपाक 
जाय. आनी एकदां चान्स येयल्लो परत मेळपाक कुस्तार.'' 

“हय. आमीय आस्त धरून आसा नही. 

“तुज्या काकाक, मामाक बी म्हणून पळय. सोयरी जर वेळा-काळार 
पावना जाल्यार तीं आसून किदे उपेग? आनी आयक ही गजाल मात ह्या कानाची 
त्या कानाक लागपाक दिवजायना. घराकडेन बी तशें सांगून दवर. आनी तुंवूय 
बगीच कोणाकडेन तोंड फाफडू नाका...” 

तें आयकून तो जड आंगान उठलो आनी 'बरे' म्हणून भायर सरलो. 

“आनी आयक... किदें तो सकाळ मेरेन रकाद दी. आमचे खातीर कोण 
रावपाचो ना? 

तेन्ना तो तकली हालोवबन नीट वाटेक लागलो. 

ते दिसा रातची बारा मेरेन ताणेन जायत्यो खटपटी मारल्यो. फोन केले. 
सोयऱ्यांची दारां झरयली. किदें किदें केले. पुणून जाय तो आकडो उबो जायना 
जालो. त्या खातीर दुसरे दिसा भाऊगेर वचून रकाद दिवपाचो प्रस्नूच नासलो. 

सगले हिशोब आनी कोतां करता करता राती न्हिंदता म्हणसर रातची दोन 
जाल्ली. त्या खातीर सकाळी उठपूय ताचें बरेंच उसरां जाल्ले. उठ्ठनाच निरशेबणी 
ताच्या मुखामळार स्पश्ट दिसताली. जणू काय तो एक व्हड झूज हारिल्लो. 
फॉरेश्ट गार्ड जावपाचें ताचें सपन भंग जातना तो उगड्या दोळ्यांनी पळयतालो. 

तशें तो सगलें तासून पुसून पयशे उबे करूंक शकतालो. पूण त्याच दिसांनी 
व्हडले भयणीच्या लग्नाची उलोवणी चलिल्ल्यान ताका मारतें घेवचें पडटालें. 
पोरूं न्हवऱ्यान मागिल्लें दिवपाक जावनासलें म्हण बरी सोयरीक मोडिल्ली. त्या 
खातीर ताचो आवय-बापूय चड जोखीम घेवपाक सोदी नासली. तरी केल्ल्या 
हिशोंबातल्यान ताका एक धीरसो मेळिल्लो की आपूण जाय जाल्यार फाल्यां 
मोटरसायकल हाडून दारांत उबी करूक शकता. 

तो दीस ताका बरो बच्चो ना हें ताका खबर आसलें. आनी शलाका आपले 
परस खूप मुकार पावलां. कॉलेजीचें प्रोफेसर जालां. हिरोयिणीवरी सोबीत दिसता. 
आनी अशे सुंदर, सुशील आनी घरंदाज चलयेविशी आपणें सपना पळोवप ताका 
पिशेपणाचें कशें दिसपाक लागलें. तें खंय आनी आपूण खंय, अशें चिंतून आपणें 
ताका फोन करप म्हणजे आपूण कसलो तरी गुन्हो करता अशें जातालें. त्या 
खातीर इत्सा आसूनय तो ताका फोन करपाक धजनासलो. ताकाच न्हय तर आतां 
कोणाकय ताका फोन लायन दिसनासलो. कोणाकडेन उलयनूच दिसनासले. 

फोन घरांत दवरून तो शेताकडेन गेलो आनी येतना न्हंयचेर बरें न्हावन 
आयलो. येता म्हणसर दनपार जाल्ली. येवन सहज फोन उखल्लो, पळयल्यार 
जायती मीस कॉलां आसली. तातूंत शलाकाचीय दोन आसली. 

रोखडोच ताणेन ताका फोन लायलो, “हॅलो, फोन करतालें ? ' 

““हय. आयज ना जाल्यार फाल्यां सांजचे तुका येवंक मेळटलें. बाबा तुका 
मेळपाक सोदतालो.'' शलाका सादारणशें गंभीर आवाजान उलयलें. 

“म्हाका? येता. पूण किद्याक काय! ' 

““किद्याक तें मागीर सांगता. फाल्यांच यो तूं.'' अशे म्हणून फोन बंद 
केलो. 

पूण आपणाक किद्याक आपयला? ह्या एकाच प्रस्नाच्यो हजार जापो तो 
सोदपाक लागलो. आनी मेळिल्ली जाप आपल्या वजन-मापाकडेन तोलपाक 
लागलो. पूण ती मोलावणी ताच्या हिसपा भायर पाबताली. त्या खातीर खरी जाप 
सोदपाक ताका गुरुजीगेर गेल्याशिवाय पर्याय नासलो. 


२ i 

गुरुजी आपणाक किद्याक मेळपाक सोदता? इतलें कसलें अर्जट काम 
आसा काय? काय आपल्या मनांत जें किदें चल्लां ते विशी तांकां किदेंय 
अदमास आयला काय? पुणून तें कशे शक्‍य आसा? आनी शक्य आसलें 
जाल्यार तें एक प्रोफेसर आनी आपूण? ह्या एकाच विशयाचेर बारीकसाणेन 
चिंतीत ताचो तो दीस गेलो. पुणून ती रात ताका आपलेंपण घेवन आयिल्ली. 

दुसरे सकाळी उठून तो तयारेक लागलो. आवय-बापायक बी ताणेन खंय 
बचपाचो आसा तें कांयच लिपयलें ना. दनरापां बेगिनूच जेवन तो भायर सरपाचो 
आसलो. तशें ताणेन आवयकूय सांगून दवरिल्लें. 

तो कपड्यांक फॅर मारतना अचकीत फोन वाजलो आनी रोखडोच बंद जालो. 
पुणून ताणेन कोण काय म्हण उठून पळयलें ना. तो फॅर मारीत रावलो. रोखडोच परत 
बाजपाक लागलो. बरो वेळ वाजलो. तरी तो उठलो ना. निमाणे ताका कोणाचोय 
महत्त्वाचों फोन आसत म्हण उठचेंच पडलें. पूण घेवपाक आनी परत कट जालो. 

पळयल्यार उपसरपंच-भाऊ फोन करतालो. किद्याक काय? करू थंय- 
अशें चिंतून ताणें फेर मारप पुराय केलें. कारण आयज ताणेन निश्चेव केल्लो; 
केदेय मोठे आडमेळे आयलें किंवा केदेंय व्हड कोणेंय हांयस दाखयलें तरी 
आपल्याक शलाकाक मेळूक मडगांव वचपाक कोणूच आडोवचेना. आनी तो 
ताचो निश्चेय पक्का आसलो. 

कितलेंय जरी मनांत थारायलें आनी विरोध केलो, तरी थोडी तरी आशा 
बाळगूचीच पडटा. आनी हो तर पोटा-पाण्याचो प्रस्न. शिरवीस. 

किदें म्हण्टा तें पळोवपाखातीर ताणेन ताका सहज फोन लायलो. 

“'हॅलो भाऊ, फोन करी ? 

““हय. आरे खंर रे पत्तोच ना मरे तुजो. काल येता म्हण सांगून आयलोच 
ना. हांव वाट पळयतालो तुजी.'' 

“भाऊ... जमना जाले. म्हण्टकीर...'' रु 

“काल हांव परत गेल्लो आमदाराकडेन. पूण तो मानूच हालोबपाक तयार 
ना मरे. उपरांत तुका सांगिल्ले त्या मनशाक मेळ्ळो. आकडो वाडत आसा म्हणं. 
पूण हांवेन आदींच सा केल्ल्यान ताका थातारून दवरला. > 

“पत्ठयता भाऊ. पूण टायम लागतलो. बाबा म्हणं, थोडे मागीर बी दिल्यार 
जायना काय... 

“° आरे, तो एके तरेचो जुगार. किदें म्हण्टा ते आयज, आत्ता, ताबडतोब! 
फाल्यां रावपाक हांगां कोण येवना.' 

“भाऊ, एक वीस-तीस लोकांक आमदाराकडेन घेवन गेल्यार बी... 

“हे कोणें तुज्या पंचान सांगला मरे? 

“ना भाऊ, तो आमचेकडेन खंय सारको उलयता.'' 

“सांगता ते आयक, ताचो पी.ए. किदें सांगतालो जाणा, तू खय ते 
फॅक्टरीचे केसीन आसा. तेन्ना तुका पुलिशेचो “फॉर रिपोर्ट मेळचोना. आनी 
आमदारय बेजार आसा. मागीर तो तुका लागी धरतलो म्हण्टा!'' 

ते आयकून पेमलो थंडूच पडलो. 

““पळय, किदें जमता तें कर. आनी फाल्यां सांजे येवन मेळ. 

इतलें सगलें आयकल्या उपरांत आतां ताका ती शिरवीसूच नाका जाल्ली. 

थोडोसो वगत चितले चितलेशें केलें आनी झक मारू ते म्हणून आपले 
मडगांव वचपाचे तयारेक लागलो. आयज ताका आनी कांयच नाका आसलें. 
फकत दोळे भरून शलाकाचें मुखामळ पळोवपाचें आसलें. तें आपल्याक सांगातीण 
म्हण मेळना जाल्यार जाता. ताणेन आपलो तिरस्कार लेगीत केल्यार जाता. 
ताका सुखी पळोवप आनी ताची तीं हांसती खेळती उतरां पोटभर आयकूक मेळप 
ताचे खातीर खूब किदे मेळिल्ल्याबरी आसले. पूण भायर सरतलो म्हणल्यार 
दनपारूच जायनासली. तशी ताची तिश्टत इल्ली इल्ली वाडत आसली. 

बेळ पासार जावपाक तो किदें तरी घेवन वाचपाक बसलो. तेन्नाच परत 
फोन वाजपाक लागलो. पळयल्यार नवो नंबर. ताका तो घेयन दिसना जालो. 
कसलेय लचांड येयत आनी आपूण मडगांव वचपाचो उरत म्हण ताका वगीच 
दुबाव मारतालो. कारण ताचो फाटलो अणभव ताका तेंच सांगतालो. 

रोखडोच फोन परत वाजपाक लागलो. 

पूण आतां मात ताच्यान चड वगत रावपाक जालें ना. 

“हॅलो. कोण, कोण उलयता. 

““हांब रे तो राजेन. खंय आसा तूं?'' 

““घराकडेन. 

““ आरे एक मोठी भानगड जाल्या -' 

“भानगड! कसली ?'? 

““शुयच राव. हांव आनी राम येवपाक भायर सरल्या...'' 

भानगड म्हण्टकीर पेमल्याच्या काळजांत वगीच धडधडपाक लागलें. तो, 
राम, राजेन बी तेच फॅक्टरींत काम करताले. ही ते चोरयेचीच भानगड आसतली 
हें ताणेन ताडलें आनी तो ते कटकटितल्यान कसो भायर सरतलो तें चितपाक 
लागलो. 

स्कुटरीन ते रोखडेच थंय पावले. 

““किदे रे, किदे जाला, कसली धांवपळ?'' पावनाबराबर पेमल्यान तांकां 
वाटेरूच विचारलें. 

“तो मॅनेजर आमकां फोंडांत घालूक सोदता काय किदें रें!'' राम. 

“आरे, किद्याक भियेता तुमी? चोरी करतल्याक भंय. 

“आरे पुणून, आमची बाराय जाणांची नांवां दुबावीत म्हण केस पेपरार 
घातल्या खंय.  राजेन. 

“'कामगारांचीच घातल्या? त्या घुरक्यांची आनी मॅनेजराचें बी पयली 
घालपाक जाय आसलें मरे. पेमलो. 

“पूण तांची नांवां घालतलो कोण?" राम. 

“म्हाका दिसता मरे ही किदें तरी भानगड आसा फॅक्टरी लोसात चलता 
म्हण बंद वडयल्या म्हण्टा. पूण तशें कांय ना तें. ही सगली नाटकां सरकाराक 
नागोबपाची आनी आमकां फटोवपाची.  पेमलो. 

““हयवय. कॉमप्रेडूय तशेंच म्हण्टालो.'' राजेन. 

“आमचो पगार बी चालू दवरचो पडटलो. फॅक्टरी चालू केल्यार परत 
आमकांच घेवचे पडटले म्हणून हीं सगलीं नाटकां चल्ल्या खंय. राम. 

““हय तर. युनियन केले. पगारवाड मागली म्हण किदें मॅनेजमेंटाचेर लोड 
येता? मागीर दोन दोन वर्सा ते पगार किद्याक वाडयना तर?'' पेमलो. 

“बरें तू आतां येता मरे आमचे बांगडा ?'' 

“येता! खंय ?'' पेमलो. 

““सांजचे युनियनाच्या आदोगातान आपयल्या. कॉम्रेडूय येवपाचो आसा ?'' 

“आयज! ना. म्हाका फावचेना.'' 

“किदे म्हण्टा रे तूं? म्हणजे आमी ती चोरी वगीच आंगार घेवपाची ?'' 

“तुमी वता नही रे. एकटो येना जाल्यार किदे जाले? ' 

“आरे, सगल्यांनीच अशें म्हणल्यार कशें जातलें. ती केल्या ती गाडी _ 
रिकामीच व्हरपाची ? 

“खंय बचपाचें ते?'' 

““फोण्यां. ताच्या ऑफिसांत सातांक सुमार पाव म्हणल्या. '' 

“सातांक मरे, बरे आसा. हांव तुमकां थंय मेळटा. हांव म्हर्जे काम करता 
आनी बस स्टँडार येवन रावता...'' 

जणू त्या संकश्टांतल्यान पेमलो सहिसलामत सुटिल्लो. पुणून ते सांगताले 
ती भानगड मुकारूच आसली. तरी ताका तिची पर्वा नासली. किदें जाता तेन्ना 
पळोवया अशें चिंतून तो आपल्या आवडिच्या वावराक लागलो. पुणून भायर 
सरपाक आजून इकराय वरां जावनासली. 

अचकीत ताका कसली तरी याद जाली आनी तो नेटान सगूणागेर वचून 
आयलो. येता बता म्हणल्यार तो सामको घामाघूम जालो. तें पळोवन आपल्याक 
घामाचो बी वांस मारीत म्हण तो बेगिबेगीन इल्लें न्हालो. इतले म्हणसर साडेइकरा 
बरां जाली. ते पळोवन ताणेन भयणीक वाडपाची ऑर्द सोडली. 

आतां मात ताका टायम धावतासो दिसपाक लागलो आनी तो गडबड 
करपाक लागलो. बेगिबेगीन जेवलो आनी कपडे घालपाक लागलो. इतल्यान 
घरावटेन कोणाची तरी मोटरसायकल येता अशी ताका दिसली. तेन्ना आनी तो 
थय रावलोना. धांवतसो घरांत वचून वग्गी रावलो. आता ताका मदी आनी 
कसलेच आडमेळें नाका आसले. हेवटेन तेवटेन पळयच्या शिवाय नीट मडगांव 
वचप हेंच ताचें आतां मुखेल ध्येय आसलें. त्या खातीर धाकले भयणीक 
शिकोवन ताणें भायर धाडले. 

कोण तो मोटरसायकल घेवन सरळ तांच्या खळ्यांत आयलो आनी “पींक 
पींक' करून लांब होर्न वाजोवपाक लागलो. 

तें आयकून धाकलें भायर आयले. 

"प्रेमानंद, ये प्रेमानंद... प्रेमानंद ना गों घरांत??? 


८८ १) 


ना. 

“ना? आत्ता आसलो खंय मगो. खंय गेलो तर तो?" 

“मडगांव. ' 

“गेलो? बरें तर... 

अशे म्हणत चालू आशिल्ली मोटरसायकल तशींच धांवडयली. 

तो वतकच पेमलो अळंग भायर सरलो आनी आपले वचपाचे वाटेक 
लागलो. वता आसतना तो आपली सगली चिंतना घराकडेन दरवून फकत 
म्होबाळ सपना आनी पोरन्यो यादी घेवन वतालो. ी 

वेळार आयिल्ली बस ताका टायमार गावली. पूण ती वगातर पावत अशें 
ताका मात्तूय दिसना जालें. गुजुगुजू करून चलतले ते बशीन ताका बरोब्बर पावणे 
तिनांक मडगांव पावयलो. र 

बसीन येतना तो परत परत शलाकान धाडिल्लो एसएमएस वाचतालो. जणू 
आतां तो ताका पाठ जाल्लो. बसितल्यांन देंबलो आनी हेवटेन तेवटेन पळयलें. 
आजय तो खूब दिसांनी मडगांव पावल्लो. त्या खातीर ताका सगळें नवीनूच 
दिसतालें. तो तसोच मुकार आयलो आनी अमकेकडेन कशें वचपाचें काय म्हण 
विचारपाक लागलो. तेन्ना मोटरसायकल पायलट घेवन गेल्यार बरें अशें ताका 
सांगलें. ते प्रमाण तो चलत भायर आयलो. 

पळय जाल्यार रस्त्याकुशीक खूब मोटरसायकली आसा. आनी पायलट 
कोण तें कळना. लागीच एक पायलटसो दिसलो. तसो तो बेगिबेगीन ताचेकडेन 
गेलो आनी फकत आपल्याकडेन आशिल्ल्या नाम्याविशी चवकशी करपाक ' 
लागलो. पूण तो ताका सारकें कांयच सांगिनासलो. फक्त 'बस' म्हण्टालो. त्या 
खातीर दुबावान ताका बसनूच दिसनासलें. 

इतल्यान अचकीत एक चली गडबडीनशी आयली आनी समती त्या 
पायलटा फाटल्यान बसली आनी ताका चल चल' म्हणपाक लागली. जणू 
काय तें ताचें सद्चेंच गिरायक आसलें. तशी रोखडीच ताणेन मोटरसायकल स्टार्ट 
केली. 

“आरे आरे, अशें किदें करता तूं. पयली हांवेन सांगला मरे तुका या 
म्हणून.'' पेमलो वचपाची आतां गडबड करपाक लागलो. 

“आरे पूण आदीं हांव बसला. तूं दुसरो पायलट पळय. चले चल रे, सोड 
गाडी. अशें म्हणून तें चली पायलटाक धुकलुपाक लागले. 

“दुसरो? पूण हांगा आनी कोणूच दिसना.” 

“असो मुकार चल.थंय जाय तितले आसतले. म्हाका मातशें बेगीन 
पावपाक जाय.'' तें उलयतनाच पायलटान गाडी सोडिल्ली. 

मुकार वचून पळयल्यार जायते आसले. आतां मात तो गेलो आनी तयार 
आशिल्ल्या समत्या एका पायलटा फाटल्यान बसलो. आनी आपले कडलो । 
एसएमएस दाखयलो. तो कांय खीण त्या पायलटान पळायलो आनी कसले तरी 
कांतार गुणगुणत गाडी सोडली. 

सुमार पंदरा मिण्टांनी गाडी एका बंगल्या मुकार थारयली. 

पायलटाक पयशे दिले आनी बरो वगत तो त्या बंगल्याकूच पळयत उरलो. 
मुखावेल्या आड्याक एक नक्षीदार गेट बसयल्ली. ते गेटीचेर बरयल्लो नंबर आनी , 
नांव ताणें वाचलें आनी आपूण सारको पावला म्हणपाची खात्री करून घेतली. | 
पूण आतां ती गेट उगडप कशी हे विवंचनेत आसतनाच ताका पयली गाविल्लो 
तो पायलट थंय पावलो. आनी ताचे सांगाता तीच चली. | 

“आरे प्रेमानंद, तूं रे तो. हांव वळखूच ना मरे तुका? 

पुणून पेमलो मातसोसो हांसलो आनी ताका पळयत उरलो. 

तेन्ना तो पायलटूय सिनेमांतलो सीन पळयल्लेवरी कांय खीण दोळे बारीक 
करून तांकां पळोवपाक लागलो. आनी आपले भितरून हांशिल्लेवरी करून 
तकली हालयत परतो गेलो. 

शलाकान गेट उगडून ताका भितर घेतलो आनी बंगल्याच्या हॉलांत व्हरून 
बसयलो. आपली पर्स कुशीचे टिपॉयचेर दवरली आनी हातांतली दुदा पिशवी बी 
घेवन भितर गेलें. 

तो बंगलो पळोवन पेमलो जणू आबूज जाल्लो. बशिल्लेकडसून चारय 
वटेनी बारीक नियाळपाक लागलो. जायते फोटे, सिनरी लायल्ल्यो. पूण एक | 
फोटो पळोवन ताका कशेंशेंच जालें. शलाकाच्या आईच्या फोटवाक चंदनाचो . 
हार किद्याक घातला काय? ती ना काय ह्या संवसांरात? विचारें पडलें. 

पुणून बरोच वगत कोणूच भायर सरलो ना. घरांत आनी कोण ना काय? पूण 
दाराक तर चाबी बी कांय नासली. इतल्यान कोणाचो तरी खोकिल्लेबरी आवाज 
आयलो. तशें ताणेन त्या आवाजावशीं पळयलें. एक म्हातारोसो सवकास येतालो. | 
कोण काय हो? आरे देवा, आमचो गुरूजी? अशें मनांत म्हणत समतो उठलो. | 

“गुरुजी! गुरुजी... मुकार ताकां उतर'च फुटना जाली. 

“बस बस. खूब दिसानी-न्ही वर्सानी आमी मेळटात नही? 

पुणून पेमल्याक उतरूच फुटना जालें. तोंड वाकडेशें करून मातसो हांसलो. 

“'पयर आमकां तू मेळ्ळो ना... सगली बरी आसात मरे?” गुरुजीच्या 
प्र्येक उतरा कणकणी ताच्या आंगांत कितली अशक्तताय आसा ती कळटाली. 
ताचो तो कुडींतलो थरथर पळोवन पेमल्याक भंयसो दिसलो. पुणून आजूनय तोंड 
उगडनासलें. ताणेन फकत मान हालोवन 'हय' म्हणलें आनी गुरुजीक सोफाचेर 
बसपाक मदत केली आनी आपूणय आंग चोरूनसो खुर्चेर बसलो. 

“घर सोदपाक त्रास जालो ना मरे?" 

तकली हालोवनूच ताणें ना म्हणलें. 

“सद्या किदे करता?” 

ताका किदें सांगचें कांयच कळना जाले. बऱ्या वगतान म्हणालें, 'बेकारूच...' 

“आनी ते भानगड़ीचें किदें जालें ?'” 

'भानगड' म्हण्टकीर ताच्या काळजांत कल्ल जाले. कसली भानगड म्हण्टा 
काय हो. आनी आमच्यो भानगडी हाका कश्यो कळळ्यो ? अशा प्रस्नार्थक नदरेंन 
तो ताका पळयतूच उरलो. 

"तुमकां कसले चोरयेंत फसयल्या म्हण्टाले न्ही. जाली ती केस मेकळी ? 
पळय आं, असल्या भानगडी पासून सादूर रावपाक जाय.” 

उपरांत जायती प्रस्नोत्तरी जाली. जणूं आतां ते भूतकाळांत पाबल्ले. तो 
गुरुजी आनी हो ल्हानपणांतलो विद्यार्थी. गुरुजी ताका फाटलें फुडलें जायते 
बिचारतालो. हो किदे करता तो किदे करता म्हण्टालो. आनी पेमलो मात 
आज्ञाधारक विद्यार्थी आशिल्लेवरी एक-दोन उतरांनी आपली जाप सोपयतालो. 

शलाकान कपडे बी बदलून रोखडीच च्या करून हाडली. 

“आनी, आई-मम्मी...?'' पेमल्यान आडखळत विचारलें. 

तेन्ना शलाका आनी गुरुजी एकमेकाक पळोवन वगीच रावली. 

पूण रोखडेंच सावचीत जावन शलाकान म्हणले, ““येतली! मम्मी मरे 
कामाक गेल्या. तिका येवपाक मातसो टायम लागता. '' 

तें आयकून तो दुबावानसो ताका पळयत आनी गुरुजीचेर मातशी नदर 
मारून कुशीक लायल्ल्या ताच्या आवयच्या फोटबाक पळोवपाक लागलो. 

“घे, घे मरे, च्या घे मरे. आगो, फ्रिजांत आयस्क्रीम आसा तो दी ताका. 
गरमिशी जावपाक लागल्या.'' ताची ती नदर वळखून गुरुजीन पट्ट करून म्हणलें 
आनी ताची नदर चुकयत वगीच भायरसो पळोवपाक लागलो. 

“नाका, नाका. हांब च्याच घेता. ' 

“बाबा, आमी दोगांय बस स्टॅडार एकामेकांक मेळिल्ली. पूण वळखल 
ना.” अशें म्हणत तें मातशेशें हांसलें. 

तें हांसता तें पळोबन तोय लजिल्लेनरी मातसोसो हांसलो. जणू काय : 
गंभीर जातलें बातावरण ताका कसलोय विनोद करून बदलुपाक जाय आसले 

पुणून तें बातावरण पेमल्याक खावंक आयिल्लेवरी जावपाक लागलें. तेन्न 
मुखावेले शो-केसीर स्टायलीन उबो आशिल्ल्या ताच्या भावाच्या फोटवार 
पळयत तो म्हणपाक लागलो, “आनी दिपेश?... 

“तो पुण्याच आसता. बी.टेक. केलां ताणेन आनी थंयच कामाक आसत 
फुडल्या म्हयन्यांत येवपाचो आसा. फुडें आनी एम.टेक. बी शिकपाक मेळपाः 
जाय खंय... 

शलाकान एकाच थपक्यान ताची म्हायती दिली. 

पूण तें सगलें, बी. टेक. बी पेमल्याच्या माथ्यावेल्यान गेलें. ताका फक 
बी-टॅक्स म्हणल्यार किदें ते खबर आसलें. तरी आपणाक सगलें कळिल्लेब 
ताणेन उमेदीन तकली हायलत 'ताणेन बरें केले अशी प्रतिक्रिया दिली. 

थोड्योशो गजाली जाल्या उपरांत शलाकान ताका उठयलो. 

“यो. तुका आमचें घर दाखयता. 

एका बारीक भुरगयान दुसऱ्या बारीक भुरग्याक आपोवचें तसो तो ता 
फाटोफाट चलपाक लागलो. आनी तो आखुडिल्लेबरी तें दाखयता तें बाब 
कसो जावन एक एक पळयत आसलो. 

इतल्यान ताका फाटल्यान आयदनांचोसो आवाज आयलो. म्हणून तो को 
काय म्हण वळून वळोवपाक लागलो. तेन्ना शलाका मुकार सरून म्हणपा 
लागलें, “ही रोजीमाय. आमच्या घरातले सगळे तीच पळयता. आनी माः 
आमचो बाबा पयली शाळा शिकयतालो त्या गांवचो तांचो तो आवडटो विद्यार्थी. 

आवडटो म्हण्टकीर ताका बरें दिसले. 

“केसो आहा बाबा तूं. घोराकोडे बी सोगली बोरी आसा मुरे?'' 

““हय, हय. आसा. '' तिच्या आपुलकायेच्या उलोवण्यान पेमल्याक भाराव 
गेल्लेबरी जालें. आनी ताणें ती सभावान मायेस्त आसतली हें रोखडेंच पारखिः 
आनी हीच काय ती तें केन्नाय मम्मी मम्मी म्हण्टा ती?” 

“आमच्या ह्या बायेच्या मोगान आनी तुज्या सोराखातीर हांव ओदी-मो 
येता हिंगा. पूण हीं सोगलें घोरूच मुका दिवन बेताय.'' 

जाणा मरे प्रेमानंद. ही आमची दुसरी आवय. आई फाटल्यान हिगनूच 
गमचो सांबाळ केलो.'' शलाका. 
“म्हणजे, तूं म्हण्टालें, ती हीच तुजी मम्मी? 
“ना. ती दुसरी..! यो दाखयता.'' 
अशें म्हणून तें ताका तेर्रासार घेवन गेले. थय एक लहानशी शेड आसली. 
ते शेडींत एक लांबसो झोपाळो. 
| “यो बस. शलाका 
' पुणून तो बसलो ना. वयर रावन पयस मेरेन वाठार दिसतालो. माड, इमारती 
'जायती बारीक मोठी घरां, दोंगर, असो सुंदर देखाव पळोवन ताका बरें दिसलें 
E ताका पळयत रावनशें दिसतालें. 

“यो, बस मरे झोपाळ्यार. तसो तुटपाचो ना तो!'' अशें म्हणून तें मातशेशें 
हासले. 
तेन्ना कसली तरी याद जावन पेमलोय हांसलो. कारण तांकां त्या वेळार 
[त झोपाळ्यांनी खेळटना पडिल्ली याद जाल्ली. 
पेमलो बिंदास त्या झोपाळ्यार बसलो आनी पांयांनी हालोबपाक लागलो. 
शलाका मात खांब्याक वडकून ताकाच पळोवपाक लागलें. 
' ''कशें आसा आमचें घर?" 

“घर? नळ्यांचें बी आसता, ताका घर म्हण्टात. हो बंगलो. बरो आसा.?” 

“आवडलो तुका? 

पुणून ताणेन हयूय म्हणलें ना आनी नाय म्हणलें ना. हांसलेशें करून वगीच 
रावलो. कारण ताणें “हय” म्हणले म्हणून तो किदें ताचो जावचो नासलो. आनी 
'ना' म्हणपाचो प्रस्नूच नासलो. अशेतरेच्या सुंदर बंगल्यांत तो पयलेच फावट 
आपलेपणान, आपल्या मनशांवांगडा भोंवतालों. तरीय ताका किदें तरी जाप 
दिवपाकूच जाय आसली, “प्लॅन मात बरोऽ काडला.” 

“मामाची आयडिया ती. ताचोच बंगलो तो.” 

“आं! पूण तूं...” 

“आतां तो आमी घेतला. मामान तो विकपाक काडिल्लो. आमीय नवें घर 
बांदपाचें आसली. तेन्ना तोच म्हणपाक लागलो, घेता जाल्यार घेयात म्हणून 
आमच्या बाबूक, दिपेशाक तो खूब आवडिल्लो. मागीर घेवया म्हणपाक लागलो 
आमच्या घोगळांतल्या आदल्या घराचो वाटो आनी जमीन काकाकूच विकली 
आनी हो बंगलो घेतलो. आमकां म्हण मामान मातसो सवाय धरलो.'” 


काळाचें मोड + १०१ 





आनी मामा? 
ताणेन हथंय मुकार नवो प्लॉट घेतिल्लो. थंय आता दुसरो बंगलो बांदला 
हांगा मातशी जागा उणी आसा न्ही. ताका मुकार बरें गार्डन, सात-आठ गाड्याक 
जायशें पार्किंग आनी विस्कळशी जागा जाय आसली | 
“हो, खंयचो मामा तुजो?'' 
“ख्ंयचो ? पयर तुमचे पुलिशेंत फोन केल्लो तो. स म्हयने जाले, आतां तो 
डीएसपी जाला. हेड कॉर्टरांत आसता. '' 
“'पुणून म्हाकां पुलिशेंत दवरला म्हण ताका कशें कळळे ?' 
तुका आमगेर येवपाक मेळना म्हण्टकीर फोन करतकच हांवेनूच ताका 
सांगले, मातशें किदें जालां ते पळय म्हणून 
आं ऽ आमच्या वाड्यार आसतना तुमगेर येतालो तो पुलीस तो? 
“तेन्ना तो पीएसआय आसलो, पुलीस नही. 
““भुरगेपणांत किदे, खाकी कपडे म्हण्टकीर पुलीस. तो मागीर ड्रायव्हर 
लेगीत आसू.'' 
““म्हाकांय तशेंच, वकल लायता तो दोतोरसो दिसतालो आनी हांव भियेताले * 
आशें म्हणून दोगांय भुरगेपणाच्या पिशेपणांचेर हांसपाक लागली. 
“बाय, लुका बाब आपोयताय गो. सकल्यान मायन उलो केलो. 
“तूं बस आं. हांव रोखडेंच येता. 
अशें म्हणून तें बेगिबेगीन धांवलें. हेवटेन पेमलो उठोन परत सरभोबताणचो 
पयस मेरेन दिसतलो वाठार बारीक नियाळपाक लागले. जणू आपल्याच बंगल्यात 
रावन तो बिनधास्त भोंबर मारतालो. 
शलाका रोखडेंच आयले आनी ““बाबान तुका सकयल आपयला.'' अशे 
म्हणून परत वचपाक लागले. 
“शलाका 5? 
“किदे?” ते वळ्ळे. 
“गुरुजीक किदे जालां गो? तो लीप म्हातारोसो जाला मगो!'' 
“बरोच ना मरे तो. ताका दोन अटॅक येवन गेल्यात.'' 
' अटॅक आयले म्हण मनीस असो जाता? 
किदे जालां कांयच समजना. जायते दोतोर केले. कोण सांगता म्हण पयर 
ताका घेवन आमी घाटार गेल्ली. गांवठी वखद हाडपाक. आतां पळोवया... 

“पूण हें अशें केन्नाच्यान... ?' 

“जाली, धायेक वर्सा.''” 

“घा वर्सा असोच!'' 

“ना. चड ताचें पोरच्यानूच जालां. त्या खातीर व्ही आर एस घेवन आतां 
_घराकडेनच आसता. आनीकय दोन वर्सा उरिल्ली ताची.” 

“खंय शिकयतालो तर तो?” 

“आतां शिकयनासलो. एडीआय म्हण प्रोमोशन मेळिल्लें न्हय ताका. 
हांगां तो ह्या बंगल्यांत कैदी कसो एकलोच उरता. मागीर बसून बसून बेजार 
आयलो म्हण्टकीर कोणय गजालींक जाय पडटा. पूण हांगा येतलो कोण? आनी 
टीव्ही म्हण कितलो वेळ पळयतलो. आदी गेमी बी पळयतालो. पूण आतां 
फिक्सींग जाता म्हण्टा आनी बेजारून पळयच ना. फाटल्यान फुडल्यान एक मनीस 
जाय पडटा. तरीय ती मांय आसून बऱ्याक पडटा. ताची ती जणू आवयूच...”” 
अशें?... आनी आई?...'” 

' तुमच्या थंयच्यान येतकीच तिचे दुयेस चडूच वाडलें. बाबान, मामान खूब 
उपाय केलें. मुंबय लेगीत व्हरून दवरिली. पूण दोनेक वर्सांनी...'”” उलयता 
उलयता आपशींच ताची उतरां जड जाली. 

उपरांत कांय खीण किण्ण जालें. 

तरीय मुकार विचारू ना विचारू करीत पेमल्यान सहज म्हणले, “आनी तूं 
मम्मी कोणाक म्हण्टा तर?” 

“बाबा मागीर दुसरें लगीन जालो -”' 

“किदे?” 

“हय. किदें जालें तें तुका मागीर सांगता. हो पळय बाबा परत परत उलो 
करता. या आमी सकलय. तुजेकडेन बर्‍योच गजाली करपाच्यो आसतल्यो.' 

पुणून आतां पेमल्याच्या मनांत वेगळेच विचार घोळूक लागिल्ले. काय बरी 
दोन भुरगीं आसतना गुरुजी दुसरें लगीन जावंक शकता? त्या भुरग्यांक सावत्र 
आवय हाडूक शकता? हें ताका कशेंच पटनाजाले. तो त्या विशयाचेर गंभीरतायेन 
चिंतीत शलाका फाटोफाट सकयल आयलो. आनी गुरुजी सामकार बसून ताकाच 
पळयत रावलो. ताणेन हें अशें किद्याक केलें काय? दुसरें लगीन जावपाची गरज 
किद्याक पडली काय? पुणून जें किदें केलें तें ताणेन बरें केलें ना. सावत्र आवय 
म्हण्टा ती खूब दुश्ट आसता, घोवाच्या आदल्या भुरग्यांक त्रास करता, हें ताणेन 

जायते फावट आयकल्लें. कथा-काणयांनी वाचिल्ले. आनी आतां गुरुजीन दुसरें 
लगीन करून आपल्या शलाकाक त्रासांत वडयला. हैं सगलें चिंतून ताका गुरुजीचो 
रागसो आयलो. आनी ताका देवान ख्यास्त दिल्या ती योग्यशी दिसपाक लागली. 

तो सामकार बसनाफुडें गुरुजी ताका आदल्यो आनी वाड्यावेल्यो जायत्यो 
गजाली विचारपाकं लागलो. पूण त्या वेळार ताच्या मनांत गुरुजी विशी राग 
निर्माण जाल्ल्यान तो तुटक्यो तुटक्योशो जापो दिवपाक लागलो. 

“प्रेमानंद, तुमचे तें न्हंयचे नुस्तें मात बरें गोड आं. आजूनय धरता रे नुस्ते, 
कुल्ल्यो? तू वता केन्नाय?'' 

“हय, चुकून... 

““चुन्ना-कणेरां... “चारा, आजूनय पिकता तुमच्या काजुनी? 

““पिकता. पूण आतां ती झाडां खूब कमी जाली. 

“आमच्या शलाकाक व्हर मरे केन्नाय चुन्ना खावपाक. तें आजूनय 
तुगेल्या चुन्नाच्यो आनी चाफ्रांच्यो यादी काडटा.'' 

ते आयकून ताका मातशें बरें दिसलें. तो मंदसो हांसलो. अचकीत ताची 
नदर खड्याळीचेर गेली. “आरे! पांच जाली. बरें गुरुजी, हांव येता आं 5. 

“आरे, आयचो दीस राव मरे. फाल्यां चल.” 

“ना, ना. आतां म्हाका मातशें फोण्यां काम आसा. आतां तुमचें घर 
पळयलें नही. केन्नाय येता मागीर.'' अशें म्हणून तो उठलो. 

“आगो शलाका.'' नांव घेतनाच ते एक पिशवी घेवन आयलें आनी तो 
नाका नाका म्हण्टा आसतना ताच्या हातांत दिवन गेटीमेरेन सोडपाक आयलें. 
रोखडोच ताणेन फोन करून आपयल्लो पायलट पावलो. ताका ताणेन बस स्टॅडार 
पाबोबपाक लायलो. आनी तो वतना दिसमेरेन ताका फाटल्यान पळयत रावले. 

त्या पायलटान ताका समतो बस-स्टँडार हाडून सोडलो. ताचे कडल्यान 
भाडें बी घेतलें ना. वेल्यान सायबाक बी हाडून सोडिल्लेबरी ताका बरो मानान 
वागयलो आनी पावोवपाक बशी मेरेन आयलो. 

तो फोंडें बचपाचे बशीन बसलो पुणून ते गुंगेतल्यान आजून भायर सरूनासलो. 
तकलेन मांडे चडिल्लेवरी आजूनय ताका आपूण शलाकागेरूच आसा अशें 
दिसतालें. आपूण शलाकागेर पावलो आनी शलाका आपल्याकडेन सदांच मेळून 
उलयल्लेवरी दिसतालें. आनी त्या सपनांत आपूण राजकुंवर आनी शलाका ओक 
अप्सरा जावन कसलो तरी मजेशीर खेळ खेळटात असो ताका भास जावपाक 

लागलो. अशा वेळार खरो ताका भास जाता काय आजूनय तो सपनांत घुस्पला 
हाचो ताका कांयच पत्तो नासलो. तो फक्त शलाकाच्या गोड-म्होवाळ यादींनी 
घुस्पून सोताकूच विसरून गेलो. 

लास्ट स्टॉप म्हणत बस केन्ना येवन फोंण्या थारली तेंय ताका कळळे ना. 

““आरे पात्रांब, न्हिदलो काय किदें रे? यो यो लास्ट स्टॉप! 

कंडक्टराचे जागीन तो शुद्धीरसो आयलो आनी हातांतली पिशवी सांबाळीत 
बेगिबेगीन देंवलो. आनी सपनांतल्यान उठिल्लेवरी हेवटेन तेवटेन पळोवपाक 
लागलो. अचकीत ताका आदोगाताकडेन वचपाचें आसा म्हण्टा ती याद जाली 
आनी ताणेन आपले कामगार सांगाती खंय पावल्या ते कळपा खातीर फोन केलो. 
“हॅलो, तुमी खंय पावल्या? 

“आरे, खंय रे तूं. फोनूच घेय नासलो मरे तूं. ' 

“आं! बशिच्या आवाजान रिंग आयकूंक येवना दिसता. '' 

“आमी आदोगाताच्या आंफिसांत पावल्या. तूं कोणाकूय विचार आनी 
सुशेगाद यो. तो भायर सरला खय आनी वरान बी येतलो. 

तशे जाल्यार पायलट आनी नाका. चलत गेल्यार बरो. चडूच धा मिण्टां 
लागतली, अशें म्हणत तो केसीचो भ॑य आसूनय मनांत शलाकाची सपना रंगयत 
चलत रावलो. तेन्ना तो केन्ना थंय पावलो तें ताका कळळें लेगीत ना. 

पळयल्यार सगले गंभीर तोंडां करून एकमेकांकडेन बारीक उलयताले. 
ताका पळयतकीच वगीच रावले. थंय ताका फकत सच जाण दिसले. 

““किदें रे, इतलेच जाण! आनी बाकीचे खंय रे?” 

“ते मारू झक. आमकां भंय आसा म्हण आमी आयल्या. 

“भंय कसलो. आमी किदें चोरी केल्या तर? 

““करूना. पूण मोठ्या लोकाफुडें आमची शाणपणां चलता? '' 

“आरे, भ॑य धरल्यार भंय. ही फकत आमकां नाचोवपाची कामां, हे तुमकां 
खबर ना? आमी सगळे एक आसत जाल्यार कोणूच आमकां हात लावंक 
शकचेना. ही जी आमची सतवणूक चल्ल्या ती आमी पेपरार घालुया. पळोवया 
कोण कितलो आसा तो!”' पेमलो जणू खंयच्यान तरी मोठी शक्त घेवन 
आयिल्लेबरी आत्मविस्वासान उलयलो. तेन्ना बाकीचे ताका व्हड आशेन पळयत 
राबले. जणू तांणी ताचे फाटल्यान रावपाचो घट्ट निश्चेव केल्लो. 

बऱ्या वगतान आदोगाताची स्वारी सुटकेस घेवन भितर सरली. तशे ते 
सगले सादूर जावन हात पांगरून उबे रावले. 

“आयले तुमी. बरें केलें. एक पांच मिण्टां बसात आं. हांचे मातशें निबयता 
आनी तुमकां आपयता.'' आपले खुर्चेर बसता बसताच आदोगातान फर्मायले. 

पुणून अर्द वर जावन गेलें तरी तो तांका आफयना जालो. मदीच आनी दोन 
जाण कोण वचून आपलीं कामां करून आयले तरी हांकां आपोवणे येना जालें. 

सुमार वरभर जातकच पेमल्यान दार धुकल्लें. तशें तांकां पळोवन ताणेन 
“आरे! येया-येयात, भितर येयात.'' जणू तांची याद नाशिल्लेवरी म्हणले. 
तशे सगले भितर वचूक वळीन चोर कशे राबले. 

"तुमचो कॉम्रेड येवना? आसूं. ताचेकडेन उलयला हांव. तुमची ही केस 
बरीच अडचणीची आसा मरे. पयली बेल घेवपाचें करूया मरे?” 

“बेल! आमका पयलींच भितर वडयतले तर ते?” एकलो, 

“सांगू येता? कायदो तांच्या हातात आसा. ते किदे ऑक्शन घेता ताचेर 
सगलें अवलंबून आसतलें. त्या खातीर सादूर रावप गरजेचें.'” 

“पूण आमी चोरीच करूना जाल्यार अँक्शन कसली?” पेमलो. 

“मागीर तुमी हांगा किद्याक आयल्या तर? हे केसींतल्यान भायर सरपाक 
म्हजी मजत जाय जाल्यार हांव सांगता तशें करचें पडटले. ना तर गेल्यार जता!'” 

"ना ना दोतोर, तुमी सांगता तशे करतले आमी.” दुसरो. 

दोन दिसांनी हांब सगले पेपर करपाक लायता, तुमी सगल्यांनी येवपाक 
जाय. तुमची पुराय नांवां, पत्तो, पिराय सगलें भायर दियात. आनी एक, प्रत्येक 
जाण पांच पांच हजार घेवन येयात. बाकीचे मागीर पळोवया.'' 

ते आयकून सगले तकली हालयत भायर सरले. सगलें जाता म्हणसर 
रातची णव जाली. गाडी हाडू नाशिल्ली जाल्यार इतले रातीर थंयच तिश्टत 
उरपाचे. तकलेर जडशी वर्जी घेवन ते सपणां देंबले आनी बग्गी गाडयेत वचून 
बसले. पांच पांच म्हयन्यांचो आदींच कंपनीन पगार बुडयल्लो, आनी आतां 
हाका पांच पांच हजार दिवपाक जाय. बेकार आशिल्ले ते बरे आसले. कामाक 
वचूक नस्ते भानगडींत पडले अशें तांका जालें. आनी मुकार किदे किदें करचें 
पडत हें चिंतून तांच्यो तकल्यो उसळपाक लागिल्ल्यो. सगले तकल्यो धरून 
बशिल्ले. गाडी धावत आसली. पेमलो फोन कानाक लावन कोणा वांगडा तरी 
रस्तोभर गुणगुणत आसलो. 


+++ 

'फॅक्टरींत जाल्ल्या चोरयेच्या प्रकरणांतल्यान सुटका जांवपी म्हण सगले 
कामगार आदोगाताकडेन गेल्ले. पुणून ताणेन तांका भंय घालून आदीं बेल 
अप्लीकेशन करपाक जाय म्हण सांगून प्रत्येकाक पांच पांच हजार हाडचे म्हण 
सांगून घरा धाडिल्ले. त्या प्रमाण फुडल्या दोन दिसांक थोड्यांनी कशेय करून भंय 
आनी लजेक लागू पयशे जमयलें. पूण दोग जाण कशेच तयार नासले. आमी 
चोरीच करूना जाल्यार आमी नस्तो खर्च किद्याक करतले. कोणाक चोरी केल्या 
म्हण भंय आसा ताणी अवश्य पयशे काडून आदोगात काडचो आनी केशीय 
कस्च्यो. तांच्या त्या मताप्रमाण पेमलोय पयशे दिवपाक तयार नासलो. पूण 
बाकीच्यांनी फोर्स करतकीच ताणेनूय पयशे दिले. 

पयशे तयार करून ते दोन दिसा उपरांत आदोगाताकडेन वचपाची तयारी करताले. 
तेन्ना एकल्यान ताच्या ऑफिसांत येता म्हण सांगपाखातीर वगीच फोन लायलो. 
जाल्यार थोड्या वेळान तांकां परत फोन आयलो आनी दोन दिसांनी येयात म्हणून. तेन्ना 
सगलेच दुबावानकशे पडले. हेवटेन पुलीस दोग-दोगांक आपोवन वयल्या वयर चवकशी 
काडीत आसले. तेन्ना थोडे भंयात जाल्यार थोडे आबूज जावन किद्याय किदे सांगताले 
आनी पुलिसांक तांचो फटीचो रिपोर्ट तयार करपाक मजत करताले. 

चवकशे खातीर पुलिसांनी बाकिच्यांक दो-दोन ती-तीन फावटी तरी 
आपयल्ले. पूण पेमल्याक मात परत आनी आपोव नासलो. ताची आनी कोण 
चवकशी काडपाचे भानगडीक पडनासले. तोच चवकशी काडटालो. त्या खातीर 
ताचो फोन बर बर गुलूगुलू गजाली करीत आसतालो. ताका सद्या कसलेंच टेंशन 
नाशिल्लें. ताचे दीस उमेदीन आनी मजेंत वताले. 

ते दिसा पेमलो जेवन बी मातसो आड पडिल्लो आनी कोणाच्या तरी 
फोनाची उमळशिकेन वाट पळयतालो. इतल्यान ताका धाकले भयणीन उलो 
केलो. “दादा, तुका काका आपयता रे." ह 

“किद्याक?'' 

“खबर ना. कपडे घालून सोमतोच यो म्हण्टालो.'' 

तसो तो कसले तरी आशेन बेगिबेगीन गेलो. पळय जाल्यार काका दारांतूच 
उबो आसलो. ताचीच वाट पळयतालो. 

“आरे पेमल्या, तुज्या कामाचें खंय पावला?'' 

“काका, पयशांचे जमना जालें म्हण्टकीर...'' 

“आरे, पयशांखातीर तूं फाटी रावू नाका. काम मेळप हें म्हत्वाचे. आयचो 
चान्स फाल्यां मेळपाचो ना. 

ताची ती उतरां आयकून पेमलो एकदम्‌ फुल्लो. आपल्या कामाचें काकान 
मनार घेतलां दिसता. अशें समजून ताणें म्हणले, “काका, आजून तशें कांयच 
जावना. तो भाऊ कालूच सांगतालो, पयशे दिल्यार काम जावंक शकता म्हणून 
आदी खंय ते साठूच पोश्ट घेवपाचे आसले. पूण आतां खंय ताणी पोश्ट वाडयल्या. ' 

तर्शे जाल्यार तूं आनी फार्टी रावू नाका. जाता तितले बेगीन सेटिंग कर 
तुका हांवेन सांगलाच, धा हजार दिता म्हणून. जाय जाल्यार आतां लेगीत तू व्हरू 
शकता. घरातूच हाडून दवरिल्ले आसा. आनीक धा हजार रुपया तुका ऑर्डर 
हातात पडनाबराबर दिता म्हणल्या. '' 

धाच हजार म्हण्टकीर पेमल्याची हवा वांगडाच देंबली. 

“काका, पूण बाकीचे पयशे...'' 

"तुज्या बाबाकडल्यान घे मरे! काजूंचो पयसो तस्सो आसतलो. तो काय 
आमच्या सारको वगीच हेवटेन तेवटेन पयशे मोडिना. आनी कमीच पडटा जाल्यार 
तुजे इश्ट, सोयरे-धायरे कोण कोण आसा तांचेकडल्यान पांच-धा मेळळ्यार 
लेगीत जाले. आं! हांव किदें म्हण्टा तें समजलो. सादो हिशोब.” 

पूण तो हिशोब पेमल्याचे मतींत कसोच बसना जालो 

बरें पळयता, कशे किदें जमता तें. बाबाक बी म्हणून 

कर कर, किदें तरी कर. हांव तुज्या फाटल्यान आसा 

बरें तर पळयता...'' अशें म्हणून तो वचपाक लागलो 

आरे राव, हांवेन तुका किद्याक आपयल्लो जाणा हें कागद घे आनी 
हेल्थांन चल. आनी हांवेन ह्यो गुळयो मागल्या म्हण सांग दितली तीं.” 

“पूण... आतां? 

_ आतां5 तीन जाता थंय आसा. चार मेरेन थंय कोण तरी आसताच. 

“तशे न्ही, हांव... थंय...' 

“आरे, हांब तुका चलून चल म्हणना. स्कूटर घेवन चल. म्हाका खबर 
आसा, तुका चलोबंक कळटा म्हणून." 

“नही काका, आनी कोणाकय धाडल्यार...'' 

““आनी कोण रे आसा हांगां? तूंच मातसो चल. म्हज्यो प्रेशराच्यो गुळयो. 
कालूच सोपल्यो. सकाळी येतना हाडपाक यादूच जावना. चल चल बंद करीत 
तीं... तुज्या कामाचें लक्षात आसा रे म्हज्या. तूं मुकारूच सर. 

पूण ताणेन कितलें लक्षांत धरलां तें पेमल्याच्या लक्षांत आयिल्लें. पेमल्याक 
ते मॅडमीचे तोंड पळोवचें म्हणल्यार जिवार येतालें म्हणून तो हेल्थांत वचपाक 
फाटीपुडें जातालो. निमाणे काकाचें उतर तो टाळूक शकनासलो. 

स्कुटर स्टार्ट मारली आनी नीट हाडून हेल्थ सेंटराच्या दारांत हाडून लायली. 
पूण तेन्नाच थंयची सिस्टर नेटान भायर सरतना ताका दिसली. 

“सिस्टर सिस्टर, ह्यो मातश्यो गुळयों जाय आसल्यो. ' 

“ववळोबया कसल्यो त्यो?... अं 5 थोड्यो किदे आसतल्यो. लताऽ ह्यो 
गुळयो आसल्यार हाका अर्दी स्ट्रीप दी. चल दिंतली ती. आनी जाय पडल्यार 
मुकारल्या सुमनांन योवन व्हर.'' अशें म्हणून ती बेगिबेगीन गेली. 

लताचें नांब घेना फुडें ताचे तकलेंत शिट्ट जालें. ती मॅडम आपले अशें 
किदें तरी कडयल्याशिवाय राबचेना हें ताका खबर आसलें. आनी तिचे मुकार 
बच्चे म्हणजे ताका सामकें जिवार आयिल्लेवरी जालें. तरीय तसोच भितर गेलो. 
पळयल्यार आनिकूय भितर कोण आसली. तो मातसो भायरूच रावलो . 

इतल्यान तानाजी आयलो आनी समतो नेटान भितर गेलो. आनी तिचेकडेन 
किदें तरी गुणुगुणू करून उलोबपाक लागलो. थोड्यावेळान भितर जी कोण 
बायल आसली ती कागदांत किदें तरी गुठलायत भायर सरून नीट चलपाक 
लागली. पुणून तानाजी भितरूच आसलो. ताचें भितर गुणगुण चालूच आसले. 
हरशी चड वगत जाबनासलो. दोनूच मिण्टां जाल्लीं. तरीय पेमल्याक आपल्याक 
खूब वगत जाता अशें दिसपाक लागलें. तेन्ना भितर आनी कोणय आसा काय 
किदें तें पळोवपाक ताणेन तकली वाकडी करून भितर पळयलें. पुणून त्या दोगां 
बगर आनी कोणूच नासलो. तीं किदेंतरी उलयतात तें आयकुपाक ताणेन कान 
लांब करून दाराक लायले - 

“आरे मातसो राव रे! लोक आसतना नाका." 

“लोक कोण ना. गेले सगले. सिस्टरूय गेली.” 

“आरे पूण, पांच मिण्टा रावपाक तुका किदें जाला? रघू हांगा पावपाक 
आनी अर्दवर तरी वतले. तोच बंद करून चावी घेवन वतलो.?” 

“पूण सद्या कोण ना न्ही!'' 

“ना? भायर एकलो आसा तो." 

“भायर आसा? हांवेन कसो पळोवना तर! 

तानाजीक पळोवन पेमलो भंयानूचसो आडसाक राविल्लो. तेन्ना नेटान 
वतना ताणें पेमल्याक पळोव नाशिल्लो. हें कळटकच आनी आपल्याक वेळ 
जातलो हें समजून ताणेन वगीच खोकलीशी काडली. तो आवाज आयकून 
तानाजी बेगिबेगीन भायर आयलो. 

किदें रे. कोणाक रावला तूं? कोण ना हांगां.” त्या हॅल्थाचो मालक 
आशिल्लेवरी तानाजी बेगिबेगीन नेटान उलयलो. 

कोण नासूं सिस्टरीन सांगला म्हाका, तिचेकडल्यान गुळयो व्हर म्हणून. ' 
पेमल्यान धडधडीत सांगलें. आनी तो हातांतले कागद घेवन नीट भितर गेलो. 

तानाजीय ताचे फाटोफाट भितर गेलो आनी तिचो बॉडीगाड आशिल्लेवरी 
तिका तेकुनूच रावन तो किदें करता तें पळोबपाक लागलो. जणू तो तिचें खरेंच 
पेमल्यापासून 'रक्षण' करपाक राविल्लेवरी. 

पेमल्यान गुळयो घेतल्यो आनी स्कुटर घेवन नीट वाटेक लागलो. पूण ताका 
वचपाचें नाशिल्लें. ताका फाटल्यान किदे चलता ते पळोवपाचें आसलें. ताणें 
स्कुटर लागीच थंयच्यान दिसना अशा जाग्यार थारयली आनी तो हळूच येवन 
फाटल्या जनेला कडेन भितरलें पळोबंक मेळत अशा जाग्यार दडतसो रावलो. पूण 
ताका कांयच दिसनासलें आनी ती भितर किदे उलयता तें सारकें आयकूक 
येनासलें. त्या खातीर तो मातसो वयर चडलो. 

'दोतोराक किद्याक भियेता. ताका कशें कळटलें.'' तानाजी. 

“आरे, सांगपी खूप लोक आसा. ह्या फ्रिजांत असलें कांयच दवरूपाक 
जायना. बाकीच्या वखदांक ताचो वांस लागता. सिस्टर कितली बेजारली जाणा. 
ती म्हाकाच म्हणून बगी रावली.” 

“बरें, इल्लें तूं व्हरता. खूब आसा तें. जाय जाल्यार बारीक करून दितां. 
तुगेल्या बुढ्ल्याक करून घाल जावनी सणसणीत. 

“नाका रे बाबा, सद्या तागेलें सगलें बंद केला. आनी हांव काय तसलें खायना.'” 

“बरें तर व्हरता हांव. 
“आरे आरे! हें किदें उदक ओत्ता मरे ताचें. 
तानाजी भायर सरता अशें दिसतकच पेमलो थंयच लिपून रावलो आनी 
` अचळंय भायर सरून किदें व्हरता तें पळयलें. तेन्ना ताणेन अदमास काडलो. 
` तानाजीन कसलें तरी मांस तांच्या फ्रिजांत दवरिल्ले. 

तो आनी मागीर थंय रावलो ना. एक ताजी बातमी घेवन नीट घरा गेलो. 

वाटेरूच ताका आनंद गावलो. स्कुटरीन नेटान बतालो. दोगांयनी एकामेकाक 
पळयलें आनी तांच्यो स्कुटरी आपशींच थायल्यो. 

“'पेमल्या, पन्नास चड जाता म्हण्टा मरे ते. बीस हजार जाल्यार दिता 
म्हण्टा. किदेंय भांगर बी दवरता जाल्यार मेळूं येता.'' आनंद. 

““भांगर... भयणीचें लग्नाचें थरलां नही रे. 

“'कॉँप्र म्हण्टकीर धा जाणांचे पयशे. थोडे मागीर किदें करता तें तुका खबर 
आसा. तांचो धंदो सगलो विस्वासाचेर चलता. '' 

“'पुणून तुवेंन तुका म्हण सांगुना?'' 

“आरे, पयशे म्हज्याच नांबार घेतलो. पूण किद्याक ते म्हाका सांगचेंच 
पडलें. कारण तें सगलें म्हजो भावूच पळयता नही. 

“त्याच खातीर तर, तुजेकडेन मागिल्ले?'' 

“सद्या किदेंय घाणाक दवरूपाक मेळटलें ? ' 

““सरपळी आसा, ती आमच्या बायलांच्या ग्रुपाकडेन दवरून तीस हजार 
घेवपाचें हांब तांचेकडेन उलयला. तरी पळोवया ती किदे म्हण्टा तीं. '' 

““मागीर कशें करूया तर?" 

“तें आसू. जायना जाल्यार किद्याक नाक मारपार्चे? एक खटपट म्हण 
करून पळयतालो. आनी तूं खंय बता तर हो टायर घेवन? '' 

“हाचे मोटरसायकलीचो तो.'' ताचे फाटल्यान बशिल्ल्या दादल्याक पळयत 
ताणें म्हणलें, ““पंक्चार म्हण काडपाक व्हेल्लो. पूण कोणेंतरी ताचें बारें सोडिल्लें. ' 

“आरे रघू, हॅल्थाकडेन टायर नाशिल्ली मोटरसायकल आसा ती तुजी? ती 
लता मॅडम रावता मरे तुका. रघू इतलो वेळ खंय पावलो काय म्हणं. ' 

“पाड पडूं तिचें. तिच्याच सोट्यान हें टायराचें वारें सोडला आसतलें. 
मेल्लो मरयना कसो काय म्हण्टा. एडस्‌ बी जावन! रघू. 

““सोटो! कोण रे, तो तानाजी? तो मेल्लो तुजे किद्याक वाटेन गेलो तर? 
धरपाचो आनी शेपलुपाचो. 

“आरे, ते म्हशीचें आनी हाचें किदें तरी सेटींग आसा. हांव आडखळ | 
जातलो म्हण म्हाका धांवडोपाची ही आयडिया. तसो हांव खंय वच्चो म्हण हाचे 
पयलीं ताणीं खूब नाटकां केल्यां. पूण हांव तांकां बदलोना. आयजूय मोटरसायकल | 
तश्शी दवरतलो आसालो. पूण दिस्त सिस्टर आयली आनी तांचो प्लान फसलो.'' . 

“पूण आयज ती वगीशी आसली मरे. हरशी म्हाका पळयल्यारूच तिची | 
तकली घुंवता. म्हाका मोन्यांनी गुळयो काडून दिल्यो.'' पेमलो. 

“आयज तिका सिस्टरीन बरी फायरींग दिल्या. म्हाताऱयांक सेंटरार येव 
नाका म्हण सांगपी ही कोण? 

“आनी आतां तो तानाजी मांसशें किदें घेवन गेला मरे? 

“काल दबरिल्लें तें. त्या खातीरूय सिस्टर बेजार आसली. 

“बरे, चला तुमी. वेळ जातलो.'” 

“हय. तिवूय बोब मारतली.'' | 

` पुणून फुडले फावट तूं मात वगी रावू नाका आं! तो केदोय मोठो गुंड जावं. 
आमी आसाच तुज्या फाटल्यान. नही रे आनू!'' 

“'म्हजेकडेन हो सादो मोबायल आसा. फालेंच्यान कॅमेराचो मोबायल 
हाडटा. आनी मागीर पळय तूं किदें करता तें. 

“बरें बरें आमी आसाच. '' 

उपरांत दोगांयनी स्कुटरी चालू केल्यो. तेन्ना वता वता आनंदान म्हणलें, | 
''पेमल्या सांजचो तूं आमगेर येता जाल्यार यो. दादाकडेन अलोवया - आं! | 
आनी बरी याद जाली. रामा बी आतां पुलिशेचे गाडयेंत आसले मरे. तुमचे ते 
आजून निवळोना ?... तो खाडयो मॅनेजझूय आसलो थंय.” अशें उलयता उलयता 
ताणें गाडी सोडली. हेवटेन पेमल्यानूय चितलेशें करून आपलीय सोडली. 

तो घराकडेन पावता थंय आसा. कोणतरी ताका सोदपाक आयले. 

“आरे राजेन, किदें जालें. कसली गडबड?” पेमलो गडबडत भायर आयलो. 

“आनी कसली? तो मॅनेजर किद्याय किदें उलयता मरे. आमचे कडेन एक 
उलयता आनी पुलिसांक दुसरेंच सांगता.” राजेन. | 

“म्हणजे?” | 

“'ते चोरयेची केस फाटी घेवपाक आमी खंय ताचेर दबाव हाडटा. आनी 
आमी उरिल्लो पगार आमकां नाका म्हण सांगला रे केन्ना?” 

'पिसावला दिसता तो!” 

““कॉंग्रेडाकडेन उलयल्या आमी. तो कोणाक तरी घेवन पुलिशेंत येता म्हण.'' 
“आनी रामाक बी पुलिसानी... 
“रामाक, विजयाक आनी धाकूक घेवन फॅटक्टरींत गेल्या ते. किद्याक 
` म्हण खबर ना. तिगांकूय फोनूय लागना. मॅनेजरानूच किदेय सांगला आसतलें. 
. तिगूय बाबड़े भोळे शंकर. 
““हांब येवकूच जाय म्हण्टा तूं. हांव आतां मामागेर वचपाक करतालो मरे. 
आरे मामागेर मागीर चल. हांगा आमचेर फांसार बचपाची पाळी आयल्या 
आनी तूं फोल्गार बचपाचें चित्ता? 
नारे, अर्जंट काम आसलें. रोखड़ो येवपाचो. पूण तूं नाका म्हण्टा जाल्यार... '' 

“चल चल, समते या. चड जाण दिसले बगर आमचें कोण आयकून 
घेवपाचो ना. आमी खूब जाणांक कोणा कोणाक आपयल्या. तुजेय कोण 
आसल्यार हाड वांगडा. पुलिशेंत वचून बोवाळ घातलेबगर आमचें कोणूच 
आयकुचेना.'' 

“बरें तर चलात तुमी. येता हांव कोणाकूय घेवन. 

ताचें उतर घेवन ते गेले. 

हेवटेन पेमल्यान रमेशाक बी बरोबर घेतले आनी तो बचपाक भायर सरलो. 
आपली स्कुटर घेवन वता अशें दिसतकच काकान ताका आडायलो. 

“आरे पेमल्या, स्कुटर घेवन खंय वता? ' 

““काकीक सांगला हांवेन, स्कुटर व्हरता म्हणून. '' 

“खंय बता तर तूं?'' कि 

“पुलिशेत.'' 

“पुलिशेंत?... टिब्बल सीट? एकल्याकडेन तरी लायसन आसा?... 
एकमेकाक पळयता किदें? पुलीस ते. चुकी सोदीत आसता. दवर ती स्कुटर. हांव 
गाडी घेवन तेवटेनूच वचपाचो आसा. मातशे रावात.' | 

ताणेन मातशें म्हणलेलें खरें. पूण विशेक मिण्टां जाली तरी तो भायरूच 
सरना जालो. हे तिगूय वाट पळयत पळयत रस्त्यार रावले. इतल्यान मुकारल्यान 
एक ट्रक आयलो. ताचेर बसून गेले. दुसरे दिसा पेपराचेर विंगड विंगड एँगलांतल्यान 
बरयल्ल्यो वेगवेगळ्यो बातम्यो छापून आयल्यो. कोण कंपनीची चूक म्हण्टाले. 
कोण कामगारांक दोशी थारायताले. कोण पुलीसांचेर दुबाव घेताले. जाल्यार 

, थोडे कामगारांनी दबाव तंत्र वापरून आपली चूक लिपोवपाचो यत्न केला 

म्हण्टाले. किदेंय जरी जालें तरी ते बातमेन थंयचो तो प्रस्न पुराय राज्यभर 
पावयल्लो आनी खऱ्या अर्थान सरकारामेरेन पावयल्लो. 

पेपर वाचून शलाकान पेमल्याक फोन केलो. 

“प्रेमानंद, पेपरार तुजो फोटो आयला मरे. '' 

“हय? हांवेन आजून पेपर वाचुना.'' 

“आरे पुणून आजून मिटुना तें? 

“'सगलो घुस्पागोंदळ केला ताणीं. आनी हे पुलिस, आमकां सपोर्ट करपाचे 
सोडून कंपनीच्या त्या भायल्या लोकांचें आयकता. म्हणजे किदें तरी भानगड 
करूंक सोदता ते. आनी आतां आयकला ते प्रमाण, कोणतरी दुसरोच ती फॅक्टरी 
चलोवपाक सोदता. तो आमकां परत घेवपाक सोदिना. सगले ती बिहारच्यान 
लोक हाडपाक सोदता. अशीच वेर्णाय एक आसा खंय ताची.” 

“तशे जाल्यार तुमी काम सोडून वच्चें म्हण ही नांटकां कशी दिसता.” 

` इल्लोय दुबाव ना. म्हाका तरी चारूच वर्सा जाल्ली. थोडे आनी आठआठ 
वर्सा काम केल्ले आसा. 

“तुमचो उरिल्लो पगार बुडयना मरे ते? ' 

“आता आनी मेळटलो म्हण आस्त धरपाची आसा?” 

“बरें. तू आतां हेवटेन केन्ना येवपाचो आसा?” 

'किद्याक...? बाबा बी आतां बरो आसा मगो? आनी दिपेश केन्ना तरी 
येवपाचो आसा म्हणं नहीं तू?'' 

“दिपेश शेनवारा पावतलो म्हणं बाबा तुजी सकाळीच याद काडी." 

“'किद्याक, हरशीच मगो?'' 

आरे, ताका खंय तुमचे तें सायें नुस्ते खायन दिसलां.'' 

“हय. ते दिसा म्हण्टालो तो, खडप्यो कुल्ल्यो खांयन दिसल्या म्हण. पूण 
दुर्येतीक त्यो बच्यो नही. किदेंय नुस्ते मेळटा जाल्यार पळयतां. पूण इतले पयस 
पावता म्हणसर तें नुस्तें रोखडेंच पोबशेतलें.'' 

“मेळटा जाल्यार झेल बी घालून हाड इल्लें. तें घाटावेलें गांवठी वखत 
घेतिल्ल्याक आतां मातसो आसा बरो. बरें दवरता फोन. आजून जेवना हांव. 
कामावेल्यान आतांच आयलां.'” 

“आतां सवातीन जाली मगो. आनी जेवप केन्ना तर तें?” 

“इकरा बरांचेर च्या घेता. मागीर भूक कशी लागतली!”” 

आपल्या काळजांत घर केल्ल्या मनशाचो फोन येतकीच पेमल्याच्या 
आंगांत खेरीदच उर्जा तयार जाताली. आनी नवे उर्बन तो नव्या कामाक लागतालो. 

शलाकाचो फोन आयलो म्हण्टकीर तो घरा भायर आनी कोण आयकुचेना 
अशा जाग्यार वचून उलयतालो. आनी एकएकदा उलयता उलयता रस्त्यान चलत 
मुकार वतालो. आयजूय असोच चलत मुकार पावल्लो तो परततालो. तेन्ना एका 
रिक्षावाल्यान थारोवन ताका विचारलें. 

“पात्रा, शिवालें घर खंय आसा?" 

“'किद्याक?' 

“ताचें सामान हाडलां. 

“चल तर हांव येता.  अशें म्हणून तो बसलो. आनी रिक्षा हाडून काकाल्या 
दारा मुकार उबी केली. रिक्षेत एक व्हडलो फ्रीज आनी हेर सामान आसलें. ते 
देंबोबपाक ताणें मजत केली. 

इतल्यान रमेश पेमल्याक उलो मारीत धांवत आयलो. 

किदें रे, किदें जालें? 

“'सगूणाल्या दायक बैलान शिंग मारला. सामके रगताचे व्हाळ लागल्या. 
कोणायची गाड़ी मेळटा जाल्यार पळय म्हणलां.'' 

“आतां आनी गाडी कोणाली सोदतले?'' तेन्ना पेमल्याची नदर काकाले 
कारीचेर थिरावली. तें पळोवन काकान म्हणले, 

“आमच्या गाडयेची बॅटरी डावन जाल्या. ना जाल्यार हांवच घेवन येतलो 
आसलो. कोणाकय फोन करून आपय मरे. 

“भाऊ, तुजी रिक्षा मातशी मेळटली. किदे तें भाडें दिता आमी.'' पेमलो. 

“खंर व्हयपाचो तर ताका? 

“हांगा लागीच, सरकारी हॅल्थांत. तीन की.मी. सुमार आसा. 

“चल चल तर. रगत खूब वत्ता खंय नही ताचें'' 

उपरांत ताणीं रोखडोच दायक रिक्षांत घालून हॅल्थावशी व्हरपाक लागले. 
कोणाल्या तरी बैलाक म्हेळशितना त्या नव्या पाड्याचें शिंग ताचे जांगडेक 
लागिल्लें. तशें चड खोल तोपू नासलें. पूण रगत मात खूब व्हावतालें. त्या खातीर 

किदे तरी त्या फाडाक लावन घट्ट बांदून रगत थारयल्लें. 

रोखडेच ते हेल्थ सेंटरांत पावले. ते पावच्या पयली सिस्टर आपली पर्स 
आनी पिशवी सांबाळीत बेगिबेगीन भायर सरताली. ते रिक्षेक पळोवन कांय खीण 

रावली आनी बस चुकत म्हण तशीच रस्त्यावशी वता बता म्हणपाक लागली, 
“लता, ते किद्याक आयल्यात पळय गो? 

लतान पळोवच्या आदीच पेमल्यान म्हणलें, “सिस्टर, ताका बैलाचें 
मातशें शिंग लागलां. मातशें ड्रेसिंग करपाक जाय आसले. 

“ड्रेसिंग मरे ती करतली. लता, मातसो पळय गो ताका. 

तेन्ना मदीच तोंड घालून रिक्षावाल्यान म्हणले, ' सिस्टर, ताका टीटी 
मारची पडटली. रगत खूब व्हावलां खंय ताचें. आनी घडये टाकेय मारचे पडत. ' 

पुणून ती रस्त्यावेली कशीच हालना जाली 

दोगांनी दोशीं धरून दायक भितर करून न्हिदयलो. तशे रघून आनी लता 
मॅडमीन ताचो फाड कसो किदें आसा तो पळयलो. रमेश मात भियेल्लेबरी 
भायरूच रावलो. 

“रघू फ्रिजांत टीटी आसा जाल्यार पळय रें. लता. 

'एकूच उरिल्ली, ती सिस्टरीन त्या तानाजीन कोणाक हाडिल्लो ताका 
मारली नही... रघून तिका जाप दितना 'तानाजीन' ह्या उतराचेर चड़ भार दिलो. 

हरशी इनिसांव बी सिस्टर मारता. पूण खेड्यांनी कळटा आनी जमता असो 
कोणय शिक्षीत कामगार इनिसांव मारता. लता मॅडमूय अशीच अदी मदी इनिसांबां 
करताली. पूण तानाजीचे नांव घेना बराबर पेमल्याची शीर वांगडाच शीऽटूट 
जाल्ली. पूण तो आयकून घेवन वगीच रावलो. उपरांत म्हणपाक लागलो - 

रघू, तुमी हांगां गांवच्या लोकांक म्हण कांयच दवरिना काय किदें रे? ' 

पूण तो कायच उलयलो ना. हांसलेशें करून वगीच रावलो. 

तेन्ना लता वगी रावली ना, “हांगा आसता तरी किदे? आनी आसता तें 
किदे आमी व्हरतां? गांवच्या लोकांकूच दिता न्ही.'' 

“बरे, आतां तू किदें करता? 

“हांव आनी किदे करतलें. हांव कांयच करूंक शकना. ताका टाकेय 
घालपाक जाय. तुमी ताका घेवन मुकार दोतोरागेर चलात. 

“पुणून सिस्टरीन तुका किदें तें करपाक लायला नही. ना जाल्यार आपय तिका.” 

“हांव आपयना. ती आतां घरा वचपाक रावल्या.'' 

पूण तिका सांग नही. टाके घालपाक जाय म्हण. आतां चार जाल्यां. 
इतले बेगीन ती खंय वता? पांचाचे बशीर चल म्हण.” 

“ती टाके घालपाक किदें दोतोर!'' 

“पूण टाके नर्सीच घालता नही. पयर हॉस्पिटलांत हांवे म्हज्या दोळ्यांनी 
पळयलां. आपय तिका आनी किदें तो ट्रिटमेंट करपाक लाय. 
“हांव सांगना, तूच सांग.'' 
' “बरें, हांबच आपयता.'' अशें म्हणून पेमलो भायर आयलो. पूण तेन्नाच 
आयिल्ले बशीर ती चडली. तेन्ना तो कांयच करूं शकलो ना. तो तसोच येवन 
तापिल्लेवरी म्हणपाक लागलो, “ आतां तूं किदें करता ते सांग. बांदिल्लें ते सोडयलें 
आनी परत रगत येवपाक लागलें. “तुमका म्हण लोकांची मात्तूय पर्वा ना. 
तें आयकून दोगांयनी आशिल्लें तशे आपले कडल्या कपड्यान परत 
गुठलावन बांदले आनी टेपीश्यो लावन रगत बंद केलें 
इतल्यान सगूण भितर आयलो. वांगडा तांचो पंच आसलो 
“दाय, किदें जालें रे?'' सगूण 
पूण तो परबल्ले भशेने करून वगीच रावलो. तेन्ना पेमलो म्हणपाक लागलो 
““पाड्याचें मातशे शिंग तोपलां. ताका टाके घालचे पडटा. खंयतरी दोतोरागेर 
व्हर्चो पडटलो. हें हॅल्थ सेंटर फकत नांवाचें, किदे आसा हांगां? 
हॅल्थाचे उणाकपण दाखयतकीर गांवच्या पंचाक कमीपण दिसलें. तेन्ना तो 
मुकार सरून म्हणपाक लागलो, “सिस्टर, तुमी कांय करूना ताका? 
“आमी किदें म्हण करतली?'' लता. 
“'पळयलें भाई, ही हांगां फकत नांवाक कामाक येता. हांगां किदे आसा ना 
त्तें कोणें पळोवपाचें. सादें एक टीटीचें इनिसांब लेगीत ना तांचेकडेन. 
भाई, गरज पडटा तशें इल्लें इल्लें हाडून दवरता आमी. आयज सकाळी 
दोतोर आयिल्लो नही, तेन्ना चार आसली तीं मारली. आनी हॉस्पिटलात स्टॉकूय 
आयिल्लो ना. ना जाल्यार किदें तरी आमचेकडेन आसताच. टीटी तर केन्नाच 
'फाल्स आसनासली. ह्या फ्रिजांत एक तरी टीटी आसतालीच.'' रघून मुकार सरून 
पंचाक सगली परिस्थिती पटोबन सांगली. आनी पेमल्याक कसलें शिनाल केलें. 
फ्रिजांचे नावं घेनाफुडें पेमल्याचें परत चाळवले, आनी जाणा भाई, ह्या 
फ्रिजांत वखदां दवरूपाचें सोडून रानटी मांस, नुस्ते असल्यो नाका जाल्ल्यो 
_ गजाली दवरतात. मागीर वखदां बरी उतरली कशी? मुद्दाम पळयात, आतांय किदें 
तरी त्या फ्रिजांत आसतलें.'” अशें म्हणून ताणेन समतें फ्रिजाचें दार उगडलें. 
पळय जाल्यार भितर खऱ्यानीच कसली तरी भाजी, सुकी सुंगटा अशें 
थोडेशें घरगुती सामान आसले. | 

“रघू. हें किदें रे! हो किदें घरचो फ्रीज. दोतोर बी पळयत जाल्यार किदे | 
म्हण्टलो. फालेंच्यान असलें किदेंय दवरू नाकात आं. पच. 

“भाई, आमचें नही तें. त्या तानाजीचें तें. नाका म्हण्टा आसतना हाडून | 
दवरता.'' रघून मुद्दामूच तानाजीचे नांव मुकार करून गजाल सांगली. | 

“भाई, हे सेंटर म्हणजे त्या तानाजीची प्रायवेट प्रॉपर्टी कशी जाल्या. आनी | 
तो हें कोणाच्या कुस्तार करता तें तुमकां हांव मागीर सांगता. 

तेन्ना तो पेमल्याचो थोमणो लता मॅडमीच्या काळजाक तोपतना पळोवन 
पेमल्याच्या मनाक बरीच धादोसकाय लाबली. 

पुणून तेवटेन ह्यो तांच्यो गजाली चलतना, दाय मात परवतालो. ताका | 
फकत तो रिक्षावालो धीर दितालो. उपरांत तोच मुकार सरून म्हणपाक लागलो, | 
आरे बाबानो, आता तुमी गजालीच मारतले काय हाका मुकार व्हरतले. म्हाका 
बेळ जाता, पयस पावपाक जाय. चला चलात, उखलात ताका.” 

“ना भाऊ. आमी दुसरी गाडी हाडल्या तूं चल.” सगूणानं रोखडेंच म्हणले. | 

“बरें तर बेगीन व्हरात ताका. धोनकुटींचे इनिसांव मारपाक जाय.” अशें 
म्हणून तो तसोच भायर सरलो. 

तेन्ना पेमलो मुकार येव म्हणपाक लागलो, “भाऊ. तुजे पयशे सांगुना.'” 

ते आनी कसले पयशे रे. हांवे किदें भाडें मारला. येतना ताका फकत घेवन 
आयला. मनशाक मनीस पळयना जाल्यार कोण पळयतलो?'' अशें म्हणून | 
ताणेन रिक्षा चालू केली आनी मोन्यांनी सुटलो. 

तेन्ना ताचें तें मनीसपणाचें बागप पळोवन प्रत्येकाक लज जाल्लेबरी जालें. 

उपरांत ताणीं ताका पंचाचे गाडयेंत बसोवन मुकार दोतोरागेर व्हेलो. 

फाटल्यान लता मॅडम किदे किदें बडबडत आसली. पूण तिचें तें बडबडप 
म्हणजे रघूक किदें तरी शाणपणां सांगिल्लेवरी आसलें. जणू आपली कायच चूक 
नासली. आनी आपणे जे किदे केला तें मनीसपणाचे भावनेन आनी कर्तव्याक 
पाळो दिवनूच केला. तेन्ना त्या पेमल्यान जी शाणेपणां केल्या आनी जें किदे 
उलोवन दाखयला तें सगले मनीसपणा भायलें आनी मद मारिल्ल्या मनशावरी 
केला. असल्या मनशाक लागीच करून घेव्र नाका म्हण तिणेन रघूक शिटकावणी 
दिली. आनी सेंटर बंद करतना फालेच्यान फ्रिजांत हेर कांयच दवरून घेवनाका 
अशें सांगून समतो तानाजीक फोन लायलो. 

हरशी ती रघूबराबर केन्ना मोटरसायकलीन वचनासली. आनी रघूय केन्ना 

तिका मुद्दाम बसयनासलो. कारण लघू आंगलोटीन बारीक भुरगो कसो आसलो 
आनी ती नांवाप्रमाण म्हसे कशी मोटी आसली. त्या खातीर दोगांकूय पडत म्हण 
एकमेकांचो भंय दिसतालो. पूण आयज ती मुद्दाम रघूक या म्हणपाक लागली: 
तिका सद्ची बस येय मेरेन रावपाचें पाशियेस नासलें. कशेंय करून तिका ते 
सुवातेवेल्यान दुसऱया गांवांत वचपाचें आसलें. रघून तिका आपूण रावतल्या 
गांवांत सोडली. थंय तिका आपल्या घरा वचपाक जायत्यो बशी आसल्यो. पुणून 
तिका थंय व्हरून सोडटा म्हणसर तिणेन नाका पुरो करून सोडलो. वेल्यान तिका 
सांबाळीत व्हरपाचे मोठें वजें ताच्या हातांचेर आसले. 

ती जें रघूच्या फाटल्यान बसून बड़बडटाली, ताचेवेल्यान तिचो आयज व्हड 
अपमान जाला. आनी एके घरंदाज बायलेचें जणू वस्त्रहरण केल्ल्यावरी पेमल्यान 
तिचो सूड घेतला अशी भावना उक्तावपी तिची उतरां रघूक भासताली. तेन्ना 
तिच्या उतरांतल्यान ताका कळून आयलें; जायते गिरेस्त लोक फोल्गां म्हण 
सरकारी नोकरी करता. तांकां तो पोटाखातीर करपाचो वावर कसो दिसना. तर 
तांचेखातीर तें एक टायमपास करपाचें आनी मनरिजवणेचें साधन आसता. आपल्या 
बळार जाय थंय, जाय तसली आनी जाय तेन्ना करपाची नोकरी ते हातासतात 
आनी लोकांच्या कुस्तार मजा मारतात, सरकारच्या कुस्तार मौजा करतात. आनी 
जेन्ना अशेतरेचो केन्नाय अपमान करून घेवपाचो प्रसंग येता तेन्ना दुसऱ्यांक दोश 
दीत तो अपमान सहन करपाबगर आनी कांयच उपाय नासता. 

सगूणाच्या दायक दोतोरागेर व्हरून हाडटना पेमल्यान सगूणा मुकार आयतारा 
सकाळी नुस्तें धरपाची मांडली मांडली. तेन्ना तो पंच आपूणय येता म्हणपाक 
लागलो. पूण त्या पंचाचो सभाव आनी तो साया नुस्त्याक कितलो आशेता तें 
खबर आशिल्ल्यांन पेमल्याक ताका किदें सांगचें कांयच कळना जालें. 

इतल्यान सगूणान तोंड उगडलें आनी ताचेवलो दबाव पयस केलो. 

“भाई, आमी जिलेटीन बी घालिना. अशेंच बालें वडोवन पळयता. आनी 
बाल्याक नुस्तें गावल्यार गावता. तूं आनी किद्याक येता. आमकां गावल्यार तुका 
पावयता थोडें.” 

““नुस्ताचे बरें आसा रे. मजा म्हण येता हांव. आनी तूं जिलेटीन ना म्हण्टा 
मरे. हांव येता घेवन. तुमी घालपी मात जाय.'' 

““घालपाचें म्हजेर पावलें. भाई, तू घेवनूच यो. ते सकयले कोणीर या. थंय 
घोळशी बरी उडयो मारता. एखादरी मल्लय पडत... 

उपरांत घराकडेन पावसर दोगांयच्यो त्योच गजाली. आदी इतलें मेळिल्लें 
आनी तितलें धरिल्लें. त्या गजालीनी पेमलो मात पडलो ना. कारण जिलेटीनान 
मारिल्लें नुस्ते रोखडेंच पाड जाता आनी ताका नुस्तें मडगांव पाबोबपाक जाय 
आसलें. पूण तो पंचाक विरोध करपाक शकलोना. हरशी म्हण तो ताचेर 
वेचणुकेक लागून आदीच बेजार आशिल्लो. आसू वाट्याक किदेंय मेळळें 
जाल्यार वचपाचें ताचें निश्चीत आसलें. सगूणाच्या दायक घराकडेन पाबोवन तो 
बदूद घरा आयलो. 

“भाई, तुका आनू सोदपाक आयिल्लो.'' घरा पावताच भयणीन सांगले. 

कोप्रेचे पन्नास हजार काडपाची गजाल ताणेन आनूकडेन केली. पूण आतां 
ताणेन काम मेळपाची आशाच सोडून दिल्ली. त्याखातीर ताका फोन करीन 
दिसलो ना. पुणून फोन घेवन भायरूच येवन बसलो. तीनसांज जाल्ली, तसो 
काळोख जावनासलो. थंडशे वारे येवपाक लागिल्लें. दिसभर घडिल्ल्यो गजाली 
येबजीत तो वगीच बशिल्लो. 

इतल्यान ताचो फोन वाजलो. कोणाचो तो पळयलो आनी हळूच उलयत 
पसय पावलो. हय हय, फाल्यां येतलो... दिपेश आयलो? बरे जालें. हय हय. 
घेवन येता... पळयतां, बेगिनूच येता. बरें बरें... ?' 

उपरांत फोन घेवन तसोच नेटान आयलो. आनी फाल्याचे तयारीक लागलो . 

दुसरे दिसा धांक सुमार सगले जमले आनी न्हंयचेर गेले. दोन तीन कडेन 
फार केले. पुणून जायतशें नुस्तें पडलें ना. निमाणे एकाक सुमार मेळिल्ल्या 
नुस्त्यांचे पांच वाटे करून ते परतले. येतना बाटेर पेमल्यान सगूणाक मडगांव 
व्हरपाक आपल्या नुस्तें जाय म्हण सांगलें. तशे ताणेन रोखडेच काडू दिले. 
दोगांयचें मेळून व्हरपासारकें नुस्ते जमलें. ते घेवन तो मडगांव वचपाक रोखडोच 
तयार जालो. 

मडगांव पावन शलाकागेर पावता म्हणसर सांजची चार जावन गेल्ली. 

पळयल्यार भायली गेट बंद आसा, आनी घराचें दारूय बंद आसा. 

ताणेन सवकास गेट काडली आनी दारार रावन बॅल वाजयली. 

बर्‍या वेळान कोणेंतरी जनेल उगडलें. पळयल्यार, मांय! 

“बाबा, किदें जाय तुका? कोण ना घरांत. 

A “माय, फाटल्या दिसांनी आयल्लो तो हांव. प्रेमानंद. ल्हानपणांत आमच्या 

गावात...” 

“‹आंऽऽ सजमोली सजमोली. यो बाबा बस. पूण ती कोण ना घोरांत. तेग्या 
बाबाक चोड बोरें ना जालें. घुंबळ येवन पोडलो. आतांच ताका बाब आनी बाये 
बी घेवक दोतराकोडे धांबल्या. देवा, तूंच आतां रोक्षिणार...'' अशे म्हण्टा म्हण्टा 
` तिच्या दोळ्यांत आपशींच दुकां भरली. 
| “म्हणज मांय, ताच्या जिवाक चड बरें ना जालां. काय सदचेवरी... 

“ना ना, आयज म्हाका ताचें शेपारातूच किदें दिसोता.'' 

“आतां ती म्हाका खंय मेळटली ?'' 

“तें सारकें होबोर ना. फोन लावन चय... आं! पूण बायेचो फोन हिंगाच 
आहा. तेगे मम्मीचो नुंबर आहा जाल्यार लावन चय. म्हाकाय तांणी आजून फोन 
कन्न कांय कोळोयलें ना. बाबा, तू चोय रे खूंय पावल्या तीं.'' 

““मांय, म्हजेकडेन तांचो नंबर ना. ह्या शलाकाच्या फोनाकूय लॉक आसा. 
मुकार कोणाकडेनूय तांचो नंबर आसल्यार पळयता.'' म्हणत तो उठलो, 

“बाबा, हे तुगे पिशवेक कोसली घाणशी येता मरे.'' 

““घाण?'' अशें म्हणून ताणेन कुशीक दवरिल्लें बॅग उखल्लें आनी तो 
तड़क भायर सरलो. ताका दुबाव आसलोच, जिलेटीनान मारिल्लें नुस्ते रोखडेच 
पोबशेता. आनी पोवशेल्ल्य साव्या नुस्त्याक वांसूय रोखडोच मारता. 

तो बॅग घेबन नीट चलत रावलो. 

नुस्तं बरें उरचें आनी आपणें किदे हाडलां ते कोणाकूच कळचें न्ही म्हण ताणेन 
बरे तरेन पॅक करून बॅगांत घालून हाडिल्लें. पुणून गुरुजी बरो ना. ताका किदेंय 
जावंक शकता. अशा वेळार आपणे नुस्तें दिवप ताका समा दिसतानसले. आनी 
आतां तर मांय म्हण्टा घाण येता. तेन्ना तें नुस्तें उगडून खऱ्यांनीच वांसं बी येता काय 
म्हण पळोवपाक आनी लागी कोण आपल्याक पळोवचोना अशी सुवात जाय 
आसली. पूण आडेकडेन सगली घरांच आसली. तरी बरें पिड्डयार जाल्ले नुस्ते दुयेत 
मनशाक दिवन आपूण पातकांत पडपाचो, अशें चित्तनाच ताका काळें रेबट घेवन 
ब्हांवतलो एक व्हाळ दिसलो, तशें ताच्या जिवाक सूऽ जालें. 

ताणेन सवकासायेन बॅग उगडलें. बॅगांतली पिशवी उबो रावल्ल्या त्या 
व्हाळाच्या सावकवावेल्यान सकयल सोडून दिली. तेन्ना ती पिशवी बुडली काय 
हुबली हें लेगीत ताणेन पळयलें ना. आंगावेलें एक मोटें संकश्ट पयसावल्लेवरी 
तो हलक्या पावलांनी चलत रावलो. 

+++ 

णव 


पेमलो गुरुजीक म्हण बरें सावें नुस्ते घेवन मडगांव गेल्लो. पुणून ते 
पिड़ड्यार जालें अशें समजून थंयच गटारांत वडोवन आयलो. येतना तो चित्तालो; 
आरे, आपणाक कसो मात्तूय वांस आयलो ना. आनी ते मांयच्या नाकाक 
रोखडीच घाण कशी आयली. तें नुस्ते खरेंच पाड जाल्लें काय? पुणून किदेंय 
जांव, दुर्येत मनशाच्या त्या नितळ घरांत ती हिंबसाण नाकाच आसली. ते मागीर 
बरें आसू वा पोवशेल्ले. तें नुस्ते वाटेक लावन ताचें मन ल्हव जाल्लें. 

तो घराकडेन पावता म्हणसर आठ जावन गेल्ली. दिसभर धांवपळ केल्ल्यान 
जिवून सामको थकिल्लो. जेवन बी रोखडोच आड अडलो. हरशीं तो इकरा 
जाली तरी जागोच आसतालो. पूण आयज साडे णवाकूच घोरेवपाक लागलो. 

सकाळी ताचें उठपूय बरेंच उसरां जालें. टायम पळोवपाखातीर उशाकडल्या 

मोबायलाक बोट लायलें जाल्यार, जायती मीस-कॉलां आसली. तांतूत दोन 
मीस कॉलां शलाकाचीय आसली. तें पळोबन ताणेन आनी आनी वेळ केलो ना. 
समतो ताका फोन लायलो. पूण दोनदां पुराय रिंग बाजली तरी ताणेन फोन 
उबारलो ना. किदें जालें काय? किदेंय बरे वायट! अचकीत ताका याद्‌ जाली, 
शलाका सकाळच्या वेळार कॉलेजींत आसता. तेन्ना ते सहजा फोन घेयना. पुणून 
काळजांतली दगदग वाडतूच उरली. ताका आतां परत फोन करतलो जाल्यार 
उणीच सांजची साडेतीन तरी वरां जावपाक जाय आसली. ताका त्या वेळाची 
प्रतीक्षा करचे शिवाय आनी दुसरो उपाय नासलो. 

टायमपास म्हण तो खंय तरी वचपाक भायर सरलो. 

तेन्ना ताच्या बॉल्सांतलो फोन वाजलो. 

“हॅलो राम, किद्याक फोन केल्लो ??' 

“आरे पेमल्या, धाकूक आनी विजयाक पुलीस आपोवन घेवन गेल्या खंय 
मरे. आनी जाणां, राती त्या संजूचेर दोन फुलयली खय मरें.” 

“फुलयली, किद्याक? आमी किर्दे चोरलां तर. इतलें सगलें करून फुकट 
मरे. म्हाका दिसता त्या सायबान कंपनीकडल्यान बरेंच किदें घेतलां आसतलें. 
पळय मरे, तो कोणाक कॅरूच करिना.'' 

“आमी आतां थयच वतात. तूं येता जाल्यार यो.” 

“बरें बरें येतां हांव.'' अशें म्हणून फोन बंद करता थंय आसा. सगूण 
खयतरी वतना ताका दिसलो. 

“सगूण, तू तिट्यावशीं बता?... राब तर हांव येता.'' अशें म्हणून तो घरात 
धांबलो आनी पँट घालून धांवत येवन ताचे फाटल्यान स्कुटरीचेर बसलो. वता 
वता ताणेन ताका पुलीस करतल्यो करामती सागल्यो. 

तेन्ना सगूणानय ताका पुलीसांपासून सादूर रावपाक सागलें. 

येवन पळय जाल्यार पोलीस स्टेशनाभारूनच थोडे कोण जमल्या. 

“आरे, धाक बी खय आसा? 

“सायबाच्या कॅबिनात. आमकां भायरूच राव म्हणल्या.'' 

“भायर किद्याक! चल आमीय या. किदें करता तें सगल्यांक कर म्हण 
सांगुया. तो किदें आमकां खऱयानीच चोर समजता काय किदें रे? ' 

“आरे राव, तो पुलीस वचपाक दिना.'' 

“'किद्याक दिना, येयात तुमी.'' अशें म्हणून पेमलो तांकां घेवन गेलो. 

पुणून तांकां पुलीस भितर कशेच सोडिना जाले. तशें ते पोलीस स्टेशन मोठी 
इमारत नासली. सादारणसो आवाज जाल्यार सगल्या रूमांनी आयकूक येतालें. 
तांचो तो बोवाळ आयकून सायबान भितरल्यानूच धेकणोसो घातलो . 

“आरे, किदें जालां तुमचें? तुमका भायर राव म्हणल्यार कळना. आनी 
तुमी किद्याक आयल्यात रे, आं? तुमकां कोणें आपयल्या.'' अशें म्हणत तो 
दारार आयलो आनी दोळे मोटे करून सगळ्यांक पळोवपाक लागलो. 

“सायब, किदें तें आमचें एकदांच करात. अशे परत परत आमकां आपोवन 
त्रास दिवनाकात. आमी जरूर बेकार आसा. पूण आमकां घराकडलीय कामा 

आसता.'' पेमल्यान मनांत तिडक आसूनय नमळायेनशें सांगलें. 

“तुजें नांव प्रेमानंद मरे, यो भितर यो. तुका किदें तें सांगता. तुमी बाकीचे 
भायर चलात रे. तुमचें कांय काम ना हांगां. म्हाका तूंच जाय आसलो. चल 
भितर.'' अशें म्हणून तो दुसऱया एका रूमांत गेलो. 

ताच्या त्या धमकावणेच्या उतरांक पेमलो मात्तूय भियेलो ना. तो भितर 

गेलो. भितर धाकू, विजय बी चोर कशे वळीन उबे आसले. तो तांचे लायनीक 
रावलो ना. सायबाच्या मेजा मुकार वचून रावलो. 

पांच-स मिण्टांनी हात पुशीत सायब भितर आयलो. आनी येता येताच 
म्हणपाक लागलो, “चड सुबेज जाल्यात तुमी. चोरी तुमीच केल्या हें पक्के. 
आनी भायलो कोण येवना. तुमचो पगार बुडयला म्हणून तुमी ही कर्मा केल्या. 

“सायब, वगीच आमचेर बगलटां किद्याक घालता? पेमलो. 

““बगलटां! सगल्यांत मोठो चोर तूं आसा. तुवेन मोटे मोटे फावर लायले 
म्हण तूं सुट्टलो अशें समजुनाका. दोन दीस राव, तूं पळय ज्या सायबाचें नांव 
सांगता, त्याच सायबामुकार तुका चोर म्हण उबो करता!'' 

इतल्यान दारावेल्या पुलीसान 'सायब' म्हण उलो केलो. 

तेन्ना पेमल्यान फाटल्यान वळून पळयले. पळय जाल्यार लता मॅडम आनी 
आनी एकलो दारारूच उबी आसा. सायब पेमल्याक चोर म्हण पाचारताना ताणी 
सगलें आयकल्लें. तें कळटकूच पेमल्याक लज जाल्लेवरी जालें. तेन्ना लताच्या 
मुखामळार पेमल्याक तापयतना पळोवन खेरिदूच तेज झळकतालें. 

“सायब, हीं हॉस्पिटलांतल्यान आयल्यां. कसली तरी म्हायती जाय खंय.” 

“आं, हय. दोतोरान फोन केल्लो काल. तांकां किदें म्हायती जाय ती नायक 
हवालदाराक दिवपाक सांग.'' सायबान अशें सांगतकच मुकारल्याच रूमांत तो 
पुलीस तांकां घेवन गेलो. दोनूय रूमांची तोंडा एकमेका सामकार आसली. त्या 
खातीर सायबाच्या केंबिनांत किदे चलतालें ते मुकारल्या रूमांत सारके दिसतालें. 
तेन्ना त्या रूमांत रावन लता मॅडम पेमल्याक सायब वडीर काडटाना अदी मदी ताचेर 
नदर मारून अदमास घेताली. आनी मनांतल्या मनांत खूश जाताली. 

“सायब, तुमी वगीच असो आमचेर आरोप किद्याक करतात?" 

` आरोप! आतां आरोप म्हण्टा ती गजाल फाटीं उरली. ती चोरी तुमीच 
केल्या हे आतां सिद्ध जावपाक लागलां. मातसो राब म्हाला सकट चोर कशे 
धरून दाखयता तें पळय.'' 

“सायब, वगीच आमची नांवा किद्याक? चोर सोडून सन्याशाच्या फाटीक 
तुमी लागल्या. असल्यानी चोर तुमकां कसोच मेळपाचो ना.” 

आरे, चोरांक तर आमी केन्नाच धरला. आनी त्या चोरांनी आपलो गुन्हो 
कबूलय केला. आतां फकत बेड़यो घालपाच्यो उरल्या.' 

“मागीर घालात नही बेड़यो. वगीच अशे फुस्के बार किद्याक फोड़टात.”” 

““प्रेमानंद, तोंड सांबाळून उलय!'' 

“हांब तोंड सांबाळूनच उलयता. पूण तुमी वगीच आमकां चोर म्हणलें म्हण 
आमी आयकून घेवचेना. आमकांय म्हण आमचो स्वाभिमान आसा काय ना!' 

““तुमकां जर स्वाभिमान आशिल्लो जाल्यार तुमी असले भानगडींत पडचे 
नासलें. चोरांक स्वाभिमान खंयचो, लज लेगीत आसना.” 

“आमी जर चोरलां अशे तुमचेकडेन पुरावे आसात जाल्यार वडयात नही 
आमकां जेलींत. अशे परत परत आपोबन आमकां हेरेस्मेंट किद्याक करतात ? ' 

“पुरावे? हे पळय, ते तिगूय जाण आसात. हाणीं तूं चोरयेंत सामील आसा 
म्हण स्टेटमेंट दिला. आतां तूं बरेभशेन सांगता काय ना, तें चोर्येचें सामान खंय 
दबरला? काय तुकाय खर्चाक किदें जाय! 

“सायब, ते वगीच म्हजें नांव किद्याक सांगतले. आतां तुमी म्हण्टा तशें 
खर्चाक दीत वा तुमच्या दांड्या-फोर्सार तुमकां जायतशे स्टेटमेंट तुमी कोणाय 
कडल्यान घेवंक शकता. आनी हे तिगूय तर बाबडे...'' 

“शट अप्‌! तुजे आयकून घेवपाक हांव तुज्या घरा येवना. फकत दोन दीस. 
दोन दिसांभितर किदें तें तुका सारके शिकयता. दांड्याचो फोर्स? हय. दांड्याचो 
फोर्सूच कितलो आसा तो तुका दाखयता. तूं आजून म्हाका सारको वळखुना. ही 
केस कसली रे? मोट्यो मोट्यो कशी हांवेन अश्योच सोड़यल्या. आनी आतां हे 
केसींत तुका कसो घुस्पयता तें तुका कळचें लेगीत ना. चड शाणो जाला तूं! ' 

“सायब, हांगां शाणपणां सांगपाचो प्रस्नूच येना. आमचेर तुमी विनाकारण 
संकश्ट हाडला. मागीर आमकां तातूंतल्यान सुटपाक धडपड करचीच पड्टा.'' 

““पळोवया तूं कितली धडपड करता तो. आमच्या लोकअपाची हवा आनी 
दांड्याचो मेवा तुका खावपाक लायना जाल्यार नांव लाबचोना. मुद्देमालासकट 
कसो ताब्यांत घेता तो पळय. मागीर तूं केदेय व्हडले फाबर. नातर आदोगात 
हाड. चल, आतांच तयारेक लाग. तुका कितलो नेट आसा तोच म्हाका 
पळोवपाक जाय!'' 

“सायब, तुमी कांयच करपाक शकचे ना. कारण आमी चोरीच करूना. 
मागीर आमचे कडेन म्हाल तरी कसो मेळटलो ?'' 

“हय? तू म्हाका चॅलेंज करता! चल, घेतली तुजी चॅलेंज. चोरयेचो म्हाल 
हांव तुजेच कडल्यान रिकवर करिना जाल्यार पळय. चल, लाग चलूंक हागा 
सरल्यान. तुजेबरोबर आतां हांकाय फोणांत घालता! चलात रे, तुमीय चलूक 

लागात. आनी याद दवरात, फाल्यां हाचेखातीर तुमचेय हात-पांय जाग्यार उरता 
जाल्यार पळयात. मालकिर्याद, म्हाका शाणपणा सांगता!'' 

तेन्ना ते आनी थंय रावले ना. पेमल्या फाटोफाट तेय भायर आयले. उपरांत 
सगले एका झाडामुळांत जमून एकमेकाचेर रागशे काडपाक लागले. तेन्ना बाकीच्यांनी 
पेमल्यान सायबाक शाणपणां सांगली म्हण ताका बरोच वडीर काडलो. 

उपरांत तोंडा काळशी करून ते आपापल्या घरा परतले. 

पेमल्याक घरा पावता म्हणसर एक जालें. आवय खंय गेल्लो, किदें जाले 
अशें जायतें विचारताली. पुणून ताणेन तशें कांयच सांगलें ना. मोन्यानी जेवलो 
अनी काळखे कुडीत मातसो आड पडलो. पुणून ताचो दोळो कसोच लागनासलो. 
आनी लागतलो तरी कसो? येदें व्हडलें रामायण घडिल्लें आसतना मन कशें शांत 
उरतलें. आनी अस्वस्थ मनाक झेम तरी कशी येतली? 

ताची विचार चक्रां आतां नेटान घुंबत आसली. निस्सां ताच्या कानांचेर 
सायबाची उतरां आदळटाली आनी तो अदिकूच चिंतनांनी पडिल्लो. कारण त्या 
सायबाचो इतिहास ताका खबर आसलो. तो सावाक कसो चोर करपी आनी 
निरपराध्याक कसो खुनी थारावपी हें ताचें ताकाच खबर आसलें. .त्या खातीर 
आतां चडांत चड सादूरताय बाळगुपाची ताका गरज दिसताली. 

बरोब्बर साडेतिनांक शलाकान ताका फोन केलो. 

हरशीय तो ताकाच फोन करपाचो आसलो. ताणेन तो बेगोबेग घेतलो आनी 
आदी गुरुजीची चवकशी केली. नुस्त्याचो विशयूच काडलो ना. तो बरो आसा 
आनी ताका तशीच अदी मदी घुंबळ बी येता म्हण कळटकच ताचें मन मातशे 
हलके जालें. खरें म्हणजे शलाकाची उतरांच ताचे खातीर मोटें वखत आशिल्ले. 
ताच्या अस्वस्थ मनाक मायेस्त उतरांची थाकाय जाय आसली. शलाकाची उतरां 
तर मायेबराबर मोगाची पिसां कशी ताच्या काळजार अळंग भोंबताली. 

मन मातशे सयल जातकीच ताका भायर भोवपाक वचन दिसलें. त्या खातीर 
तो कपडे घालतालो. ते पळोबन आवयन ताका म्हणले, 

''उठोन उठोन भोंबता तो, घराकडलें काम केल्यार जायना?” 

“सांग, किदें करपाक जाय. 

''गोठ्याकडली काल गोरवांनी बंय मोडल्या. ती मातशी सारकी करपाक जाय.” 

“बरें बरें करता.'' अशें म्हणून तो घरा फाटल्यान आशिल्ल्या गोठ्यावशी 
गेलो. हरशीय म्हण ताका टायमपासाक किदें तरी जायच आसले. 

बय जायतेकडेन मोडिल्ली. ती ताणेन आशिल्ल्या खुटांनी सारकी केली. 
खूब दिसांनी तो गोठ्यांत गेल्लो. गोठो फकत नांवाक उरिल्लो. गोरवां काय ना. 
आसा दोन बैल. तांकां तणाच्या माटवांतूनच बांदतात. सांबाळूक जायना म्हण 
दोन गायो आनी पाडकां आसलीं ती कोणाक तरी बापायन सवाय भितर दिली. 

अचकीत ताका घोडका मुळांत आशिल्ली रोयण मळटा कशी दिसली. 
तेन्ना तो भितर कोण आसा काय म्हण पळोबपाक बारीक अदमास घेवपाक 
लागलो. तो माग पळयल्यार कसलें तरी जनावर भितर आसपाक जाय असो ताणें 
अदमास काडलो. घडये गार बी आसत म्हण ताणें बडी घालून पळयलें. पूण ते 
रोयणीक जायती बिळां आसली. आनी ती रोयणूय बरीच खोल आसली. तेन्ना 
ताका केन्नाय जाण्टेली म्हण्टाली ती याद जाली; रोयणीची बिळा खय समती 
पाताळामेरेन पावल्ली आसता. तें चितून तो परतलो. 

पुणून फाटल्यान कसलो तरी सोरो सोरो करून आवाज येतालो. तो गार बी 
आसत म्हण सादूर जालो. पळयल्यार मुंगस. ताका भियेवन समते त्या घोडकाचे 
धोलींत गेलें. तें पळोवन तो समजलो. तो माग मुंगसाचोच आसपाक जाय. आनी 
ज्या जाग्यार मुंगसां रावता थय सहसा जिवाणी आसना. तो तसोच पोरसांत भितर 
सरलो. पळयल्यार एका घडाची दोन केळी पिल्या. ती केळ मारून तो घड घेवन 
तो घरांत आयलो. 

इतले म्हणसर स जाल्ली. तो तसोच भायर सरून साकवार बसपाक 
रस्त्यावशी गेलो. पळयल्यार थंय सगूण बी बसून चकाटां मारता. 

“आरे पेमल्या, यो. आमी तुमच्योच गजाली करताले. '' 

“किद्याक, तुमकाय दिसता आमी चोरलेशें?'' 

“आमकां दिसपाची गरज ना. त्या सायबान जर ठरयलें, जाल्यार तुमी 
फसले. आनी तूं ताचे वाटेक आनी गेला खंय मरे!'' 

“मागीर, ताचें आमी किदेंय आयकुपाचें ?'' 

“आरे फाटली गजाल याद कर. पंचायतीकडल्या कांताक मटको घेता 
म्हण ताका हप्तो दिवपाक लायल्लो. पूण हो एजेंट दिता म्हण दिनासलो. तेन्ना 
ताणेन किदें केलें जाणा मरे, ताच्या गाड्यांत आपणेंच पिठाची पाकिटां दवरून 
ताचेकडल्यान ड्रग्स विकता म्हणून, पांचश्यांक पंचवीस हजार घेवन गेलो. '' 

““पुणून तो बेकायदेशीर मटको घेतालो. तसो आमचो बेकायदेशीर कसलो 
धदो आसा? आमचो कसलो धंदोच ना, मागीर भ॑य कसलो?'' 

“अशें? तूं पळयत राव, एकेकल्याक कसो फोंडांत घालता तो! ' | 

इतल्यान मुकारल्यान कोणतरी आयलो आनी पेमल्याक “भाऊन अर्जंट _ 
आपयला' म्हण सांगून रोखडोच मुकार गेलो. तेन्ना तो 'भाऊ' कोण हें फकत 
पेमल्याक आनी सगूणाकूच खबर आसले. तेन्ना बाकीचे कोण, कोण काय म्हण 
विचारताले. पूण ते वगीच रावले. पेमल्यान मात मुकार वचून आपल्या भाऊक 
फोन लायलो. 

तो फोनाचेर बारीक उलयता तें पळोवन सगूणय ताचे लागी गेलो. 

“हॅलो भाऊ, कशेंच जमना. फुडले फावट पळोवया...'' 

“आरे, हांवेन किद्याक फोन केल्लो जाणा, पुलिसाक खय स्क्रॅपवाल्याकंडेन 
थोडेशें सामान मेळळा. तुमी बी कोणें ताका विकू नासलें मरे?'' 

“ना भाऊ. आमी कोणूच तसले भानगडींत ना. आसल्यार एकमेकाक मात 
तरी कळटलें आसलें. घडये ते अलायनमेंट चुकील्लें. सामान आसतलें. आमचो 
मॅनेजर तें भायल्या भायर कोणाकूय स्क्रॅप म्हण विकतालो.'' 

“तें किदेंय आसू. पूण त्या सायबाची लक्षणां म्हाका बरी दिसना. तो तुमकां 
कोणाकय भितर घुस्पायना मरें. किद्याक, आयज खूब दीस जाले. चोरयेचो 
आजून तपास लागना. वयल्यान ताचेर दबाव येत आसा. आनी पेपराचेरूय किदें 
किदे येता तें तुमी वाचलाच आसतलें.'' 

“पूण भाऊ, तो अशे कशें करूंक शकता?” 

“आरे, जाच्या हातांत सत्ता आसा, तो किदेंय करूंक शकता. पळय, 
एकमेकाक सादूर करात. आनी तशें किदेंय केलें जाल्यार आमी आसा रे 
फाटल्यान. मात्तूय भियेवपाचें ना. 

“बरे, बरें भाऊ.'? 

“तो उपसरपंच किदें म्हण्टालो.'' सगूणाक ताच्या उलोबण्याबेल्यान अदमास 
आयिल्लो. म्हण ताणेन किदें जालां ताची चवकशी केली. पूण नर्वस जाल्ल्या 
पेमल्याच्या तोंडातल्यान उतर फुटना जालें. “यो सांगता', अशें म्हणून तो ताका 
घरावशीं घेवन गेलो. 

इतले म्हणसर काळोख जाल्लो. ते दोगूय एका आडव्या पडिल्ल्या झाडाचेर 
बसून पुलिसांनी तशें किदें केलेंच जाल्यार किदें किदें करूं येता हे विशी तकल्यो 
लडोवपाक लागले. आनी पुलीस कितले भ्रश्‍्टाचारी आसता तें धरून ते आपले 
पावरीचो कसो गैर वापर करता, दोन नंबर वाल्यांक कशे सामील आसता , आनी 

भापले बंगले कशे भरता, अशा जायत्या विशयांचेर चर्चा जाली. तेन्ना ते 
र्चेतल्यांन पेमल्याक धीर येवपाचो सोडून भंयूच चड दिसपाक लागलो. 

रातचो जेवन किदें जाता तें जाता अशें म्हणून तो मातसो उसरांच न्हिदलो. 
[ण झेम कशीच येनासली. बारां उपरांत ताका मातसोसो दोळो लागलो. 

पुणून रोखडीच ताका कसली तरी जाग आयली. 

पळयल्यार आवय. काळखांतूच फाटल्या दारार रावन पयस कोणाक तरी 
बारीक नियाळटाली. ताणेन आपल्या मोबायलांत पळयलें. रातचें सारकें देड 
जाल्ले. आवय बरोच बगत दारार राबवल्या ते पळोवन तोय लायट पेटोवच्या 
शिवाय तिचे लागी आयलो आनी सवकास म्हणपाक लागलो - 

““किदें गे, कोणाक पळयता?'' 

“कुत्री कोणाक भोकता म्हण पळयतालें. जाल्यार गोठ्यांवशी कोण तरी 
चोर कसो भांबतना दिसलो. परत दिसता काय पळयतालें.'' 

“हृ! गोरू बी कोणय आसतलें. चल न्हीद तूं. 

उपरांत दोगांयनी मातसो परत अदमास घेतलो आनी न्हिंदली. 

पुणून आतां चाळवल्ली न्हीद पेमल्याक कशीच येना जाली. ताका परत 
परत सायबाचीच उतरां आनी ताणें केल्ल्यो करामती ताचे दोळ्यांमुकार येवपाक 
लागल्यो. तो आपल्या नांवाखातीर आनी प्रतिश्ठेखातीर किदेय करूक शकता, 
हें येबजून ताचो जीव अदिकूच अस्वस्थ जावपाक लागलो. 

अर्दबरान सुमार कोणेंतरी जीप स्टार्ट मारिल्ल्याचो ताका आवाज आयलो. 
आनी ती जीप रोखडीच नेटान गेली. कोण काय इतले रातीर आयिल्लो? अशें 
म्हणून तो चिंतीत हातरुणारूच बसलो. 

आचकीत ताका कसली तरी याद जाली आनी तो पट्ट करून उठलो. 
बापायच्या उशाकडलो बॅटरी दिवो घेतलो आनी सवकासायेन गोठ्यावशी गेलो. 
पुणून बॅटरी दिवो पेटयलो ना. आदमासानूच काळखांत चलत रावलो. 

सुमार वरभरान काळखातल्यानूच हळूच येवन तो हातरुणार पडलो. 

दीस जाबच्या पयलींच आवय ताका उठोवपाक लागली. तेन्ना तो जळपल्लेबरी 
जावन गडबडत उठलो. आनी भियेल्लेवरी तिका म्हणपाक लागलो - 

किदें गे, किदें जाले? 

“फाटले बटेन कोणतरी पासयो मारता. बरो काळखांत येयल्लो दोनदा 
रस्त्यार वचून परत हे वाटेन सगूणाले वाडीमेरेन गेलो. ' 

“कोण तो वळखीचो काय...?'' 

“तूच पळय, हो पळय हेवटेनूच येता. 

तशें म्हण्टकीर पेमल्यान ताका आडसाक रावन बारीक पळयलो. तो ताका 
वळखीचोसो दिसलो. पूण कोण तो याद जायना जालो. आचकीत ताची लायट 
पेटली. आरे! पयर पंचायतीकडे आशिल्लो तो हो, होमगार्ड. 

हो आनी हांगां किद्याक पासयो मारता काय? अशें म्हणत तो ताका 
मेळपाक म्हण वाटेवशी गेलो. खाकी कपडे घातिल्ले जाल्यार तो रोखडोच 
वळखुपाचो. आनी लोकांकूय दुबाव मारपाचो. 

तो ताचेकडेन पावच्या पयली शिवाकाकान ताका हटकिलो. 

“आरे बाबा, कोणाक सोदता तूं?'' 

“कोणाक ना. 

“मागीर हांगां भोवता किद्याक ? 

“कोण येवपाचो आसा. ताची वाट पव्ठयता. 

“अशें? अशें?...” म्हणून तो गॅलो. 

पुणून पेमलो दुबावानूच पळयतालो. तो समतो ताका मेळपाक गेलो. 

"किदे भाऊ, आयज तुजी हांगा ड्युटी?” 

आपल्याक पेमलो वळखलो अशें दिसतकीच तो मातसो गडबडलो. पूण 
रोखडोच म्हणपाक लागलो, “ड्युटी? ड्युटी कर्माची. कोण कोण किदें सांगता 
ते बैलावरी करपाचें.'” 

"हय, सरकारी काम म्हणजे कामूच तें. थोड्यांनी फोल्गां मारपाची आनी 
थोड्यांनी मर मर मरपाचें. पूण आयज इतले सकाळी कोण येवपाचे आसा तर?” 

पुणून ताका पेमल्याक जाप दिवपाची नासली. w 12 मुकार गेलो. 

ताका आबूज जाल्लेवरी पळोवन पेमल्यान ताका तौ, किदें करता तें बारीक 
नियाळळो आनी गालांतल्या गालांत हांसून घरावशी परतृषाक लागलो. 

आचकीत तो नेटान परतलो आनी कुरू करून + गक थारयलो आनी 
ताका पळय नासताना, 'चल चल तूं पळ! खंय तरी राव... अशी 
अस्पश्टशी उतरां म्हणून तो नीट चलत राबलो. जणू काय मुकार घडटल्या 
भुयकापाविशी आपूण ताका कांयच सांगू ना. 


तो बरो पयस पाबऽ मेरेन पेमलो ताका पळयत राबलो आनी किदे तरी 
चिंतीत तो घरांत परतलो. 

च्या बी घेवन तो परत भायर सरता म्हणसर एक कोणाली तरी गाडी येवन 
शबली. तो दुबावलो. आनी ते किदें करता ते पळयत खळ्यांतूच उबो रावलो. 

रोखडीच पुलिसाचीय गाडी आयली. फाटोफाट दोन-तीन दुचाकीय आयल्यो. 
पुलीस आयल्या ते पळोवन गांवचे लोकूय किदें जालां तें पळोबपाक जमले. किदें 
जाता आनी किदें चल्लां तें कोणाकूच कांय कळनासलें. 

किदें चल्लां ताचो पेमल्यान अदमास घेतलो आनी कोणा कोणाक फोन 
करीत रावलो. दारांत पुलीस पळोवन घरचींय गडबडली. 

एके गाडयेंतल्यान सायब देंबलो आनी फोटो मारतल्याक कशे कशे फोटो 
'काडपाक जाय ते सांगपाक लागलो. तेन्ना मुकार सरून एका पुलिसान गोठ्यांवशी 

बोट दाखयले. तशें सायबान ताका पेमल्याक आपोवपाक धाडलो. 

पेमल्याक पुलीस व्हरता अशें दिसतकच ताची आवय आकांत करीत 
लोकांक “धाबा, पावा” म्हणपाक लागली. भयणीय भियेवन हेवटेन तेवटेन 

` धांबपाक लागल्यो. खंय तरी गेल्लो बापूस धांवत आयलो आनी आपल्या पुताक 
खंय व्हरता काय म्हण तांचे कडेन झगडुपाक लागलो. पेमलो मात शांत आसलो. 
पुणून तो सायब कसोच आयकना जालो. पेमल्याच्या शर्टाक धरून ताका 
धमकयत म्हणपाक लागलो, “दाखय खंय लिपोवन दवरलां ते. नाजाल्यार तुजे 
सगळें घर-दार उस्तून काडटलो.'' 

“सायब, गरिबाक वगीच किद्याक त्रास करता?'' पेमलो. 

“आमी गरीब जायत, भिकारी जायत. पुणून कोणाचें चोरून खावचेना 
सायबा. तुमी आमका किदें समजता, आमी किदें चोरांशी दिसता तुमका? ' तेन्ना 
पेमल्याच्या बापायन मुकार सरून सायबाक नेटान विचारलें. 

“कोण चोर आनी साब तें तोंडार बरयल्ले आशिल्ल्ये जाल्यार आमकां 
आनी ह्यो खटपटी करच्यो पड़चे नाशिल्ल्यो. तूं चोरूना म्हण्टा मरे, पळय, 
आतांच चोरयेचो म्हाल सोदून काडून दाखयता. चलात रे, घरांत वचून सोदात 
ताच्या. भायर-भितर सगळ्याक पळयात. आयज चोरयेचें सामान घेतलेबगर 
कशेंच वचपाचे ना.'? अशें सायबान म्हणना बराबर पुलीस वगीच हेवटेन तेवटेन 
धांबपळ करपाक लागले. लोकूय दुबावान वगीच पळोवपाक लागले. 

तेन्ना पेमल्याक कसली तरी याद जाली. आनी तो सायबाची भीड धरिनासताना 
मोट्यान म्हणपाक लागलो, “गांवच्या आमच्या लोकांक हांव सांगूक सोदतां, 
ह्या पुलिसांची एक चाल आसता, भायलें सामान हाडून लोकाल्या घरांनी 

लिपचोरयां दवरता आनी तेंच सामान चोरयेचें म्हण कोर्टांत दाखयता. तेन्ना ह्या 
पुलिसांचेर बारीक लक्ष दवरचे. हांव कुळाचो सोपूत घेवन सांगता. हांवेन आमच्या 
फॅक्टरीतली एक तार लेगीत चोरूना. आनी हे म्हण्टा मोटें मोटें सामान चोरला!” 

ताचें तें भाशाण कशें उलोप आयकून सायबाकूय नेट चडलो, ““हयवय, तो: 
सागता तशेंच करात. पुलसांफाटोफाट भोवात. आनी सामान मेळटकीर कोण खरे 
उलयतालो ते थारायात.'' 

इतल्यान घरांत गेल्ले पुलीस रोखडेच भायर आयले आनी म्हणपाक 
लागले, “सायब, घरात काय मेळुना.'' 

“घरांत ना! मागीर खंय दवरलां तें सांग मरे? चल दाखय?'' अशें म्हणून 
पेमल्याक धुकल्लो आनी ताच्या फाटल्यान रावलो. 

“सायब, वगीच किद्याक ही नाटकां करतात. म्हाका धमकयलो म्हण हांव 
वगीच चोरी केल्या म्हण किद्याक सांगतालो?'” | 

इतल्यान कॅमेरा घेवन आनी कोणतरी आयले. 

“हे पळय, आतां पत्रकारूय आले. आतां कोण नाटकां करतालो तें सारके 
कळटलें. तूं म्हाल दाखयना मरे. आता हांव सोदून दाखयता!”” 

अशें म्हणून तो मुकार आयलो आनी वांगडच्या पुलिसांक म्हणपाक 
लागलो, ''घरातं ना मरे आतां भायर सोदुया. ही ती लाकडांची खोप कोणाली 
Ls लमी 

“आमची सायब." 

“आनी तो गोठो कोणाचो?"' 

“तोय आमचोच सायब." 

“हय मरे, चलात तर थंय पळोवया!'' अशें सायबान आत्मविश्वासान 
म्हण्टकीर सगले वगीच दुबावले. आनी जणू चोरी सापडली. अशा हेतान एका . 
मेकाक पळयत वगीच पडले. सगल्यांची वाचाच गेल्ली. 

पयली लाकडांचे खोपींत बाकीरसाणेन पळयलें. दाळून दवरिल्ल्यो शेणयो 
उस्तून भायर मारल्यो. साकांनी दवरिल्लो भुसो, सोण्णां बतून फाफशिलो. तरी | 
कांयच मेळळेंना. तशें सगल्यांनी थोड्या वेळान पुरतें सूऽ म्हणले. | 

आतां सगल्याची फौज कुशीक आशिल्ल्या गोठ्याबशी वचपाक लागली. | 
तेन्ना सायबान कॅमेरामॅन, पत्रकार आनी वांगडा हाडिल्ल्या साक्षिदारांक मुकार 
घेतले. तशे पुलीस बी एक एक बारीक साणेन पळोवपाक लागले. मांडून 

दबरिल्ली लाकडां भायर काडली. त्या लाकडांक पळोवन सायब मोठेपणान 
म्हणपाक लागलो, ' ह्या लाकडांचो पास आसा रे तुजेकडेन ? 

तेन्ना पेमल्याचो बाबा मुकार सरून म्हणपाक लागलो, * सायब, ही लाकडां 
तरी कसली. पावसांत गोरवांखातीर धुंवरी घालपाक म्हण हाडून दवरल्यां तीं.'' 

“बरे, बरें, सकयल ना मरे. आता माळ्यार पळयात. माळ्यार दवरिल्ल्या 
त्या तणांत लिपोबन दवरलां आसतलें. ' अशें सायबान गर्वान म्हण्टकीर दोग 
जाण वयर चडून जें भातयेण आनी थोड्योश्यो पेणयो आसल्यो त्यो फाफडून 
सकयल वड़ोवपाक लागले. पुणून बरोच वगत कायच मेळना तें पळोवन सायबाचो 
चेरो पडपाक लागलो. तशे ताणेन एका पुलिसाक पळयलें. ताच्याय मुखामळार 
आबूज जाल्लेवरी भाव दिसपाक लागले. 

“सायब, कांय ना हांगां.'' पयलो. 

“कांय ना! पळयात, पळयात, सारकें पळयात ? 

“हय सायब, आमकां जाय तें कांय नां हांगां.'' दुसरो. 

“ना! कशें ना जावंक शकता? पळयात पळयात, आडेकडेन सगळ्याक 
पळयात. लागी खंयी खण नेम बी आसा जाल्यार पळयात.'' 

सायबाची ऑर्द आयकून पुलिसांनी वांगडाच धांवपळ केली. 

“सायब, हांगा एक ताजें नेम मारून कवाथो रोवला. 

“अशें? तशें जाल्यार खणून पळयात. थयच आसतलें! ' 

कवाथ्याक खण म्हणणाफुडें पेमल्याच्या बाबाक कच्च जालें. 

“रावा रावात, काय बरो कवाथो म्हजो पाड करशात. हांवच खणून 
दाखयता.'' अशें म्हणून तो खोरे, पिकास घेवन आयलो. पुणून ताचेकडली ती 
बळान आवतां घेवन पुलिसूच खणपाक लागले. 

तेन्ना त्या नेमाभोंबतणी सगल्यांनी गर्दी केली. ते पळोवन सायब तापलो. 
तशे बाकीचे सगले पयस रावले. आनी बारीकसाणेन पळोवपाक लागले. 

एका पुलिसान पेमलो पळत म्हण ताच्या कालसांवाच्या बॅल्डाक फाटल्यान 
घट धरून दवरिल्लो. तेन्ना सगले लोक आपल्याक चोराक कसो पळयतात तें 
पळोवन म्हणलें, “ सायब, सत्य हे सदां सत्यूच आसता. आनी सत्या फाटल्यान 
सदांच देव आसता. आमी केन्ना कोणाचें चोरूना. आनी चोरपाची देवान 
आमकां बुद्दूय दिवना.'” 

“राव, दोनूच मिण्टां राव. हो फोण उस्तीसर राव. मागीर तुर्जे आयकता.'' 

“सायब, भितर किदें तरी आसा!'' एकल्यान पट्ट करून म्हणलें. 

“आसा? काडा-काडात बेगीन. आतां पळोवया तूं कितली शाणेपणा 
करता तो. सत्य जाय मरे तुका? राव दाखयता. 

अशे म्हणनाफुडें कॅमेरामॅन फोटो काडपाचे तयारेन रावले. 

पुणून कुशिल्लो एक साक आनी नाह्लाच्या सोण्णां बगर आनी कांयच वयर 
येना जालें. ते पळोवन सायब इल्लो इल्लो निराश जावपाक लागलो. ताचें तोंड 
पळोवपासारकें जालें. तसो तो वगीच हेवटेन तेवटेन भोवून आनी किदेंय मेळटा 
काय सोदपाक लागलो. आनी खास मर्जेतल्या आपल्या पुलिसांकडेन बारीक 
उलोवन तिडक उक्तावपाक लागलो. 

सायब, लागी ना सो पळोवन पेमलो आयिल्ल्या पत्रकारांक म्हणपाक 
लागलो, “पळयलें हो सायब वगीच लोकांक कसो त्रास करता तो. चोरांक 
सोडून साद्या बाबड्या लोकाक मारून मुटकून वदोवन घेता. आनी उपरांत 
चोरयेची गजाल पॉक करता. हिवूय केस तशीच करपाची ताची येवजण आसतली. 
आनी हें अशें किद्याक लागून करता तें सगल्या लोकांक खबर आसा...'' 

“बरें, ही चोरी कोणें केल्या अशें तुका दिसता? पत्रकार. 

“तें हांव कशें सांगूक शकता. पूण भितरलेच कोणतरी सामील आसपाक 
जाय आनी तें सगलें पुलिसांकूय खबर आसतलें अशें लोक उलयता.'' 

“आरे, किदें करतात तुमी ?'' सायब धांवत आयलो. “हांगा किदें पत्रकार 
परिशद घेता? तो किदे सांगता ताचेर लक्ष दिवनाकात!'' 

“सायब, तुमी मोठो गाजो-वाजो करून सगल्यांक फातोडेर आपयले. पूण 
हांगा एक कुस्कूट लेगीत मेळुना.'' दुसऱ्या एका पत्रकारान विचारलें. 

"हय... म्हणजे... आमकां जशी म्हायती मेळिल्ली ते प्रमाण आमी 
तयारेंत आयिल्ले. पूण ती म्हायती फट थरली. जाता अशें केन्ना केन्ना. 

“पुणून तुमच्या ह्या कारणाक लागून साद्या मनशांक वगीच त्रास जाले. 

"हय. केन्ना केन्ना घडटा अशे. पुणून किदें आसा, आमकां ड्युटी म्हण 
करचेंच पडटा तशे. आरे, सोडात ताका? आनी ताचो तो कवाथो परत लावन 
दियात. पळयलें अशेतरेन केन्ना केन्ना आमचो नाईलाज जाता. तश्यो आमी 
जायत्यो केशी सोडयल्या. पूण ही मातशी काँप्लिकेटेड आसा. पुणून आमची ट्राय 
चालू आसा. आयज ना फाल्यां आमकां चोर सापडटलोच...'” 

अशें किद्याय किदें उलोवन तो पत्रकारांक आनी हेर लोकांक आपल्यावेलो 
आळ धुवपाक लागलो. तरी लोकांनी गदी उणी जायना जाली. लोकांच्या 

नदरांनी पुलिसांविशी*राग चडत आसलो. ताचो अदमास घेवन सायब मुकार 
म्हणपाक लागलो, हें पळयात, हांबेन तुमच्या प्रेमानंदाचेर वगीच दुबाव घेतलो. 
'ताका आनी आता आमी त्रास करचेनात. चल रे प्रेमानंद, घरांत चल. आनी 
(आमका इल्ली च्या कर. चला चलात, तुमीय तुमच्या घरा चलात.'' 
' सायबान अशें म्हण्टकीर सगले पुलिसांक वायट वायट म्हणत वचपाक 
लागले. पत्रकारांकूय किदेंतरी बारीक सांगून तांकाय वाटेक लायले. ताणे बाकीच्या 
| पुलिसांक आनी हेरांकूय धाडले. फकत आपली गाड़ी घेवन एकलोच वाटेर 
वलो आनी कोणाक तरी सांगून पेमल्याक आपोवन हाडलो. 
' आतां पेमल्याच्या मनांतलो भ॑य गेल्लो. पूण दुबाव आसलो. 
“प्रेमानंद, बरोच हुशार आसा मरे तूं. राग धरू नाका आं. केन्नाय किदेंय 
काम आसल्यार यो म्हजेकडेन. जालें तें जालें.'' 
“सायब, तुमी च्या जाय म्हण्टाले नही. 
“च्या, पिवची रे. आतां खंयच्या तोंडात हांव च्या पियेतलो. तुवेन म्हाका 
सगल्यां हुजर लज केली ना. 
| “सायब, हांवेन खंय लज केल्या. जें कदें केलां तें तुमीच केलां. 
““हय, मान्य. पूण हांवे केलें ताचे परस वेलें तुवेन केलें. चोरार मोर म्हण्टा 
ते परी तूं म्हाका वस्ताद सापडलो.'' 
“सायब, भय हो प्रत्येकाक आसताच.'' 
““हय, म्हाकांय भंय आसा. म्हणूनच ह्यो राटावळी करच्यो पडटात नही. 
“सायब, तुमकां आनी भंय!'' 
“म्हणजे हांव मनीस नही तर? 
दोगांयचें तें उलोबणें लोक पयसल्यान पळयताले. आवय तर खळ्यांतूच 
उबी आसली. परत किदें जालें कांयच समजनासलें. सायब तर ताच्या खांदार हात 
दवरून उलयतालो. जणू आदी इतलो वेळ किदें घडिल्लें ते घडूकच नाशिल्लेवरी. 
““बरें तर प्रेमानंद, येता हांव. पूण म्हाका एक सांग. इतलें हें सामान कोणें 
चोरून व्हेलें अशें दिसता तुका? 
“म्हाका दिसून कांयच फायदो ना. तुमकां सगलें खबर आसा सायब. आनी 
` इतल्या लाखांचो म्हाल एके रातीन गायब जावप शक्यच ना. एक तर तो खूब 
पसय पावला. ना तर लगीच आसा. 
ती ताची जाप आयकून सायब गालांतल्या गालांत हांसलो. 

“बरें, आतां काय हांव तुजे वाटेक वचपाचो ना. आनी सामान मेळळ्याः 
लेगीत पळोवपाचो ना. त्या खातीर हे पळय सगल्यांक धांवडायलें. आतां म्हाक 
इतलेंच सांग, तुवेन ती पोटली खंय लिपयली?'' 

“पोटली! कसली पोटली सायब? म्हाका आनी परत घुस्पोवंक सोदतात् 
काय किदें तुमी? म्हाका कांयच खबर ना सायब! खंय आसली पोटली?'' 

“व्वा! बरो हुशार आसा आंऽ तूं...” अशें म्हणून तो गाडयेतं बसलो. 

तरी पेमल्यान वता वता ताका म्हणलें, सायब, पातका सगली पाताळांह 
गेली, ती आनी आतां उस्तू नये. 

तें आयकून तो कांय खीण ताका पळयत रावलो. आनी तकली हालयत 
सोताकूचं हांसलो आनी गाड़ी चालू करून नेटान सुटलो. | 

हेवटेन पेमलो एक झूज जिंकून आयिल्लेवरी नेटान घरांत सरलो. 

आकांताचें वादळी वारें पावसाक घेवन येवचें आनी सगलें झेडपून वडोवन 
उपरांत सगलें शांत जांवचे, ते परी पेमल्याच्या घराचेर आयिल्लें संकश्ट थंड 
पडिल्ले. आनी वादळान जसो घर संवसार फाफशिल्लो आसता, तशीच तांची 
दैना करून ते पुलीस गेल्ले. तें आतां सगलें जाग्यार घालता म्हणसर नाका पुरो 
जावपाचें आसलें. पुणून कांय वेळा पयली पेमल्याक चोर थारावपी गांवचे लोक 
येवन जशें आशिल्लें तशें जाग्यार घालताले. आनी एकाफुडें एक उलयत 
पुलिसांच्यो भानगडी वयर काडीत तांकां गाळी सवताले. 

करता करता ताचे बराबर काम करपी इश्टूय थंय पावले. 

उपसरपंचूय आयलो. आनीकय कोण कोण आयले. 

इतलो वेळ तो एकटो पडिल्लो. असहाय्य जाल्लो. कोण किदें सबतालो 
तितलेंय सहन करतालो. पूण आतां ती परिस्थिती नासली. ताणेन कांयच गुन्यांव 
करूंक नाशिल्लो. ताचेर ते गुन्यांव थापूक पळयताले. पूण तांच्या त्या 
कारस्थानांतल्यान तो सहिसलामत सुटिल्लो. म्हणूनच आतां इल्ले इल्ले लोक 
ताचेफाटल्यान उबे रावपाक पळयताले. ताका धीर दिताले. आनी समजा पुलिसांनी 
रचिल्लें कारस्थान सफळ जाल्लें, जाल्यार इतल्यान लोक छी: थू... करीत 
ताच्या तोंडात शेण घालता आशिल्लें. तो चिंतपाक पडलो; केन्ना तरी आपणें 
इल्लेतरी पुण्य केल्लें ते आजय फळाक आयलें. आपलो देव आपणाक पावलो 
अशें म्हणत तो मनांतल्या मनांत देवाचे उपकार मानपाक लागलो. 

+++ 

आदल्या काळावेलो ब्रिटिश सायब सोता संकश्ट जावन येवचो तसो हो 
आधुनीक सायब व्हड कारास्थान रचून पेमल्याक त्रासांत वडोबपाक आयल्लो. 
पूण कर्म-धर्म सुयोगान तो वाटावलो. उपरांत किदें तें सत्य मुकार येतलेंच 
आसलें. पूण सद्या नांवाची बोंदरां जातली आसली. घडये विनाकारण मारूय 
खावचो पडटलो आसतो. गांवात रावपाक मात्तूय लज उरची नासली. लोक 
खरोच चोर समजतले आसले. अशें चिंतीत तो जेवन आड पडिल्लो. पुणून 
मनांतलो भंय आजूनय बच नासलो. ताची धडधड चालूच आसली. रातभर 
जागरण जावनूय न्हींद लागनासली. मनाची अस्वस्थताय थारनासली. कारण तो 
सायब म्हानालायक म्हण ताची आंदींच नामनां जाल्ली. अशावेळार ताका 
पातयेबन रावप जावपाचें ना. हें येवजीत तो मुकारल्या प्रस्नांक जापो सोदीत 
आसलो. तळमळत आसलो. 

वादळा उपरांतचे शांततायेन आजूनय घर थंड जावनासलें. आवय किदें किदें 
बडबडत आसली. आनी बापूयय अदी मदी तापयल्लेवरी करतालो. तेन्ना तो 
कोणाकोणाचेर तापय काडटालो तें कळपाक मार्ग नासलो. पुणून कोणायची 
संगत करतना मनशांक वळखूंक शीक अशें तो पेमल्याक सांगत आसलो. 

तेन्ना पेमलो कान घट्ट धरून बग्गी पडून आसलो. 

अचकीत ताचो फोन वाजलो. पळयल्यार शलाका. 

आरे! आयज देडाकूच हाणेन फोन केलो. किदे जालें काय? ताका बी 
आथची भानगड कळ्ळी काय? पूण कोण सांगतलो ताका? अशे जायते प्रस्त 
दोळ्यांमुकार आसतना ताणेन फोन घेतलो. आनी उलयत फाटल्या पोरसांत गेलो. 
तो चोर कसो हळू आवाजात उलयत किदें तरी खाजगी उलयता तें पळोवन आवय 
बी ताच्या उलोवण्याचो अदमास घेवपाक लागली. पूण तो मदी मदी हांसतशें 
उलयता ते पळोबन तांचो दुबाव पसलावलो. 

““हॅलो शलाका, किदें जालें. आयज देडाकूच सो फोन केलो? आज सुटी 
बी आसली काय किदें? बाबा, बरो आसा मगो? दिपेश गेलो?'' 
“आरे, सांगता मरे, म्हाका तरी उलोबंक दियशी?'' 
सांग, साग. खय आसा तर तू? 
हांब आजून कॉलेजीतूच आसा. तुका फोन किद्याक केल्लो जाणा? 
तेंच तर हांव विचारता न्ही 
फाल्यां सांजचो तूं बेकार आसतलो ? 
आगो, म्हजी फकाणां किद्याक करता. हांव बेकार आसा म्हण खबर 
आसा नही तुका. सांग, किदें काम आसलें ? 
“फाल्या आमगेर येवपाक मेळटलें? आमी एक ल्हानशी पार्टी दबरल्या,'' 
“पार्टी? कीस खुशीमें?'' 
“किद्याक ती तुका मागीर कळटलें, पयलींच सांगत जाल्यार मजा बतली.'' 
“मजा? म्हणजे असली कसली पार्टी तर ती?'' 
“तू येतलो जाल्यार सांग, तितली माका बेगीन तयारी करची पडटली. लेट 
जाल्यार मागीर तुका वचपाक टायम जातलो,'' 
“बरें बरें, पावता हांव - आनी आयक, म्हाकांय तुका एक मजा सांगपाची 
आसा., 
“कसली ती सांग मरे बेगीन.., तुज्या लग्नाचें बी ठरूना मरे?" 
“लग्नाची गजाल पयली हांव तुकाच सांगतलो.'' 
“मागीर किदें तें सांग मरे तर..,'' ताणें लाडानशें म्हणलें 
अशें फोनार सांगल्यार ती मजाच वतली, तूं कशें म्हाका फाल्याची मजा 
सांगना, तशी हांवूय सांगचोना 
अऽ बरो आसा तूं... 
उपरांत तें उलोप थंयच थारलें, पेमलो आतां उमेदीनसो घरांत सरलो, ताच्या 
मुखामळार आशिल्ल्यो चिंता केन्नाच पयस जाल्ल्यो, 
तो तसोच वचून परत हातरुणार पडलो. वेदोळ ताच्यो चिंता वेगळ्यो 
आसल्यो. पूण आतांची चिंतना उमेदीची आशिल्ली. जी चिंतना ताची जीण 
फुलयताली, ताका ताजो टवटवीत करताली, चिततां चितां तो अदमास बांदपाक 
लागलो. कसले मजेची पार्टी ताणेन थेयल्या काय? घडये ताची शिरबीस परमनंट 
जाली आसपाक जाय, पुणून ती घरांत किद्याक करतलें. आपल्या कॉलेज 
सांगात्याबराबर खंयच्याय हॉटेलांत दबरतलें. आनी ही पार्टी तर घरगुती. तिवूय 

आपल्याक घरा पावपाक उशीर जायत म्हण बेगीन दरवता म्हणल्या. मागीर 
कसली पार्टी आसतली. ताणेन ताका ताच्या लग्नाची गजाल विचारिल्ली. 
म्हणजे ताचें लग्न बी थारूना मू? हयवय. तशेंच जातलें. आता ताची पिराय 
लग्नाची जाल्या, ताणेत हिशोब घालून पळयलो. आपल्याक एकोणतीस जाल्यां 
म्हणजे ताका पंचवीस जातली. आनी चलये भुरग्याची तिच तर सारकी लग्नाची 
पिराय. तें बरें शिकलां, बरी शिरवीस आसा. दिसपाकूय बरें आसा. सभावान 
सामकें सादें, वागणे एकदम घरंदाज. अशे चलयेक जोडिदार बरो गावतलो. ताचे 
मामा, काका बरे आसात. ताणींच बरोसो भुरगो पळयला आसतलो. ते खोशयेन 
पार्टी दवरल्या आसतली. मागीर अशा तांच्या खोशयेच्या प्रसंगार आपणे वचप 
आनी कसल्याय कारणान तांचे उमेदींत मिठाचो खडो जावप ताका मान्य नासलें. 

हय. तो ताची जायतीं वर्सा सपना पळयतालो. तें आपल्याक सांगातीण 
म्हण लाबचें, आपले जोडिदार जांवचे अशी ताची खूब इत्सा आसली. पूण तें 
आपले परस खूब शिकलां. चड पगाराची शिरविस आसा, एक सोबीत व्हडल्या 
बंगल्यांत रावता, मोठ्या शारांत रावता, शेता-भाटांत कश्ट करपाची मात्तूय 
संवय ना. मेहनत म्हण्टा ती किदें ताची जाण ना. असले नाजूक चलयेची आपणे 
अपेक्षा करप म्हणजे पिशेंपणाचें हें तो जाणा आसलो. पूण मन मानून घेवपाक 
कशेंच तयार जायनासलें. तें ताका शलाका ताचेंच म्हण सांगतालें. अशा वेळार 
तो ताका परत परत समजायतालो; ताची अपेक्षा धरप सोड. तुवेन तर ते विशी 
एक जरी उतर ताचेकडेन काडलें जाल्यार तें तुका खोटावन धांवड़ायतलें, तें आतां 
जें तुका एक बरो इश्ट म्हण मानता तसोच राव. तीच इश्टागत बरेभशेन निबाय, 
ते इश्टागतीचो गैरफायदो घेव नाका. आरे, तूं ताचे मुकार एक गरीबूच भुरगो नही, 
तर जाच्या घरांत बाराय म्हयने दळडीर पुजलां असलो भिकारी, आनी एके 
राजकुंबरीक हातासपाची सपनां पळयता? तसली सपनां फकत काणयेंतल्या 
म्हातारे पोरान पळोवप ना जाल्यार सिनेमातल्या गरीब पूण राजबिड्या हिरोन, तूं 
ताचे मुकार खंयच लागना. मागीर ताचें लग्न थारल्यार तुका रे किद्याक दुखले ? 

आड पडिल्लेकडेन मात तरी दोळो लागतलो अशें तो चित्तालो. पूण 
दोळ्यांचो पापण्यो बंद जाल्योच ना. 

इतल्यान लागीच कोणागेर तरी स्पिकर वाजपाक लागले. खंय किदें आसा 

ताचो ताका मात्तूय अदमास येना. ताणें रोखडोच आवयक उलो केलो. 

र “आवय, कोणागेर किदें वाजता गे?'' 

“भाई, पंढरील्या चल्याचो बर्थडे रे. तुका मागीर आपयला, ' आवयच्या 
बदला ताचे भयणीनून जाप दिली. 

बर्थ डे म्हण्टकीर तो आपशींच भूतकाळांत गेलो. ताच्या भुरगेपणांत सहजा 
तशे कोणाचे बर्थ डे साजरे जायनासले. एक देसायागेर आनी दुसरो गुरुजीन 
आपल्या भुरण्यांचो वाडदीस मनयल्लो. सगल्या लोकांक केक, च्यॉकलेटी बी 
दिल्ल्यो. तेन्ना गुरुजी फोगोट्यो लावपाक आपणाकडेन दितालो हाची ताका याद 
जाली. आनी शलाकाचो बर्थ डे केन्ना हाची तो उमळशिकेन वाट पळयतालो. 

अचकीत लायट पेटिल्लेवरी ताका कसली तरी यातद जाली. 

आरे! आयज सव्बीस तारीक, म्हणजे फाल्यां सत्तावीस फेब्रुवारी. आनी तो 
दीस म्हणजे, शलाकाचो वाडदीस! आतां ताका कळळें, शलाकान ताका आपल्या 
बर्थ डेक आपयला. तो आनी मागीर हातरुणार रावलो ना. तसोच उठलो आनी 
उमेदीन वगीच पासयो मारपाक लागलो. 

वाटेरूच ताका कांता गावलो. 

“आरे कांता, खंय चल्लो. येता म्हजे वांगडा ?'' 

पुणून तो ताका दुबावानसो पळोवन वगीच रावलो, 

“आरे, फाल्यां हांव मडगांव वचपाचो आसा. तू बेकार आसा जाल्यार यो 
म्हजे वांगडा, तुका एक मजा दाखयता.'' 

“नारे बाबा, फाल्या म्हाका काम आसा.” ताणें मुद्मूच सांगलें. 

“बरे, आतां खंय चल्लो तर तूं?'' 

“खंय ना. असोऽ सकयले वटेन वतां. '' 

“ह्यो गरयो घेवन खंय बांदार वता मरे, राव हांवूय येता. पयर तुवेन बरी मोठी 
मल्ली धल्ली खंय मरे. आमकां वांसूय दाखोवप ना मरे!'' 

“हे ऽ बारीक मल्ले चिकलो तो.” 

“पूण आयचें किदेंय मेळळ्यार सकाळी म्हाका मात दी आं.” 

“तुजेकडेन आसा गरयो कितल्यो. हाड आनी मांड मरे.” 

“तर्शे जाल्यार राव तर, हांबूय येता. '' 

उपरांत दोगांयनी जिती हांयसा लावन गरयो मांडल्यो आनी परतले. 

आतां सक्काळी उठून त्यो गरयो काडपाचो हुस्को आसलो. पुणून पेमल्याक 
आनीकय एक हुस्को आसलो तो फाल्यां मडगांव वचपाचो. ते खातीर ताका 
बरीच तयारी करपाची आसली. 

सक्काळी उठून दोगूय बांदार गेले. पळयल्यार पेमल्याचे एके गरयेक एक 

मल्ल लागल्या. चड मोठी नासली, तरी सादारण हातभर आसली. दोगांयनी 
तकालस करून ती वयर काडली. ती पळोबन तो एकदम खूश जालो. मल्ली 
म्हणजे साव्या उद्कांतलो इसवण अशें लोक समजतात. आनी तें नुस्तें तशें 


| रोखडेच पिड्यार जायना. किदेंय जांब ताका मडगांव वचपाचें निमित्त मेळिल्ले. 


कांतान बरे पीस मारून ताका ती मल्ल बारीक करून दिली. 

उपरांत तो बेगीनूच भायर सरून मडगांव गेलो. 

बरोब्बर अडेच वरांचेर पेमलो शलाकागेर पावलो. 

पळयल्यार गुरुजीच्या पांयांक कोणतरी तेलशें चोळतालो. 

पेमल्याक पळोवन गुरुजीच्या मुखामळार वांगडाच उमेद फाकली. आगो 
रोजीबाय, प्रेमानंद हो पळय नुस्ते घेवन आयला. तें मातशें व्हरून फ्रिजांत दवर!”' 

गुरुजींची ती उतरां आयकून पेमल्याक अजाप जालें. आरे! हांवेन नुस्ते 
हाडलां म्हण हाका कशे कळळें! 

“किदें रे प्रेमानंद, कितली वाट पळोवची तुजी? तुज्या त्या साव्या नुस्त्याचो 
बांस परत परत नाकाकडेन येतालो. यो यो बस.” 

इतल्यान रोजीमांय आयली. तिचेकडेन ताणेन बॅगांतली प्लास्टीक पिशवी 
काडून दिली. ती घेतना तिणेन दोन-तिनदां वांस घेवन पळयलें आनी घेवन भितर 
गेली. ती बांस घेता तें पळोवन पेमलो वगीच दुबावल्लो. कारण रोजी मांयचे नाक 
बरेंच पावरफुल्ल आसा हें ताका खबर आसलें. 

“प्रेमानंद, वाड्यावेले लोक बरे आसात मरे, काका बी?” 

“हय. तुमी कशें आसात? 

“फोर्त! आनी आयज तुज्या नुस्त्याच्या बांसान आनी बरो जातलो. बरें, किदे 
घेता? आगो, हाका इल्ली कोला हाड पळोवया. वतान तापून आयला तो. 

तेन्ना पेमलो समजल्लो, शलाकाच भायर सरतले म्हण. पुणून रोजी मांयच 
ग्लास घेवन आयली. आनी ताची खबर बी घेतली. 

रोखडोच गुरुजीक तेल लावपीय गेलो. उपरांत ते दोगूच उल्ले. गुरुजी ताका 
किदें किदें विचारतालो. किदें किदें सांगतालो. पुणून ताका त्या घरांत बर्थ डे पार्टी 
बी आसा अशें मात्तूय वातावरण दिसनासलें. अचकीत ताका याद जाली आनी 
ताणेन गुरुजीक विचारलें, “तुमचो दिपेश खंय दिसलो ना? 

“आसा आसा, येतलो. हथंय मामागेर गेला. आयज सांजे वचपाचो तो. 
म्हजेखातीर दोन दीस सुबेज रावलो. दोगांय निक्तीच गेल्या. येतली. बस तूं. तुका 
बचपाची गडबड ना मरे?'' अशें म्हणत हातातलो पेपर उगडलो. 

पुणून तो हांसलेशें करून वगीच रावलो. 

इतल्यान कोणतरी एक लांब रूंद तरणाटो एक बॉक्स घेबन भितर आयलो. 
पेमल्याचेर नदर मारून, हो आनी कोण काय अशें पळयत भितर गेलो. ताका 
पळोवन पेमल्याच्या मनांत असंख्य प्रस्न निर्माण जाले. 

तो रोखडोच भायर आयलो. तेन्ना गुरूजीन म्हणलें, ' हाका बळखता 
तू?” | 
तेन्ना दोगूय एकामेकाक पळयतूच उरले. दोगांकूय वळख मेळनासली. 
““आरे हो प्रेमानंद. तुका ल्हान आसतना चुन्ना, कणेरां हाडून दितालो 
तो...” गुरुजीन ताका आदली सगली याद करून दिली. पुणून ताका कांयच याद 
जाय नासलें. तरी तो बळखल्लेवरी करून दाखयतालो. पेमलो मात. ताका दिपेश 
म्हण सारको वळखल्लो. दोगांयनी एकामेकाक सहज हात दिलो. पूण तातूंत 
घटसाण नासली. 

दिपेश आयिल्लो तसो रोखडोच परत गेलो. ताचें तें भारदस्त व्यक्तीमत्त्व 
पळोवन पेमल्याक सोताचीच कीव आयली. फक्त बावीस-तेवीस वर्सांच्या त्या 
भुरग्यामुकार आपूण सामको चिल्लर कसो ताक दिसलो. 

रोखडेंच शलाका भितर सरलें. ताकाय पळोवन तो आबूज जालो. ताचो तो 
शृंगार पळोवन आनी आपलेबराबर ताची तुळा करून एकदम निरशेलो. अशे 
तरेच्या ह्या रूपवतीची आपूण सपना पळयता, तो आपूण खरोच पिसो आसतलो . 
अशें येबजीत ताच्या मनांत सोताविशी न्युनगंड वाडत राबलो. 

“आरे तू पावलो! बरो बेगीन आयलो मरे? शलाका. 

पुणून ताच्या तोंडातल्यान उतरूच फुटना जालें. 

“बस आं, रोखडेंच येता.'' अशें म्हणत ते हातांतलें सामान सांबाळीत गेले. 

तशें पेमल्यान आपूण हाडिल्लें गिफ्ट हातांत घेतलें. 

ते रोखडेंच दोन ग्लास ज्यूस घेवन ताचे सामकार बसलें. तेन्ना पेमल्यान 
हातांतले गिफ्ट ताचे मुकार धरले, “हॅप्पी बर्थ डे!” 

“आरे! तुका कशें कळळें? म्हणजे म्हजें सरप्रायज फुकट जालें. हांवेन 
म्हज्या प्रोफायलात जल्म तारीक काय बरोवना.'' 

पुणून तो वगीच रावलो. आपणाक जल्म तारीक कशी याद उरली तें आनी 
तो सांगपाचे भानडींत पडलो ना. 

“आमी तशी पार्टी बी दवरू रे. आमच्या आमीच आनी लागचें फ्रेंड 
सर्कल. आयज दिपेश पुण्या वता नही म्हण तोच सेलेब्रेट करूया म्हणू लागलो. ४ 

ताची ती उतरां आयकून आपूण घरचो आनी लागच्या फ्रेंड सर्कलांतलो हें 
कळटकच ताच्या जिवाक बरें दिसलें. म्हणजेच शलाका ताका परकी समजनासलें. 

“आमच्या दिपेशाक मेळळो मरे तूं? तो आतां पयलीचो लोलो उरूना आं. 
तो आतां बाँक्सींगेत कॉलेज लेबल स्टेट चॅम्पियन जाला. यो ताच्या रूमांत 
पळय, कितली इनामां मेळयल्या ती ताणेन. ताका ही पार्टी हॉटेलांत दवरपाची 
आराली. पूण म्हणलें बाबा बरो ना नही, म्हण हांगाच दवरूया. तूं आयलो तें 
म्हाकां बरे दिसलें आं!...'' 

उलयता उलयता ताणेन दिपेशाचो रूम दाखयलो. जायत्यो ट्रॉफी, मॅंडलां, 
फोटो लावन दबरिल्ले. ताचे विशीय म्हायती दिली. तेन्ना शलाकाच उलयतालें 
आनी पेमलो फकत तकली हालयतालो. 

अचकीत शलाकाक कसली तरी याद जाली आनी उसळिल्लेबरी तें म्हणपाक 
लागलें, ' आरे, तूं कसली तरी मजा सागतलो म्हण्टालो नही रे, आतां सांग मरे. 

“मजा! ना. ना. कसली मजा? हांव वगीच... 

“हे$ तूं काल सांगी आं म्हाका. हांगा सांगपाक लज दिसता जाल्यार चल 
बयर या... बाबा,कोणय आयल्यार उलो कर आं, आमी वेलया हॉलांत बता. 

“नाका नाका, हांगाच सांगता. किदे मजा जाली ती बाबाकूय कछुनी. 

“म्हणजे, अशें किदें घडलें तर? 

“आमचे फेंक्टरींत चोरी जाल्या न्ही. ते चोर कोण ते मेळना. त्याखातीर 
थंयचो इन्स्पेक्टर आमकां कामगारांचेर दुबाव दवरून सतायता. तेन्ना आमचेंय 
कड़लें हांबेन तर चडूच विरोध केलो. तेन्ना दोगायचो वाद जालो. ताका तो 
अपमानसो दिसलो आनी ताणेन म्हाका चॅलेंज दिली. म्हाका भितर वडोवन मार 
घालपाखातीर ताणेन किदें केलें जाणां, तसलेच सामान एका स्क्रॅंपवाल्याकडल्यान 
घेवन आमच्या गोठ्यांत हाडून रातच्या दोनांक सुमार दवरलें. तेन्ना आवयक 
कसलो तरी आवाज आयलो म्हण तिणेन म्हाका उठयलो. हांव दुबावान वगीच 
सगळ्याक भोंवलो. गोठ्यांतल्या माळ्यावेलें भातयेण कोणेतरी हालयल्लें आनी 
दोन चार काडयो सकयल पडिल्ल्यो. तेन्ना हांवेन माळ्यार पळयलें. जाल्यार एक 
साकभर सामन आसा. हांवेन आनी वेळ केलो ना. काळखांतून तो साक देंबयलो. 
बरोच जड आसलो. पन्नाशेक किल्लांची तांब्याची व्हिला बी आसली. तीं 
सगली फाटल्यान लागीच आशिल्ले एके रायणींच्या भुर्येरात इल्ली इल्ली 
घातली आनी तो साकूय भितर घातलो आनी लागीच आशिल्लो पानांचो पत्रो 
फाफडून कोणाक कांयच कळचेना अशें करून दवरलें. 

““मागीर, पुलीस आयले तर चेकिंगाक! !” शलाका. 

““फातोडेर हजर! पयली जायती नाटकां केली. म्हाका चोर थारायलो. पुणून 
ते सामान तांकां खंयच मेळळें ना. निमाणे तो सायब तोंड वाकडें करून गेलो. 
म्हजेकडल्यान काडून घेवपाक जायतो यत्न केलो. पूण हांव वगीच रावलो.'' 

“तुमी ही गजाल पेपरार घालपाची. ` 

“ज़ायते पत्रकारूय आयिल्ले. पुणून सायबान तांकां किदें सांगलें देवाक 
खबर. आयज पेपर पळयल्लें. पूण तशी कांयच बातमी येवना. 

“तुबेन तांकां सांगपाचे नही, अशें अशें पुलिसांनी केला म्हणून. E 

“च्ये! वेल्यान तो पुलिसांक आयतो सापडटलो आसलो.  गुरुजीन मदीच 
तोंड उगडलें. “तुवेन बरीच शाणपणां केली आं!'' 

“'केदें व्हडलें संकश्ट आयिल्लें जाणा म्हजेर. सामको दबावान आसलो. 
आतां तुकां सांगतकीच मन मातशे हलकेशें जालें. हांवेन ही गजाल आजून 
घरच्यांक लेगीत सांगुना. फर्स्ट टायम सांगलां ते तुमकां. 

““खऱ्यानीच दुश्ट मरे तो इन्स्पेक्टर. तें सामान मेळिल्लें जाल्यार तुका 
त्रासांत उडयतलोच आसलो. तुजें नशीब बरें म्हण सालवार. शीऽ कितली 
भयानक रे ही गजाल, आनी कितलो भंयानक तो मनीस! पळय तुजी गजाल 
आयकतनाच म्हज्या आंगार काटो आयलो. राव आं, तुका किदेंय खावपाक 
हाडटा.'' अशें म्हणून शलाका किचनांत गेले. 

रोखडीच कोणतरी एक बायलमनीस मुकारल्यान आयली. तेन्ना पेमल्यान 
वळून पळयले; पळयल्यार, हॅल्थांतली लता मॅडम. येवन आपली सँडल स्टँडार 
दवरताली. बरी साडी न्हेसून दोनांय हातांनी किदेंतरी घेवन आयिल्ली. तिका 
पळोवन पेमल्याच्या मनांत प्रस्न आयले. ही आनी हांगा किद्याक आयल्या 
काय? तिका कोणें आपयल्या काय? हांगा कसलें काम आसा काय तिचें? 
शलाकाक सांगचें पडले, चड़ लागी करू नाका म्हण. पळय, कशी नटी कशी 
आयल्या ती. 

ती नेटान भितर आयली. आनी पेमल्याचेर नदर पडनाफुडें अचकीत थारली. 
पयली आबूजः जावनशें ताका पळयलो. आनी उपरांत तिच्या दोळ्यांनी इल्लो 
इल्लो राग वाडत रावलो. करता करता ती पेमल्याक खांब काय गिळूं अशेतरेन 
पळोवपाक लागली. 

“आरि, तूं हांगा किदें करता?'' अचकीत तिका रागान आवाज फुटलो. 

“शलाकान आपयल्लो... 

“शलाकान ? 
“हाय, हांची चली तें. निक्‍तेंच भितर गेला. 
“शलाका55 भायर यो पळोवया... हाका तुवेंन घरांत किद्याक घेतला? तूं 
, बळखता हाका? आगो, एक नंबरचो चोर हो. पयली धांवडावन घाला ताका! 
“मम्मी! चोर नही तो. आमकां ताची सगली गजाल खबर आसा.”' 

आपल्याक चोर म्हण्टकीर पेमल्याचो राग एकदम मस्तकाक मारिल्लो. 
पुणून शलाकान तिका 'मम्मी' म्हण्टकीर ताची शिरंतरांच गळसणली. आनी तो 
बांगडाच आबूज जावन उठून उबो रावलो. 

आगो शलाका, तुका कांयच खबर ना. हो फकत चोर न्ही, गुंड लेगीत 

- आसा. फाटले दोन-तीन दीस तो पुलिशेंतूच आसलो. चल चल, पयली 
धांवडायन घाला ताका. आनी तुका रे ह्यां घरांत येवपाचो धीर कसो जालो ? 

“मम्मी, खरेंच तो तसो ना. हांव ल्हानपणासावन वळखता ताका. बाबाचो 
बरो विद्यार्थी तो. 

“आगो, तूं ताका मात्तूय वळखना. म्हाका ताची सगली पाळां-मुळां खबर 
आसा. तो कसलो मनीस तें म्हजे इतलें आनी कोणाकूच खबर आसचेना.'' 

तिचें तें उलप पेमल्याक कशेंच सहज जायनासलें. ताका तिचो सभाव आनी 
बागणें बरे तरेन खबर आसलें, आनी वेल्यान तीच ताका उणाक लेखताली. पुणून 
पेमल्यान तोंड उगडल्यार परिस्थिती हाताभायर वतली आसली. 

“मम्मी, खरेंच गे... पेमल्याचो जातलो अपमान शलाकाक सहन 
जायनासलो. तरी तें तिचेमुकार आवाज चड़ोबंक शकनासलें. ताचो सभावूच 
मवाळ आसलो. 

“शलाका, तूं ताका भायर चल म्हण सांगता काय ना. काय हांव आपोब 
पुलिसांक? पुलीस तेवटेन हाकाच सोदीत भोंवता आसतले.'' 

“लता, मातशें आयक तरी... आतां गुरुजी मदी पडलो. ‘आगो, तो 
तसलो नही. हांबेनूच ताका आपोवन घेतिल्लो...'' 

पूण म्हाका हो मंनीस ह्या घरांत नाका नही! ह्या मनशान एक आनी दोन 

फावटी न्ही तर शंबर फावटी तरी म्हजी लज काडल्या आसतली. पावला 
_ पाबलाक म्हजो अपमान करीत आसता. हांव किदें हाच्या ताटांतले काडून खाता 
` काय म्हण बिचार ताका. आनी असल्या मनशाक तुमी घरांत बसोवन घेता?'' 
ती आपल्या उलोबण्यांतल्यान आपली बाजू मांडटाली आनी असहाय्य 
जाल्लो पेमलो तकली सकयल घालून बगीच आसलो. ताका किदे उलोवचें 

आनी किदें करचें कांयच समजनासलें. तो आपली बाजू मांडूकच शकनासलो. 
निरजाप जावन तिच्या पांयाकडेन लोटांगण घालपा इतलो गुन्यावकार कसो 
जाल्लो. 

ती आपलें तें कशेंच सोडिना, तेन्ना शलाका ताका किदें तरी सांगूक सोदी. 

“प्रेमानंद 

पुणून तो मुकारलें कांयच आयकूंक रावलो ना. आपलें बॅग उखलून नीट 
चलत रावलो. तेन्ना मनांत आसून लेगीत तें ताका आडावंक शकलें ना. तो 
अपमानीत जावन वतना पळोवन ताच्या दोळ्यांनी आपशींच दुका भरली. ती 
भायर सरून वतच्या पायली तें नेटान आपल्या बेडरूमांत वचून उशांत तकली 
मुंगरून मुसमुसून रडपाक लागलें. 

गुरुजीचीय तीच गत जाल्ली. ताचो जाल्लो अपमान सोतांचोच जाल्लेबरी 
ताका दिसलें. आनी जड मन करून आपले कुडींत वचून तकली लावन बसलो. 

रोजीमांयन सगली गजाल पळयल्ली. पुणून तिचें कायच शाणपण चलचेना 
अशें दिसतकीच तोंड वांकडें करून वगीच रावली 

पुणून लता मॅडमीन झुजारमळावेल्यान एक व्हड दुस्मानाक पांय फाटीक | 
बांदून पळपाक लायल्लेबरी आनी झूज जिंकिल्लेवरी तिच्या आंगांत बळ चडिल्लें. | 

गुरुजी आनी शलाका मात असाह्य जाल्ली. तांकां ती दोगांय एकमेकाक | 
वळखता हें लेगीत खबर नासलें. तांचें खंय किदें जालां, आनी किद्याक वायटपण | 
जालां. तेंच खबर नासले. आनी विचारतले म्हणल्यार लतान तांकां उलोबपाक | 
फुरसतूच दिवनासली. येवन एकपात्री नाटकशें करून तिणेन पेमल्याक धांवडायल्लो | 
तें लेगीत कांय खिणाभितरूच घडिल्लें. 

तकली सुन्न करून गुरुजी एका रूमांत बशिल्लो. जाल्यार शलाका आपल्या | 
बेडरूमांत जें किदे घडिल्लें ताची जाप सोदतालें. खरें म्हणजे आपणे प्रेमानंदाक | 
आडावपाक जाय आसलो. पूण तें ताका आडावपाक किद्याक शकलें ना. हाची | 
जाप ताचे कडेन नासली. तेवूंय असहाय्य जाल्ले. मम्मीच्या निश्ठूर निर्णयामुकार 
तें आपल्या मनशाचोय बचाव करपाक शकलें ना. हें अशें किद्याक घडलें? आनी | 
आतां प्रेमानंदाचो राग निवळावपाखातीर, ताची समजूत घालपाखातीर आपूण | 
ताका फोनूय किद्याक करूंक शकना. इतलें आपूण शक्‍तीहीन करें जालें? अशें. 
चिंतीत आपले दुर्बळतायेक दोश दीत राबले. | 

अचकीत ताका आपणाक सकयल कोणतरी उलो मारता अशें दिसलें. ते | 
बराबर तें बेगिबेगीन उठले आनी आपली दुकां पुसून मुखामळ निबळायलें. ताची | 

आई ताका सोडून गेल्या उपरांत आनी ही नवी मम्मी घरांत आयिल्लेपासून ताका 
अशें सोताकूच समजावन, सोताच तयार जावन, धिटायेन नव्या नव्या प्रसंगाक 
तोंड दिवपाची संवय जाल्ली. 

ताणेन कान उबे करून सारको अदमास घेतलो. पळयल्यार रोजीमांय ताका 


कोणतरी आयल्यांत म्हण सकयल आपयताली. 


तशें ते दुबावानूनच बेगिबेगीन दार उगडून भायर आयलें. 

पळयल्यार, आमंत्रीत केल्ल्यो दोन इश्टिणी आयिल्ल्यो. तांकां पळयतकच 
ताचें मन एकदम हलकें जालें. कांय खिणां आदीं घडिल्लो वायट प्रसंग विसरायेर 
घालून तांकां उबेभरीत येवकार दिलो. तांच्या गळ्यांत गळो घालूंक जणू दोगांकूय 
घट्ट पागडी मारली. एक इश्टीण तर ताका चार-पांच वर्सा उपरांत भेट्टाली. ताका 
ताणेन चडूच घट धरलें. आनी खोशयेची दुकां कशी दाखयत निक्त्याच घडिल्ल्या 
प्रसंगाचे दुख्ख आपल्या व्हांवतल्या दुकांतल्यान हलकें करीत रावले... 

पेमलो अपमान गिळून आनी आपणाचेर जाल्लो तो व्हड आघात विसरून 


' घरा आयिल्लो. पूण खरेपणी तो कांयच विसरू नासलो. आनी अपमानूय गिळूक 


शकुनासलो. ताका घराकडेन, गांवांत तशें कांयच दाखोवन दिवपाचें नासले. 
म्हणूनच पोटांत दूख दवरून ओटांर सूख हाडटालो. खरें म्हणजे त्या प्रसंगाचे 
घुवळींत तो केन्ना घराकडेन पाबल्लो तें ताकाच कळू नासलें. 

तो घरा पावनाबराबर आवयन तोंड उगडले, “आरे, तूं खंय गेल्लो? 
आमकां हांगा वगीच हुस्को जाता. 

“पूण हांब सांगून गेल्लो नही, मातसो टायम जातलो म्हण. ' 

“हय. आतां रात कितली जाल्ल्या जाणां?'' 

“खंय गे. आजून आठ लेगीत जावना.'' 

“आठ म्हणल्यार किदें कमी जाली? सद्या तुजे दिसूच पयली वायट आयल्या. 
किदे किदें नाका जाल्ले आयकूक येता झानी जीव वगीच खासावीस जाता." 

““आगे, तूं किद्याक भियेता? किदें जातलें ते हांव पळयतलो. कोण किदे 
सांगता तुका? कोणाचेंच आयकुपाची गरज ना. हांवेन कोणाचेंच कांय वायट 
करूना. कोणाचें चोरल्यार, खाल्ल्यार म्हाका भंय! 

“भाई, आयज तुका खूब जाण सोदपाक आयिल्ले. पूण तुजो फोनूच 


. लागनासलो. सगूण आनी आत्तां लेगीत परत आयल्लो.'' 


““लागनासलो? आंऽ हय. चारा उपरांत हांवेन फोन बंदूच करून दवरिल्लो . 
हो पळय आजूनय बंद आसा.'” अशें म्हणून फोन चालू केलो. 

““भाई, तुज्या कामावेल्या लोकांची फाल्यां फोण्यां मिटींग आसा खय. 
तुका येनाबराबर फोन करपाक लायला.'' 

“आसूं. फोन बी कांय करपाचो ना. किदें जाता तें जांव. वगीच बोल्यांतले 
पयशे मात होगडावपाचे. फायदो मात कुस्कुटाचोय ना. | 

तो अशें म्हण्टा थंय आसा. कोणेतरी कामगार इश्टान ताका फोन केलो. 

पूण तो घेवं काय नाका, अशें बरोच वेळ चिंत आसताना फोनाची रिंग 
वाजून सोपली. पूण ताका परत फोन करसो दिसलो ना. 

रोखडोच परत फोन वाजलो. हो मात दुसर्‍या इश्टाचे आसलो. 

तेन्ना ताचो फोन ताका घेतल्या शिवाय रावूंक जालें ना. 

“हेलो राम, किदें जालें रे? सायबान गळफास लायलो काय फॅक्टरीक उजो 
लागलो रे?'' ताणेन बेजारूनशे विचारले. 

“आरे पूण, हें तुका कशें कळळे!'' 

“म्हणजे अशें किदें घडलां तर!'' 

“आरे, आमच्या पात्रांवाच्या मेवण्याची आमचे फॅक्टरी कुशीक ती फॅक्टरी 
आसली नही, तिका उजो लागला. 

“आ! ती प्लास्टीक पिशव्यांची फॅक्टरी मरे. तिका उजो लागल्यार मोटो 
पेट्टलोच. तिका केन्ना तरी उजो लागपाचोच आसलो. 

“हे 5 पेमल्या, तुवें बी उजो लावना मरे!” ` 

एँ! अशें किद्याक म्हण्टा रे तू? 

नही. हावे सांगच्या पयलींच तुंका उजो लागलो म्हण कशें कळ्ळे?' 

'हांवेन अशेच म्हणिल्लें. तिडकीन. पूण तुका म्हजो दुबाव किद्याक 
आयलो? तुमकां सगल्यांक हांच चोर, फटींग, नागवणो आनी उपद्रवी कसो. 
दिसता काय किदें रे? काय म्हाका खऱयानीच मवाली बी समजना मरे तुमी?” 

“नारे, हांवेन वगीच फकाणांनी म्हणिल्लें तें. ' 

'फकाणांनी म्हणू वा आनी कशें. कोणायचें वायट घडटा, तेन्ना हांवच 
तुमच्या दोळ्यांमुकार येता काय किदे रे?” 

` 'खऱ्यानीच रे फकाणांनी... बरें चूक जाली म्हजी.'” 

आरे, दुसऱ्याच्या मनाचो मात तरी विचार करूंक जाय मरे.' 

“बरें बाबा, सॉरी. परत अशें केन्नाच म्हणना तुका. साँरी सारी...” 

“बरें, तें आसूं. इतल्याच खातीर फोन केल्लो काय आनी किदे आसले? 

“ना. म्हणजे... हेंच सांगपाक...'” 

““तरी म्हण्टा, हांव आता येतना दोन फायर ब्रिगेडीच्यो गाडयो नेटान गेल्या. 
त्यो खंय गेल्या काय म्हण हांव चित्तालो. आसू रे, उजो लागू तांच्या फॅक्टरींक. 
ते किदें आमकां पोसूंक आयल्या? आमकां झरोवन झरोवन खावपाचे आनी 
_ आपली पोटां भरपाची. आनी उजो लागलो म्हण तांकां कांयच लुकसण जावपाचें 
ना. लाखाचें जळळयार पांच लाखांचे इन्सुरेंस घेतलें. तांची चालूच आसता 
तसली. सगळे एकमेकाक फितूर आसता रे. लुकसाण जाता तें आमकां. बेकार 
उरता आमी. आनी तांच्या आंगलट किर्देय येताशें जाले, म्हण्टकीर आमच्या 
सारक्यांक बोटां दाखोवपाची. आमचो कोण वालीय नासता आनी बलीय नासता... '' 

“अं. आनी हे रे, फाल्या कॉम्रेडान फोण्यां आपयल्या खंय मरे.'' 

“आसू. झक मारू. हांव येवचोना. जाता तें जांब!' 

“तशे जाल्यार हांवूय वचना तर. आमच्यो काजू वर्सुपाचो आसा.'' 

“बरें तर, फाल्यां उलोबया. आजून न्हाबुना हांव.'' 

अशें म्हणून ताणेन फोन बंद केलो. पूण रोखडीच परत रिंग वाजपाक 
लागली. आतां मात ताका फोन घेवपाचोच नासलो म्हण ताणेन फोन कोणाचो 
तें लेगीत पळयलें ना. तुवालो घेवन नीट न्हावपाक गेलो. 

न्हांबन येवन पळय जाल्यार, ताच्या इश्टांची पाच-स मीस-कॉलां आसली. 
पूण ताच्या थकिल्ल्या जिवाक एकल्याकय परतो फोन करीन दिसलो ना. तो 
जेबलो आनी जीव सोडून हातरूणार पडलो. 

ताची कूड एकदम थकिल्ली. जिवाक सामकें पुरो जाल्लें. तरी ताका झेम 
येनासली. दिसभराच्यो गजाली आपशींच एकाफुडें एक येताल्यो. पार्टची बरी 
रूच काडून गेल्लो. पूण निमाणे घराकडेन येवक शिवराक जेवन न्हिदलो . 

बरोच वगत जालो तरी झेम येना जाली. निस्सा तो प्रसंग दोळ्यां मुकार 
येतालो. लता मॅडमीचो अवतार आपल्या घरांत कितलो आक्रमक जाल्लो तो 
पळोबन तिणेन घर कशें आपल्या ताब्यांत दवरला तें अणभवले. म्हणजे गुरुजी 
बराबर ताची भुरगींय तिचे मुठींत आसली. तेच खातीर शलाका कांयच करपाक 
शकले ना. ताची फाटल्यान किदें गत जाल्या आसतली. आनी आपले खातीर 
ताचे पार्टेचो बेरंग जालो, गुरुजीचोय मानभंग जालो. अशावेळार आपूण फकत 
आपलेंच चिंतलें. शलाकाच्या मनाचो मात्तूय विचार केलो ना. निदान ताका 
आपूण फोन करून तरी विचारपाक जाय आसलें. अशें चिंतून तो आपले 
आपणाकूच दोश दिवपाक लागलो. आनी आतां इतले रातीर फोन करप ताका 

समा दिसना जालें. त्या खातीर सक्काळी फोन करतलो अशें येवजून कुशी परतीत 
राबलो. | 

आळस पयस करीत सकाळी आठांक सुमार तो उठलो. उठना बराबर | 
आवयन आयच्या दिसा किदें किदें कामा करपाय जाय ताची तोंडी वळेरी वाचून 
दाखयली. त्या बोबाळांत ताका फोनाची याद जालिना. ताका मॅसेजीय खूब | 
आयिल्ल्यो. त्यो पळयता म्हणसर बरोच वेळ गेलो. तांतूत शलाकाचीय एक 
मॅसेज आशिल्ली. एकाच उतराची सॉरी . ती ताणेन खूब वगत उगडून दवरली. 
परत परत वाचली. पुणून किदें रिप्लाय करची तेंच ताका कळनासलें. आनी 
आतां कॉलेजीच्या टायमार फोन करपाकय ताका धीर जायना जालो. | 

मागीर फोन करचो अशें चिंतून तो कोयतो घेवन काजूवशीं गेलो. तेन्ना फोन 
ताच्या बोल्सांतूच आसलो. तो वाजपाक लागलो. 

“हलो विजय, किदें रे, किदें जालें? 

“तूं फोण्यां बी वचपाक भायर सरूना मरे?'' 

“ना रे. किद्याक?'' 

“आरे पेमल्या, आमी जिकले. आमचे खातीर बरी खबर आसा. असो 
संजून रकाद धाडला. ताणेन सगल्यांक आपल्यागेर आपयल्या. 

“संजूगेर हाव येना. ते फॅक्टरीचेर नदर पड़ल्यारूच म्हजी तकली उसळटां. 
तूं, आमी किदे जिकले म्हण्टालो तें सांग. 

“आमच्या मॅनेजराक आनी घुरक्यांक पुलिसांनी धरून व्हेल्या खंय. 

` मॅनेजर आयलो तर? 

“तो खंय गेल्लो तर. तो हांगाच आसलो.” 

“आरे पूण, तांकां धरल्यार आमी कशे जिकले ? चोरयेचो म्हाल गावलो ? 

आरे, म्हाकां सारके खबर ना. तूं यो पळोवया बेगीन. काल ते फॅक्टरीक 
उजो लागू नाशिल्लो, तीच किदें तरी भानगड आसा.” 

“'उजो लागू, ना तर पार पडूं. आमकां किद्याक जाय त्यो भानगडी. आयज. 
म्हाका कशेंच फावपाचें ना. आयज खूब कामां आसात. तूंच किदें तें पळय आनी 
फोन कर म्हाका.” अशें म्हणून ताणेन फोन बंद केलो. 

पूण रोखडोच परत वाजलो. 

"किदे रे राम, कसलो बोवाळ?'' 

“आरे, तुका खबर ना! यो बेगीन.' 

` आरे पुणून किदें जालां ते तरी सांग मरे!” 

“ऋहाका दिसता, लिपोबन दवरिल्लो तो चोरयेचो म्हाल गावलो. '' 

“गाबलो. खंय गावलो ? 

“ते, उजो लागिल्लो ते फॅक्टरींत!'' 

““पुणून तो थंय कसो पावलो तर? ' 

““मेबण्यान भावोजीच्या सांगण्यान लिपोवन दवरिल्लो. तांच्या गुदांवाक 
उजो लागतकीच वयलो प्लास्टीक म्हाल जळळो. आनी पोंदचो स्टील कोटेड 
तांब्याचो म्हाल तसोच उरलो. व्हिलां, पायपां, हेर स्पॅर पार्टस्‌ सगलें गाबलें. 

“अशें! तशें जाल्यार हांव येता तर. थंय किदें मजा जाल्या ती म्हाकाय 
पळोवपाक जाय. तो आमचें नांब सांगपी घुरको;मात मेळळ्यार पुरो, ताची सारकी 
लज काडटा.'' अशें म्हणून तो काजूंतल्यान धांवत घराकडेन आयलो. ताका 
केन्ना एकदां ही गजाल शलाकाक सांगता अशें जाल्ले. तेन्ना उपाय नासून ताणेन 


ताका एक एसएमएस केलो. 


पेमलो फॅक्टरीकडेन पावता थांय आसा, सायबान ताका आपले गाडयेंत 
बसोवन पोलीस स्टेशनार व्हेलो. आतां तो ताचेर बेजार नासलो. बेल्यान ताची 
भरपूर फकाणां करून थोड़ी मदत जाय म्हण सांगली. ; 

सायबाच्या कॅबिना भायरूच तो घुरको मेळळो. ताचें ते भोळे-बाबडें पूण 
नाटकी मुखामळ पळोबन कोणाकूय दया येतलीच आसली. पेमल्याकूय ताची 
काकळूट आयली. दुसऱयांक सदांच धमकोवपी आनी आपल्या धाकांत दवरूपी 
त्या घुरक्याच्या तोंडावेले ते निश्याप भाव खरे काय नाटकी तें कळपाक मार्ग 
नासलो. पुणून आपल्या मालकाक प्रामाणिकपणान सहकार्य करपी तो घुरको 
रचिल्ल्या कारस्थानाचो एक बळी थारिल्लो. 

ते दिसा पोलिस स्टेशनार पेमल्याक मेळिल्लो मान, सायबान केल्ली ताची 
तोखणाय आनी वेल्यान अदी मदी मजत जाय पडटली म्हण दिल्लें मोठेपण. हें 
सगलें खरें काय तेय एक नाटक, मुकाबेल्या संकश्टाची नांदी. तें ताका कांयच 
समजनासलें. पुणून पोलिसांच्या दरबारांतल्यान भायर सरतना ताच्या आंगार चार 
कील तरी सुबेज मांस चडिल्लें. 


+++ 

दनपारा वताच्या कडार पेमलो घरांत सरलो. आवय बी उपाशी. रावन 


ताचीच वाट पळयताली. तो आयला तें पळोवन ती वाडपाचे तयारेक लागली 
तो हात-पाय धुवन जेवणार बसतालो. इतल्यान मोबायलाचेर अलर्ट टोन बाजलो 
तेन्ना तो कसलो तरी हुस्को आशिल्लेवरी तसोच उठलो आनी फोन पळयलो 
जाल्यार शलाकाचे फाटोफाट दोन एसएमएस आयिल्ले. ताणेन वेळ पळयलो 
दनपारची पावणे दोन जाल्ली. सकाळच्यान हो ताचो पाचवो, पूण एकाकय ताणे 
जाप दिवनासली. पोलीस स्टेशनाचेर आसतना दोन आयिल्ले, थंय ताका जाप 
दिवप समा दिसू नाशिल्ले. पुणून आतां तो वगी रावूंक शकनासलो. 


ताणेन दोनय एसएमएस वाचले, म्हजेर रागार काय किदें?' “जर तूं रागार | 


नासत जाल्यार म्हाका अर्जंट कॉल कर 


किदे जालें काय, कॉलेजीच्या टायमार सो फोन केला. कसलें अर्जट काम 3 
आसा काय? अशें चिंतीत तो फोन लायत भायर वचपाक लागलो. फाटल्यान | 


आवय, ` किदे जाले... पयलीं जेव... आतां खंय वता... ?'' अशें किदें किदे 
बिचारताली. पूण तो उलयत उलयत मुकार चलत रावलो. 

उलयता उलयता तो अचकीत नेटान परतलो आनी बेगिबेगीन जेवपाक 
लागलो. तो गडबडशी करता तें पळोवन आवयन ताका विचारलें - 

_ “किदें जाला रे, कसली धांबपळ?' 

“कांय ना गे! म्हाका मातशें आतां फोण्या वचपाक जाय.” 

“'फोण्यां, किद्याक?... ते चोरं गावले खंय नही. 

“आं! हय हय. अं 5 ... ती केस आतां फाटीं घेवंक जाय नही. 


पळय, लोकांल्यो काजू बेणून जाल्यो. बाबा शेतांत पळयतलो काय 


काजू बेणटलो? शेत पोसवलां. थंय आतां एक मनीस जाय पडटा." 
हय गे. फालेंच्यान आसाच न्ही हांब. आमच्यो काजू किर्दे त्यो चड 

आसा. आमी दोग-तिगां लागल्यार दोन दीस पुरो. न्ही गो बायू?'' अशें म्हणून 
ताणेन आपले धाकले भयणीक पळयलें. 

तेन्ना ताणेन कांयच म्हणलें ना. फकत जेवताना तकली वयर काडून 
आवयक पळयलें. तेन्ना आवयन म्हणले, “फालेंच्यान तें पंचायतीकडेन शिवण 
` कलाशीक वचपाचें आसा. आनी बाय आतां दोन दीस जाले देसायागेर सुपाऱ्यो 
सोलपाक वता. म्हज्यान काय आतां वताचे जायना.'' 

““आगे, तुमकां किदें सांगता हांव. ताच्या लग्नाचे उलोवणें चल्लां आनी 
ताका किद्याक धाडटा. ताणेन काम करूना जाल्यार आमी किदें उपाशी पडटली ?'' 

“ना. ताची बायल दोनदां आयली. कोणूच मेळना म्हण्टाली. 

““आसूं फालेंच्यान धाडू नाका. घराकडेन रावुनी. हांव पळयता त्यो काजू. 
त्यो किदें म्हाका एकल्याक चड न्ही!'' 

“फाटले आठ दीस हांब तुजे हेंच आयकता. पुणून आजून काजूनी पांय 
काय लागना.” ताच्या बाबान भितर सरता सरता म्हणले. 

“आरे बाबो, तेन्ना मातसो हांव... बिझी आसलो. आतां फालेंच्यान...'' 

““ब्हाळावटेंतल्यो आनी अस्कडाच्यो सगल्यो काजू बेणल्या हांवेन. फकत 
मदलो इल्लो कुडको उल्ला.'' 

“बरें बरें, तो म्हजेर पावलो. आनी ही भाजी तुवेन कोणाक हाडल्या?'' 
बापायन हाडिल्लें ताज्जे आनी तन्ने तांबडे भाजयेक पळोवन ताका तसली भाजी 
गुरुजीक आवडटा हाची याद जावन ताणेन विचारलें. 

““कोणाक म्हणजे, आमकां खावपाक.'' 

“आमकां दुसरी काडून हाड. ही हांव कोणाक दिवपाक व्हरता.' तेन्ना 
कोणाक दिबपाक बी तें कोणेंच विचारलें ना. तांच्या शेतांतली भाजी ते जायते 
फावट लोकांक फुकटूच दिताले. 

जेवन तो रोखडोच भायर सरलो. 

रस्त्यार येनाफुडें बस गावली. 

पळयल्यार लता मॅडम आदीच बशिल्ली आसा. ताका किदे करचें कांयच 
कळना जालें. ती ताकाच बारीक साणेन पळयताली. आपल्याक किदेंय विचारीत 
बी म्हण तो मुकार सीट आसूनय फाटल्यान वचून बसलो. ती आपल्याक तशे 
तरेन पळयता तें पळोबन ताका बगीच दुबाव मारपाक लागलो. शलाकान 
आपल्याक मेळपाक आपयला हें बी तिका कळ्ळें काय? अशें जायतें येवजून 
. ताणेन मातशी आयली तिकेट काडली. 

उपरांत दुसरी बस धरून तो फोण्यां सागिल्ल्या जाग्यार पावलो. शलाका 
ताचीच वाट पळयत आसलें. 

“येवन चड़ वेळ जावना मगो तुका?'' पेमल्यान पावताच विचारलें. 

“ना किदे? अर्दवर जालें. ' 

“आगो, हांव चडिल्ले बशीर तुमची ती मम्मी आसली. म्हणून देवून दुसरे 
बशीर आयलो. आयज बेगीन आयल्या. हांगा बी खंयी ना मगो ती?” 

“ना. ती समती घरा वतली. तिची मडगांव बदली जाल्या. बाबाखातीर 
तिणूनच लागी मागून घेतल्या. '' 

“बाबाखातीर! तुका कशें कळळें ? काय आनी किद्याखातीर गो ? 

“म्हणजे! आनी किदें कारण आसा तर? 

“आसूं कांय ना. हांव वगीच म्हण्टालो.' 

“हे, तू तिची चड फकाणां करता आं. किदेंय म्हणशी बी तिका. पयर तुजेर 
ती इतली किद्याक बेजार जाली रे? 

“'तिणेन तुका किदें सांगलें ?'' 

“ना. तशे व्हडलेशें कांय सांगुना. पूण तुका लागी करू नाका म्हण.” 

“बरे, हेच सांगपाक आपयला तुवेंन म्हाका. अशें वताक राबून. 

“चल तर, लागीच म्हजी एक इश्टीण राबता, तिगेर या. '' 

“ना ना, हांव येना लोकांगेर. म्हाका लज दिसता.” 

“आरे, कोण ना तांगेर. घोव कामाक गेला आसतलो. चल यो.'' अशें 
ताणेन म्हणना बराबर नंदीबैल कसो ताचेफाटल्यान चलत राबलो. 

“बाबां आतां बरो आसा मगो?” | 

"त्वेन हाडिल्लें नुस्तें ताणेन बरें खाल्ले. दोन जेबणां बरी जेवलो. कोणाकूच 
खबर ना तें कसलें नुस्तं तें. सगल्यांनी रूचीन खाल्ले. आतांय तुवेन तसलेंच नुस्ते 
हाडलां काय किदें रे?! 

“हे नुस्ते न्ही. तुज्या बाबाक तांबडी भाजी हाडल्या.' | 

आरे, हें तुका कशें कळळें? ताणेन म्हाका तुका फोन कर म्हणिल्लो. 
तुमच्या गांवची तांबडी भाजी हाड म्हण सांगपाक. पुणून...'' 

मागीर बाजारांतली इल्ली व्हरपाची आनी दिवपाची.”' 

“च्ये! तो सारें घातिल्ली भाजी सारकी वळखता. तुमच्या गांबांतली, 
खेड्यांतली भाजी सैमीक आसता, आनी ती खंय रूचीक लागता.” 

बरें, आता ही व्हर आनी रोजीमायंक बरी करून दी म्हण.?” 

रोखडीच ती इश्टिणीचो फ्लॅट आशिल्ले बिल्डिगेत पावली. पळयल्यार 

दाराक कुलूप. तसो ताणेन फोन लायलो. तो लागना जालो. कुशीच्या फ्लॅटांतलो 
: दादलो तांकां पळयत आसलो. तेन्ना ताणेच मुकार सरून ती दोन दीस आसचेना 
' म्हण सांगलें. तेन्ना तीं मोन्यानी चलत रावली. 

“तूं जेवला तरी मरे. काय उपाशींच आयला? ' 

“हांव जेवला. पूण तूं चलता तें पळयल्यार उपाशी आसा कशें दिसता." 

““हय रे. खत्यानीच, म्हाका भूक लागल्या. '' 

“चल तर, लागी खंयी हॉटेल आसल्यार पळोवया.'' 

“हे तें पळय मरे. थंयच या. 

““आगो पूण तें लॉजिंग. रावपाचे रूम बी आसता तसलें हॉटेल. '' 

““सकयल पळय मरे, रेस्टॉरंट, स्नेक्स, बी तसलें बरयला. 

““पूण तें बार अँन्ड रेस्टॉरंट. तुका किदें सोरो पिवपाचो आसा. ' 

“आरे, पळोबया तरी. लागी आनी दुसरें हॉटेल काय दिसना. 

“बरें तूं हांगाच राव. हांव वचून किदें मेळटा तें पळोवन येता. ' आशे म्हणून 
तो समतो त्या हॉटेलांत भितर सरलो. पळयल्यार जायते जाण सोरो, चिकन तसलें 
जेवण घेवन बसल्या. गल्ल्यार कोण नासलो म्हण तो आनी मातसो भितर सरलो. 
थंयचे तें दृश्य पळोवन ताच्या दोळ्यांचेर विस्वासूच बसना जालो. शलाकाची 
मम्मी म्हणजे लता मॅडम आनी तानाजी एका कोनशाक बसून जेवताली. ताका 
पळोबन तिणेन तकली घुंबडायली. तेन्ना पेमल्यानूय तिका आपणें पळयल्या अशें 
दाखोबन दिनासतना तो नेटान भायर सरलो. 

तो नेटान भायर सरला तें पळोबन शलाकान ताका विचारलें, 

“धकिदें रे, किदें जालें. च्या आसा मरे थंय?'' 

“आसा. थंड च्या आनी हॉट ड्रिंक. आनी एक अजापाची गजाल आसा 
भितर. ती सांगत जाल्यार तुजो विस्वास लेगीत बसचोना. '' 

“महणजे, कोण वळखीचो आसा काय किदें?'' 

““वळखीचो! तुजी मम्मी आनी... 

“वगी राव. तोंड आसा म्हण किदेंय उलोब नाका. ह्याच खातीर तुजेर 
बेजारता ती. ती हांगा ह्या. बारात किद्याक बसतली? ' 

“आगो खऱ्यानीच! जेवपाक बसल्या. '' 

“हा वेळार, जेवपाक! आतां साडेतीन जाली मरे. 

““हय खऱ्यानीच. वेदोळ न्हेशिलली तीच साडी तिच्या आंगार आसा.'' 

““साडयेवेल्यान तू मनशाची वळख करू नाका. तसल्यो साडयो आसता 
कितल्यो.'' 

“आगो खऱ्यानीच. तिचेमुकार बशिल्ल्या दादल्याक तर हांव सारको वळखता.'' 

“आसू. वगी राव पळोवया. ती आनी कोणय आसतली. 

“तर्शे जाल्यार आमी थोड़ो वगत हांगाच रावूया. ती भायर सरतना सारकी 
दिसतली. मागीर कळटलें ती काय आनी कोण ती. 

“तशे किद्याक. हांव तिका आतांच फोन करून विचारता.'' असें म्हणून 
समतोच ताणेन तिका फोन लायलो. पुणून बरो वगत ती फोनूच उखलिना जाली. 

““पळयलें, तिणेन म्हाका पळयला म्हण ती फोन उखलिना.' 

` प्रेमानंद, मातसो वगी राव पळोवया - हॅलो, आं मम्मी, तूं पावली 
घराकडेन. ना. खंय आसा तर? हॉस्पिलटंलांत... मडगांव... बरें... बरें... 

“किदे! ती मडगांव पावली? मागीर हांगां तानाजीवांगडा भितर आसा ती 
कोण तर? अशें बडबडत तो परत हॉटेलांत वचपाक लागलो. 

“आरे प्रेमानं, ती न्ही रे ती. चल आमी मुकार या.” 

पुणून तो रावलो ना. सरळ. भितर गेलो. पळयल्यार थंय कोणून नासले. 
अर्दिशी जेविल्ली दोन ताटां मात आसली. खंय गेली काय अशें चिंतीत तो 
हेवटेन तेवटेन पळयतालो. इतल्यान एका मोठ्याशा दादल्यान ताका हडकिलो, 

“'किदें रे, किदें जाय तुका? कोणाक सोदता?' 

“अं ना. कोणाक ना. 

ना जाल्यार चल. जेवणां बंद जाली. '' ताका ताची ती उतरां धमकयल्लेबरी 
दिसली. त्या खातीर मनांत आसून मुकार आनी कांय विचारले ना. तो तसोच 
भायर आयलो. आनी तकली जड करून शलाका फाटोफाट चलत रावलो . 

असो किदें जादू जालो आनी तीं खंय नाच्च जाली. काय खंय लिपली, हें 
ताका कांयच कळना जालें. लता मॅडमीक जरी सारकी पळोवनासली तरी 
तानाजीक तो सारको वळखल्लो. मागीर ताचेबरोबर बशिल्ली ती बायल मनीस 
कोण? सारकी तिचेच आंगलोटीची. तसलीच साडी. तसलेच केंस -आं! आनी 
केंसांक लायिल्ली ती पीन? हय. पिसोळ्याच्या आकारातली ती निळी पीन 
ताणेन बशींत पळयल्ली. हय. ती शलाकाची मम्मीच. त्याच खातीर ती अदेंशें 
जेवण सांडून लिपली. पुणून तें आतां शलाकाक कशें पटोबन सांगतलो, ह्या 
विचारांत आसतानाच ताणेन ताका विचारले, 

"आरे प्रेमानंद, किदें चिंतता तूं? आनी खंय पळयता ?”” 

“आं! खंय पावली आमी?'' 

“खंय म्हणजे? हॉटेलांत! हांगा घेवया मरे च्या?” 

“आं! हय हय. घेवया. 

“तू किदे खातलो ?'' 

“अंड काय ना. फकत च्याच घेता. 

“सांग तर, किदें तें. म्हाका मात भूक लागल्या आं 5” 

उपरांत ताणीं जाय तें खाल्ले. च्या बी घेतली. थोड़ो वेळ विसव घेतलो. 
पुणून जाय त्या विशयाचेर उलोवणें जालेंच ना. किदेंय विचारतलो म्हणल्यार 
पेमल्याचो मुडूच गेल्लो. बगीच एक-दोन गजाली जाल्यो. पूण चडसो वेळ 
_ मोन्यांनीच गेलो. घडये शलाकाकूय उलोवपाक मूड नासलो. ताका आतां 
_ बचपाची गड़बड़ जाल्ली. 

च्या घेवन ती रोखडीच उठली. पेमल्यानूच बील फारीक केले. तांका तें 
मोठेंपण जायच आसले. दादलेपणाचो अधिकार तो ताचेमुकार पयलेच फावट 
_ गाजयतालो. 

आतां ती दोगांय बशीकडेन वचपाची आसली. पूण ताचे पयली पेमल्याक 
आपणाक किद्याक आपयल्लो तें शलाकाक विचारपाचें आसलें. त्या खातीर तो 
तोंड उगडटालो इतल्यान शलाकाचो फोन घरघरपाक लागलो. तशें तें फोन घेवन 
उलयत गाडयांचो आवाज येता म्हण कुशीक वचपाक लागलें. 

अचकीत कुशीच्या रस्त्यान कोण तरी मोटरसायकलीन वयता ताका दिसली. 
तो तांकां सारको वळखलो. हॅल्मेट घातिल्लो तानाजी वतना मोटरसायकल 
चलयतालो. फाटल्यान माथ्यार पदर घेवन बशिल्ली ती मॅडम हेवूय तो बळखलो. 
त्या खातीर ताणेन नेटान शलाकाक उले मारले. पूण तें आपलेच भितर आसलें. 

उलोवन जातकीर तें मुकार आयलें, किर्दे रे, किदें जालें?” 

“आगो, तुजी मम्मी ही पळय आत्ता नेट्टान मोटरसायकलीर बसून गेल्या.'” 

“मम्मी! च्यें. तुवेन आनी कोणाकय पळयल्या आसतली. मम्मी आतां 
घराकडेन पावत आयल्या. तिणेनूच म्हाका आतां फोन केल्लो. 

““तशें जाल्यार तीच ती. मोटरसायकलीर बसून फोनार उलयताली.'' 

“प्रेमानंद, बेदोळच्या बार्रांत वचून तूं किदेंय घेवन बी येबना मरे ?'' 

“'म्हाकाय आतां तशेंच दिसपाक लागलां. बार्गात भितर सरतकीच तुजी 
मम्मीच म्हाका परत परत किद्याक दिसता काय म्हण्टा।'' 

““हरशी तूं केन्नाय तसलें पियेता तर? 

“आं! नां म्हणजे... केन्नाय बियर... ' 

““शी$ सोरो पियेता तूं. हांब तुका बरो भुरगो म्हण समजतालें मरे! ' 

““नागो, खऱ्यानीच. सोऱ्याक तोंड लेगीत लावना. र 

“पना कशें तर. बियर म्हणजे सोरो न्ही तर? बियर पियेतकीच लोक घुंबता 
तें हांवेन पळयल्या. मागीर तो सोरो न्ही कसो? 

““सोरोच तो. पूण आतां हांवेन तें सगलें सोडून दिला. ` 

सोऱ्याचे नांव घेनाफुडें शलाका एकदम चवताळल्ल्यावरी जाल्ले. तें पळोवन 
पेमल्यान आतां आपूण घेना म्हण परपरत सांगले. तसो ताचो राग इल्लो इल्लो 
निवळल्लेवरी जावन तें वगीच रावलें. तेन्ना आतां किदे तरी उलोवपाक जाय 
म्हण पेमल्यान ताका अळंग विचारले, 

“आगो, पूण... तुवेन म्हाका किद्याक आपयल्लो, तें सांगलें ना. 

“अं! ना... अशेंच रे मेळपाक... म्हणजे, ते दिसा तुका मम्मीन... 

“अं! तें हांवेन सगलें सोडून दिलें. चोर म्हणलें म्हण वगीच चोर जाता. 
त्या खरेल्या चोरांक धरले. म्हण्टकीर आमचेवेलो आळ आपशींच पयस जालो 
ना? तेन्ना ती गजाल आतां सोडून दिवपाची. पूण म्हाका दिसता... तुका आनी 
किदें तरी सांगपाक जाय आसले. आनी म्हाकाय तुका किदें किदें विचारपाक 
जाय आसले. पूण आतां तुका वचपाक वेळ जातलो न्ही!'' 

तरी तें कांयच उलयलें ना. बगीच रावले. 

“बरें, चल तूं. ही पळय मड़गांवची बस येवन राबवल्या. चल, बाबा वाट 
पळयतलो. हांवूय वता. आमचीय बस येवपाची जाली. म्हाकाय मातशें काम 
आसा. चल चल, ही पळय बस सुट्टा. धर ही पिशवी. 

तेन्ना वचपाचें मनांत नासूनय तें बशीर चडले. 

फाटल्यान रोखडीच पेमल्याचीय बस आयली. 

बशींत बशिल्लेकडेन तो एकूच येवजितालो, आपूण पळयल्ली ती 
बायलमनीस कोण? ती लता मॅडम नही, जाल्यार आनी कोण. तिचे भूत? परत 
परत एकूच येवजून ताची तकली भेरेल्लेबरी जावपाक लागली. 

पुणून मनांत एक सूख धरून तो आयिल्लो. ते वगींच आपल्याक किद्याक 
आपयतलें. ताच्याय मनांत किदें तरी आसा. आपल्या मनांत आसा तेंच काय? | 
पुणून तांणेन तशें कांयच सांगलें ना. फकत आपलो राग आसा काय निवळळो, 
इतलेंच विचारपाक तें आपयतलें ? च्ये! शक्‍्यूच ना. ताच्या मनांत भलतेंच आनी 
किदे तरी आसतलें. पूण तें आपल्या मनांतली गजाल एका साद्या लफंग्यामुकार | 

कशें उक्तें करून दाखयतलें. तें खंय आनी आपूण खंय? अशी आदलेवरी 
दोगांयची तुलना करीत तो निरशेल्लेवरी घरा परतलो. 

शलाका घराकडेन पाव जाल्यार, मम्मी मुकारूच सान्न मारताली. 

शलाकाक पळोवन मातशी आबुजशी जाली आनी दोन पावलां मुकार 
सरून वगीच ताच्या फाटल्यान पळोवपाक लागली. 

“किदे गे, कोणाक पळयता?''शलाकान दुबावानूच विचारलें. 

““कोणाक नही! तुका पावपाक कोण आयिल्लो?'' 

“तो, पायलट अकल... किद्याक, किदें जालें ?'' 

“कांय ना. घरांत यो सांगता.'' 

तशे ते रोखडेंच फ्रेश जावन बसलें. 

“आतां जेवता मगो. टायम कितलो जाला तो पळयला? बांडू मगो? 

“आसू. भूक ना म्हाका. 

“गेल्लें थय बरें किदें खावन आयला आसतलें.'' 

अ! तुका कशे कळ्ळे? 
भूक ना नही, म्हणून म्हण्टा. आतां खय गेल्लें तर तू? ' 

“फोण्या म्हण सांगले नही गे. एके इश्टिणीची मांय पिड्ड्यार जाल्या. तिका 
जाप दिवपाक. पूण ती आपल्या गांवघरा गेल्ल्या, ती आजून येवकूच ना.'' 

“'एकलेंच गेल्लें काय आनी कोण आसलो वांगडा ? 

““किद्याक ? 

““न्ही. बगीच विचारता. गांवठी भाजी बी हाडल्या म्हण... '' 

“आं! ती... बाबान हाडपाक लायल्ली. येतना बस स्टँडार घेतली. ' ' 

“आनी वांगडा कोणाक व्हेल्लो तर? 

““अ55 ते हाका, फोणेची एक म्हजी इश्टीण आसली... ' 

“अशे? ताणेनूच तुका पोटभर खावयलें दिसता. '' 

“हय. ताकाय भूक लागिल्ली.'' 

“पूण... म्हाका तू फट उलयता अशें दिसता. '' 

तेन्ना तें आबूज जाल्लेवरी जावन एकदम उठलें आनी म्हणपाक लागले, 
““किद्याक, किद्याक गे? अशें किद्याक म्हण्टा तूं? 

“न्ही. जेवला कशें दिसना म्हण म्हण्टा.'' 

तिची ती उतरां आयकून ताणेन एकदम सुस्कारो सोडिल्लेवरी केलो. आनी 
“बाडटा जाल्ल्यार इल्लेंशें वाड.'' अशें म्हणत बाबाचे कुडींत गेलें. 

बाबाची खबर घेवन शलाका रोखडेंच जेवपाच्या मेजार आयलें. 

तें जेवगाक बसलां तें पळोवन मम्मी ताचे मुकारूच बसली. जणू तिका 
ताचेकडेन बरेंच किदें तरी उलोबपाचें आसलें. पुणून शलाकानूच तोंड उगडलें. 

“तू किदेंतरी सांगपाक जाय म्हण नही गे? ' 

“आं. हय. अंऽ ... हें पळय शलाका, आतां तूं ल्हान ना. बरें शिकला. बरी 
शिरवीस करता. एकें नांवाजते कॉलेजीन तूं शिकयता. आनी शिकोवप्याक मान- 
प्रतिश्ठा बी चड आसता. तेन्ना अशें मेळत थंय वचप, काडयेची किंमत: नाशिल्ल्या 
मगशावांगडा भोवप, हें तुका सोबना... हांव किदें म्हण्टा तें कळटा मगो तुका ? 

पुणून तें हातांत उणी धरून बरोच वगत तशेंच रावलें. आपूण पेमल्यावांगडा 
भोंवतालें. हें तिका कळळें. आनी त्याच खातीर ही अशें उलयता. पुणून ती 
आपले वांगडा आयज अशी गोड़ किद्याक उलयता ताचें कारण ताका खबर 
आशिल्लें. तरी ते. किदेंतरी येबजून तिका भलतेंच सांगपाक सोदतालें. 

पुणून तिणेनूच परत विचारलें, ' तू त्या तवनासाक लागी किद्याक करता? 
ताचेकडेन किद्याक उलयता? तो मनीस कितलो हलकट तें खबर आसा तुका? 
बायलांची फकाणां करप. बायलांक किदें किदें म्हणप. साकवार बसून टिंगली 
मारप हेंच ताचें काम. ताका मात कसोच पातयेवनाका. आनी तो किदे सांगता 
तेय आयकुनाका 

आगे, तो म्हणजे कोण, प्रेमानंद मगे? पूण ताका खंय मेळटा हांव? आनी 
हांव ताचेवांगडा भोंबता म्हण तुका कोणें सांगलें?'' राग लिपयत म्हणले. 

“म्हाका कोणेंच सांगपाची गरज ना. आनी तुवेन कितलेंय जरी “ना' 
म्हणलें तरी ही भाजीच सांगता, ती खंयची ती. आनी बाजारांतली भाजयेकारा 
आपली दोन रुपयांची सादी भाजी बरी पॅक करून असले बरे पिशवेंत घालून 
दिल्ली हांबेन काय पळोवना. '' 

ते आयकून तें कांयच उलयलें ना. ताका वगी रावपातूच शाणेपण दिसलें 

रूपेश परवां, शेनवारा येवपाचो आसा खंय. ताचे आईन फोन केल्लो 
तिणेय तुकाय दोनदां फोन केल्लो खंय. पुणून तुवेन एकदांय घेबना. बाबाकडेन 
उलयलां हांव. तो तुकाच किदे ते विचार म्हणं." [ 
तिचें तें उलोप आयकून शलाका समजलें; आयज ही आपल्याकडेन इतली 
गोड किद्याक उलयता. तिच्या भयणील्या चल्याकडेन आपलें लगीन लावपाक 
जो ताका बिलकूल पसंद ना आनी ताचेकडेन आपूण लगीन जाबचेंच ना. हें ताचें 
मत पक्के आसलें. म्हणूनच ती सांगतना ते बग्गी आसलें 

“चली भुरग्याची पिराय जावच्या पयली लगीन करपांत शाणेपण आसता. 
तुज्या वांगडच्या भुरग्यांक आतां भुरगी जाली. मागीर मागीर म्हणून किदें म्हातारें 
जायसर रावतलें?'' 

“पुणून म्हाका पी.एचडी. करपाक जाय.'' 

“लगीन जावनूय मागीर तुज्यान शिकू येता. 

“हय. पुणून अशा कितलेशाच जाणानी सोडून दिलां तेय हांवेन पळयलां. 
एकदां लगीन जालें म्हण्टकीर घोवाच्या तालार नाचचें पड़टा.'' 

“हे कोण सांगता तुका? लोकांचे आयकून तू किदेंय उलोव नाका. मागीर 
रूपेशाक हांव सांगता. तुका कितलें शिकपाक जाय तें शिकपाक दी म्हण.'' 

| “पुणून म्हाका ताचेबराबर लगीन जावपाचेंच ना नही. अशें म्हणून तें 
'जेविनासतना उठलें. “तो आसता मुंबय. मागीर हांव काय बरो जॉब सोडून ताचे 
वांगडा वचूं? म्हाका हांगाच रावपाक जाय॑.'' 

“आगो, तुका जॉब सोड कोण म्हण्टा! तोच आतां आपली नोकरी सोडून 
गोयांतूच कसलो बिझनेस करपाचो आसा खंय. 

“तरीय म्हाका तो नाकाच! 

“मागीर कोण तो तवनास गुंडा जाय!” 

“हांवेन तशें खंय म्हणला! आनी ताचेबरोबर लगीन जावपाचें हांवेन केन्ना 
चितूच ना. आनी तूं समजता तसलें आमचेमदी कांय ना. तो फकत म्हाका दोनदां 

 मेळळा. एकदां आमगेर आयिल्लो तेन्ना आनी आयज. पुणून तो तूं समजता 
तसलो भुरगो नही. ताज्याय मनांत कांय ना आनी म्हज्याय मनांत कांय ना. 
बाबाक गांवठी भाजी खायन दिशिल्ली म्हणून तो घेवन आयल्लो. 

म्हणून ताका हॉटेलांत बसोबन च्या दिवपाची गरज नाशिल्ली!'' 

तिच्या त्या उतरांचेर जणू शलाकान तिका सारकी धरिली. पेमलो तिका ती 

कोणाबराबर तरी बार्रांत आसा म्हणऽ तेंच खरें आसतलें. हें येवजून ताका चडूच 
राग आयिल्लो. पुणून आपूण तिका कांयच म्हणपाक शकचेना आनी तिच्या 
मुकारल्या उलोबण्याचो प्रतिकारूय करपाक शकचेना हें येवजून तें बगीच रावले. 
““पळय, अशें कोणाय परक्या वांगडा हॉटेलांत बसप सारके न्हय. तो एक 
गावडळ भुरगो खय आनी तूं खंय. तुका सोबता हें?'' 
“आगे, ताचो आनी म्हजो कांयच संबंद ना. तो गावंडळ आसू ना जाल्यार 
तवनास आसू तें म्हाका किद्याक लागता?'' 

` आगो, आयज लागना जाल्यार फाल्यां लागूंक शकता. तो तुका भुलोवन, | 
गोड गोड़ उलोवन तुजो गैर फायदो घेवंक शकता. ' | 

““तो दिसपाक राकट, गुंडा कसो दिसता जायत. पुणून तो मनान मात्तूय 
वायट ना. ल्हानपणांत तो जसो आसलो, आयजूय म्हाका तो तसोच दिसता. 
आनी जर तो म्हजेकडेन वायट नदरेन पळोबपाक लागलो. आनी एक जरी तुवेन 
ताचो वायट गूण म्हाका दाखोबन दिलो जाल्यार म्हज्यासारकें वायट कोण 
आसचेना! 

““हय मगो? ताचो एक गूण नही, धा तरी ताचे वायट गूण तुका हांव सांगता. 
आगो, म्हजी आनी ताची वळख ना पाळख. तरी तो म्हजेकडेन कसो वागला तें 
खबर आसा तुका? तुका सगलें सांगतलें म्हणल्यार म्हजी म्हाकाच लज दिसता! 

अशें तिणेन सामकें आत्मविस्वासान म्हण्टकीर तें आनी मुकार कांयच 
उलोवंक पावलें ना. उठलें आनी चलत रावलें. 

हेबटेन लताच्या मुखामळार आपशींच विजयी मुद्रा उदेली. आतां तिका कशेय 
करून पेमलो म्हणजे एक सामको तवनास, गुंड, मवाली, चोर, हलकट अशें जें जें 
किदे ताचेविशी म्हणलां तें सिद्ध करून दाखोवपाक जाय आसले. तिचे खातीर तें 
एक आव्हान कशें आसले. निदान एक तरी ताचो वायट गूण ताचे मुकार हाडप तिचें 
आता मुखेल काम आसले. पूण तें कशें जमतलें? हो एक मोठो प्रस्न तिचे मुकार 
आसलो. अचकीत तिका आपल्या एका भानगडखोर इश्टाची याद जाली. जो नाका 
जाल्ल्यो राटावळी करून दुसऱ्याचेर थापपाक माहीर आसलो. 

तेन्ना ताणेन रोखडीच तिका कसली तरी आयडिया दिली. 

बऱ्या वेळान च्यायेचें निमित्त धरून ती शलाकाक मेळपाक गेली. 

“शलाका, हांव त्या प्रेमानंदाविशीं तुका तोंडी सांगता तें पटना. आतां तुका 
हांव सारकोच पुरावो दिता. एके आवयन लज धरून लिपोवन दवरूपाची गजाल 
हांव आतां तुका लज-मुरवत धरिनासतना दाखयता. तेन्ना आतां तुबेन विस्वास 
दवरूपाचो काय ना तें तुवेंनूच थारावपाचें.' 

तेदेवेळार शलाका खाटीर पडून किदें तरी बाचीत बशिल्लें. तिणेन तशे 
सांगतकीच फडफडीत उठून बसलें. आनी तिका आबूज जाल्लेवरी पळयत रावले. 

'पळय, हे वाच. एका भुरग्यान एके दुसऱ्याचे बायलेक अशेतरेन हलकट 
एसएमएस धाडप ही तुका बऱयाची लक्षणां दिसता? आनी बेल्यान निमाणेकडेन 
बरयता, 'तुजो चॉकलेट यार, पेमलो' घे. पळय वाच!'' अशें म्हणून ती आपलो 
सेल समतो ताचेकडेन दिता. 

तेन्ना तो घेतना शलाकाचे हात आपशींच कडकडपाक लागले. दोळ्यांमुकार 
आपशींच काळोख आयलो. तेन्ना ताणेन किदें वाचलें तें ताकाच कळळे ना. 
फक्त 'पेमलो' म्हण्टा तीच उतरां ताका दिसली. 

ताणेन वाचलें अशें समजून तिणेन ताचेकडल्यान बेगिबेगीन फोन घेतलो. 
आनी जणू नाटकी आवाजान म्हणपाक लागली, 

“हे कायच न्ही. अशे जायते रकाद ताणेन धाडिल्ले. पुणून हांवेन ते डिलीट 
केले. किदे म्हण ताका जाप दिवप? तेच खातीर पयर हांव ताका गाळी सवतालें. 
ताका धांवड़ाय म्हण सांगतालें. पुणून तुका तो आजूनय बरोच मनीस कसो दिसता 
न्हय. हांव सांगता तितलेय फट. किद्याक तर, हांव तुजी सावत्र आवय नही. आनी 
' सावत्र आवय सदांच कुस्की आसता!'' 

तरीय ताच्या तोंडांतल्यान एकूय उतर फुटना जालें. ताका किदे उलोवचें 
आती तिका किदें सांगचें कायच कळनासलें. जणू दोळ्यांमुकार चक्रां घुंवताली 

. आनी त्या चक्रां भितर तेय असहाय्य जावन आपशींच घुंवतालें. 

तें कांयच जाप दिना तें पळोवन ती अस्वस्थ जाली. 

“हांव जाणाच आसलें, हावेन ता कितलोय वायट म्हण सांगलें, तरी तुजो 
कसोच विस्वास बसचेना म्हणून. कारण... कारण तूं ताचेर मनांतल्यान मोग 
करपाक लागलां. आनी आपलो मनीस आपल्याक कसोच वायट दिसपाचो ना... 
बरें, दाखयलां तें तुका आतां पटना मगो. घे. आतां तूंच कसली तरी ताका 
रिप्लाय धाड. मागीर परत किदें तो मॅसेज धाडटा ती तूंच वाच. घे. आतां हांव 

` आनी ती परत वाचपाची ना. तूंच वाच आनी समती डिलीट कर. आमचो 
मोबायल पयलीं असोच पडिल्लो आसता. कोणेय ओपन करून वाचल्यार नसती 
लज आनी जांब नाका'' आशें म्हणून ती समती कुशीक वचून बसली. 
पळयल्यार खरेंच. ताणेन धाडिल्ले रिप्लायेक अनपेक्षीत अशी परती जाप 
आयिल्ली. जी वाचून शलाकाची तकली वांगडाच घुंबली. ताच्या दोळ्यांतल्यान 
आपशीच भळाभळा दुकां व्हावपाक लागली. तेन्ना तें तकली उशांत मुंगरून 
वगीच रावलें. आतां ताकाच लज जाल्ली. 

तें पळोबन लता उठली. फोन हातांत घेतलो आनी ताचे तकलेवेल्यान हात 
भोंबडायत म्हणपाक लागली, “शलाका, मनशाक वळखूंक शिकपाक जाय. 
खूब शिकलें म्हण शाणें जायना. केन्ना केन्ना आमच्या सारक्‍्यांचेंय आययुपाक 
जांय.'' अशें म्हणत परत विजयी मुद्रेने ती ताका अडेचे अपुरबायेन मुकार 
म्हणपाक लागली, चल, जालें तें जाले. यो, सकलय यो. च्या करून दवरल्या.'” 

पुणून, जणू अपेक्षा भंग जाल्लेवरी ताका कांयच नाका आसलें. ताची 
तकली सामकी भेरेल्ली. विचार चक्रांच बंद पडिल्ली आनी हात-पायूंय लुळे- 
पांगळे जाल्लेवरी ताची गत जाल्ली. मम्मीन ताका च्यायेक आपयल्लें. खरें. 
पुणून तातूत खरो कितलो मोग आशिल्लो तें ताकाच खबर आशिल्ले. कारण 
एकदा भाका आपोवन वतकीच तिणेन ताका परत वळून लेगीत पळोव नासलें. 
ती भायर वचून कोणाकडेन तरी फोनार हांसत-खिदळत उलयतना दिसताली. 
अशावेळार तिका ताची कितली काळजी आसा ताचो अदमास बांदू येताल्लो. 

अचकीत जाल्ल्या त्या आघातान आनी ताचे मम्मीन पेमल्याचें दाखयल्लें 
तें दुसरें रूप आनी वायट गूण पळोवन शलाकाक धक्कोच बशिल्लो. ज्या 
प्रेमानंदाक तें जितले आपुलकेन पळयतालें, आपलो एक बरो इश्ट समजतालें, 
ताका आतां तो एक आपलो व्हड दुस्मान आनी तिरस्कृत मनीस कसो दिसतालो. 
आपूण ताचेकडेन जे लागसाणीन वागतालें आनी ज्या विस्वासात ताका लागी 
केल्लो, त्या आपलेपणाच्या सगल्या भावनांक खिणांत उजो लागून गोबोर 
जाल्लो. आनी ताका सोताचीच लज दिसपाक लागिल्ली. न्हिदिल्लेकडेन ताका 
जायते फोन आयले. पुणून ताका कोणाकडेनूच उलयन दिसना जालें. तें फोन कट 
करीत राबलें. 

फोणेच्यान येतना पेमल्याक किदेंतरी येबजलें आनी तो हॅल्थ सेंटराकडेन 
देबलो. पळयल्यार, तानाजी आजून पावू नासलो. तेन्ना ताणेन अदमास बादलो. 
तो नक्कीच तिका पावोबपाक मडगांव गेला असतलो. थोड़ो वेळ वाट पळोवया 
अशें म्हणून तो गाडयेक रावल्लेवरी रस्त्यारूच रावलो. 

रोखडोच तानाजीक येतना ताणेन पळेयलो. पयसुल्ल्यानूच तो ताका वळखलो. 
तेच कपड़े, तीच मोटरसायकल. मागीर फाटली बायल खंय गेली? अशें चिंतीत 
तो ताका बारीक पळोवपाक लागलो. तेन्ना तानाजी ताका पळोवन आजूबसो 
जालो आनी आपूण किदेंतरी विसरला अशेतरेन बल्त मारून परतलो. खरें म्हणजे 
आतां त्या गुंड प्रवृत्तीच्या मनशाक साद्या पेमल्याक तोंड दाखोबपाकूय लज 
दिसताली जावये. आपल्या मनांत चोरी आसा म्हणूनच तो आपल्याक पळोवन 
परतलो अशे येवजीत पेमलो चलत आपल्या घरावशीं वचपाक लागलो. 

आतां ताची खात्री जाल्ली. आपूण ज्या दोगांक हॉटेलांत पळयल्ली ती 
दोगांय म्हणजे शलाकाची मम्मी आनी तानाजीच आसली. त्या खातीर केन्ना 
एकदा शलाकाक फोन करून ही गजाल सांगता आनी आपूण कितलो खरो 
आसलो हें ताका सिद्ध करून दाखयता अशें जाल्लें. त्या खातीर रोखडोच ताणेन 

ताका फोन लायलो. एकदां लायलो, दोनदां लायलो, तिनदां लायलो... तें 
फोनूच कट करपाक लागलें. आनी निमाणे फोनूच बंद करून दवरलो. तेन्ना किदे 
जाला तें ताका कांयच कळना जालें. तें फोन किद्याक घेना काय? किदे जालां 
काय? अशें म्हणून ताणेन लँड लायनीर फोन लायलो. 

“हॅलो, हॅलो... किदे! राँग नंबर!'' 

कोण उलयता तें सांगच्या आदीच राँग नंबर कसो? उलयताली ती शेर्त 
ताची मम्मी आसपाक जाय. आपलो आवाज वळखून फोन बंद केला आसतलो. 

बऱ्या वेळान ताणेन परत फोन लायलो. पुणून कसोच लागना जालो. तसो 
ताचो जीव चडूच अस्वस्थ जावपाक लागलो. ताका घराकडेन किदे जालां 
तितलेंच कळळ्यार पुरो आसले. पुणून संपर्क करपाक आनी कांयच उपाय 
नासलो. शलाका इतलोच ताका गुरुजीचोय हुस्को जाल्लो. ताचे मम्मीन ताका 
किदेंय म्हणले काय? तें घराकडेन वेवस्थीत पावले मूं? ... अशें जायतें चितीत 
' तो रातभर जागोच उरलो. तरीय सक्काळी उठून ताणें परत संपर्क जाता काय 
पळयलें. पुणून नाच्च. 

पेमलो खंय तरी बचपाक भायर सरता तें पळोवन ताचो बाबा ताका 
म्हणपाक लागलो, “आयज आनी तूं खंय वचना मरे. तो व्हाळाकडलो शेमो 
मातसो दोगूय लागून बेणुया. खुबूच मातला तो. त्यो काटयो एकलेच्यान वडपाक 
जावचेना. दोगजाण तरी जायच पडटा. चल, आतांच या. मागीर वत पडटकीर 
हुनेत लागता. 

ताणेन अशें म्हण्टकीर ताका 'हय' म्हणचेंच पडले, ' पूण बाबा, म्हाका 
सांजचें मातशें खंय वचपाक जाय आं. फाल्यां मागीर आसाच हांव. ' 

पूण ताची ती फुडली उतरां सोपच्या पयली तो कोयतो घेवन चलत रावलो. 

दनपार जायनाफुडें तो आनी रावलोना. समतो मड़गांवा गेलो. ताका केन्ना 
एकदा शलाकागेर पावता अशें जाल्ले. गुरुजीचे खबरी निमतान ताका शलाकाचें 
किदें जालां तें पळोबपाचें आसले. पुणून भितरल्यान जीव वगीच थरथरताले. 

पावणे चारांक सुमार तो तांच्या दारांत पावलो. त्या वेळार ताची मम्मी 
कामाक गेल्ली आसता. त्या खातीर तो तसली वेळ सादून तांगेर गेलो. 

बेल वाजोबन बरोच वेळ जालो तरी कोणेंच दार उगडलें ना. तेन्ना ताणेन 
दुबाबानूच कुशिच्या जनेलांतल्यान भितर पळयलें. जाल्यार भितर कोणतरी आसा 
अशें ताका दिसलें. तशी ताणेन परती बॅल वाजयली. 

तेन्ना मात भितरल्यान कोणतरी आयलो आनी दाराच्या बुराकातल्यान 

भायर कोण आसा ताचो अदमास घेवपाक लागलो. तेत्ना तें दारार आयिल्लें 
शलाकाच आसपाक जाय हें ताणेन वळखलें आनी तो म्हणपाक लागलो, 

“शलाका, हांव... हांव आयला. दार काड.'' 

तेन्ना मातशेशें दार हाल्लें. आनी खिळयेचो आवाज आयलो. पुणून बरोच 
बगत दारच उगडलें ना. तशे ताणेन दार धुकलून पळयलें. तें मातय हाल्लें ना. 
भितर जातल्या हालचालीवेल्यान दाराक तेकून कोणतरी आसा अशें दिसतालें. 
त्या खातीर ताणेन परत म्हणले, शलाका, हांव आयला, प्रेमानंद... शलाका, 
किदे जाला?... गुरुजी बरो आसा मगो?'' | 

तेन्ना परत खिळी काडिल्ल्याचो आवाज जालो. पुणून दार उगडलें ना. 
पुणून शलाकान उलो मारिल्ल्याचो आवाज ताच्या कानांनी तोपलो. 

'मम्मीऽ, दारार कोण आयला पळय. आनी म्हाका विचारल्यार, हांव ना 
म्हण सांग. 

तेन्ना खऱ्यानीच ताचे मम्मीन येवन दार उगडलें. आरे! आयज ही कामाक 
वचुनां काय? तेन्ना ताका याद जाली. बदली जातकच सरकारी कर्मचाऱ्यांक 
जोयनींग पिरेड मेळटा म्हण. 

किदे रे, किद्याक आयला तूं हांगा? तुका हांगा येवनाका म्हण सांगल्यार 
कळना. चल, लाग चलूंक!'' दार उगडटाच तिणेन फायरींग सुरू केली. 

“अं गुरुजीचे - म्हणजे ताच्या बाबाचे खबरेक आयिल्लो.” 

“तो बरो आसा. आनी ताची तुवेन काळजी करपाची गरज ना. ताका 
पळोवपाक आमी आसात. आनी तुवेन नुस्तें-भाजी बी हाडपाची गरज ना. ती 
आमी भायर वडयता! '' 

"म्हाका मातशें शलाकाकडेन उलोवपाक जाय आसलें.”” 

“तू कसलो हलकट मनीस तें आतां ताका बेस बरें कळळां. तें आतां तुजे 
तोंड लेगीत पळोवपाक सोदिना. ताणेंच तर म्हाका आतां तुका धांवडाबन 
घालपाक लायला. तेन्ना तूं आतां बरेभशेन बता काय पुलिसांक फोन लांब!” 

तें आयकून तो मुकार कांयच उलोवपाक शकलो ना. तकली सकयल 
घालून काळोख आयल्ल्या दोळ्यांनी आनी थरथरतल्या पांयानी बाट मेळटा 
तेवटेन चलत रावलो... 

बारा 


'पेमल्याचे सभाव-गूण इतले खतरनाक आसतले अशें शलाकान सपनांत 
लेगीत चिंतू नासले. ल्हानपणांत साद्या-सरळ मनाचो आशिल्लो प्रेमानंद अचकीत 
चोर-फटींग आनी हलकट कसो जालो काय? हालिसराक तो ताका जायते 
फावट मेळळो. खूब खूब उलयलो. जायते विशय, जायत्यो यादी आनी जायतीं 
' फकाणांय केली. पुणून एकदाय तो आपल्याक मम्मी सांगता तसो भयानक आनी 
नालायक मात्तूय दिसलो ना. आपल्या आदल्याच साद्या आनी सरळ सभावान 
वागलो. एकदाय ताच्या तोंडांतल्यान एकय वायट उतर आयलें ना. वा ताच्या 
बागपांत एकय पाडी खोट दिसली ना. मागीर तो मम्मीचकडेन असो किद्याक 
चागता काय? आपले मम्मीविशी ताणेन जायतें आयकल्ले. तेन्ना प्रेमानंद 
तिचेकडेन तसो वागपाक तीच कारण बी ना मू? काय कसलोय बदलो बी 
घेवपाखातीर मम्मी कसलोय खेळ करता काय? अशे जायते प्रस्न ताचेमुकार उबे 
आसले. पूण एकाय प्रस्नाची जाप ताका मेळ नासली. त्या खातीर ताची तकली 
अदिकूच बेजार जाताली. दुसरे वटेन ताचें अंतर्मन ताका सांगताले, प्रेमानंद 
असो केन्नाच वागपाचो ना. ताचेर आपलो पुराय विस्वास आसा. लहानपणात 
जसो तो आपल्याक भेटिल्लो, तसोच आयजूय आसा. ताच्या सभावांत आनी 
मुखामळार तेंच बाबडेंपण आसा. तीच निरागसताय आसा. तेंच सरळपण आनी 
तेंच सादेंपण आसा. पूण तो असो अचकीत पिशावरी किद्याक वागलो काय? 
अशें जायतें चिंतीत येवजीत जड मनान तें आपले दीस घालोपाक लागलें. 
त्याखातीर जेबणाखाणाचेर, कामार बी सारकें लक्ष लागना जालें. आनी केन्ना 
केन्ना ताचो जितलो राग येतालो तितली ताची काकूळतय येताली. अशें हे 
परिस्थितींत आपशींच ताचें मुखामळ बावपाक लागलें. 

तेवटेन पेमल्याचीय गत वेगळी जावनासली. आपूण खंय आनी कसो 
चुकलो? आपलें शलाकाक किदें वायट दिसलें? तेंच ताका कळनासले. जे जे 

किदें घडलां, तशेंच आपूण शलाकाक सांगला, आपल्याक दिसलां आनी जें | 
आपणें अणभवलां ताचेविशीच आपूण सत्य किदें तें उलयला. मागीर आपली. 
किदें चूक जाली? काय आनी भलतेंच किदेंतरी कारण सांगून ताचे मम्मीन तांची 
इश्टागत तुटची म्हण कारस्थान बी करूना मू? पुणून ताका धांवडावन घालचो 
म्हण शलाकानूच आपले मम्मीक सांगिल्लें ताणें सोता आयकल्लें. मागीर अशें 
किदें घडलें म्हण शलाकान आपल्याक असो आचकीत पयस केलो? केन्ना 
केन्ना ताका दिसतालें, आपूण खंय आनी तें खंय. आपलेबराबर तें इश्टागत कशें. 
दबरतलें. आनी लोकांक 'तो' कोण म्हण सांगतलें? आपली आनी ताची बरोबरी 
जावकूंच शकना. त्याचखातीर. ताणेन किदेंय तरी निमित्त काडून आपल्याक 
अळंग पयस केला. पूण तें सोताजावन असो निर्णय घेवंक शकतंलें? ना. ताका 
कोणेय तरी.ती बुद्द दिल्या आसतली. किदेंय जांब ताका जर आपली इश्टागत 
मान्य ना तर आपणे तरी किद्याक लाचार जावचो. अशें तो जायतें येवजितालो. 
पुणून पिशें मन कशेंच थाऱ्यार येयनासले. परत परत शलाकावशींच धांव घेताले. 
आवटो करून भ्रमिश्टावरी वगीच हेवटेन तेवटेन भोंवडायतालें . 

शलाकागेरसून आयिल्ल्याक ताची तान-भूक शेणिल्ली. एकेकदा तो किदें 
करतालो तें ताकाच खबर नासतालें. त्याखातीर चार-चबगांत मिसळपाचेंय उणें 
जाल्ले. ताका कोणाच कडेन उलयन दिसनासले. लोकूच नाका कशे दिसताले. 
घर-दार आनी घरचीय नाका कशी दिसताली. खंयतरी पयस, कोण नाशिल्ल्या 
जाग्यार वचून बग्गी रावचें अशें दिसतालें. काजू बेणपाच्या निमतान तो चडसो 
वगत काजूनीच वचून रावपाक लागलो. पूण रोखडोच थंयचोय बाज आयलो. 
ताका कसलीच जाग नाका आसली. एकोलयो जावन शांत जाग्यार निर्जन 
सुवातेर बग्गी रावपाक ताका आवडुपाक लागलें. त्याखातीर दीस रात म्हणनासतना 
तो चडसो भायरूच रावपाक लागलो. मेळटा ते वाटेन चलत रावप आनी मनाक 
मारता थंय चोरावरी बग्गी रावप. केन्नाय दो-दोन, ती-तीन बरा लिपून रावल्लेवरी 
एकेच सुवातेर बसप आनी काळोख जातकीर घरा येवप ताचें नित्त्याचेंच जाल्ले. 
किदे करता, खंय वता अशें घरांतल्यांनी वा कोणेय विचारल्यार कोणाकच कांय 
सांगनासलो. फकत सोताकच शिक्षा दिल्लेवरी मोनेपणान त्रास भोगीत आसलो. 

तसले ते मनस्थितीतल्यान निवळटा म्हणसर उणेच धा दीस तरी गेले. 
जायते फावट मनाकडेन वायट वायट विचार येताले. जीव दिवचो कसोय दिसतालो. 
कारण ताका शलाकाचो तिरस्कार म्हणजे एक व्हड अपमान, मोठी शिक्षा कशी 

दिसताली. तें आपणाक नाका मेळू आसलें. ताची अपेक्षाय तशी नासली. पूण 
ताणेन विनाकारण आरोप दवरून पयस करप ताच्या जिवाक खूब लागिल्लें. ताचें 
| मन-काळीज एकदम जणू रक्तबंबाळ जाल्लें. 

त्या मदल्या काळांत घरांत-वाड्यार-गांबांत जायतें जावन गेले. पुणून ताचें 
 खंयच लक्ष नासलें. तो आपले भितरूच आसलो. 

जेन्ना ताका आनंदान मोर्चाक येता काय म्हण विचारलें, तेन्ना तो एकदम 
आजूबसो जालो, ' मोर्चा! कसलो मोर्चा! आनी तोय पुलिसांचेर सो किद्याक ? 

“आरे, कुयटाक गेल्लेवरी असो कांयच नकळं कसो किदें करता?” 

“आनू. खऱ्यांनीच रे. किदें जालां सारके सांग पळोवया.'” 

तर जाल्ले किदे, पोलीस स्टेशनार कसली तरी कार्यावळ आसली. ते 
. कार्यावळीक लागच्या पंचायतीचे सरपंच, पंच बी अशे जायते मानेस्त गेल्ले. 

अशेच एके शेजारचे पंचायतीची गेल्ली पंचीण ते कार्यावळी उपरांत बेपत्ता 
 जाल्ली. तेन्ना कायदो आनी सुरक्षेचो प्रस्न निर्माण जावन लोकांनी पुलिसांक 
जापसालदार धरून ताचेरूच मोर्चा काडपाचो थारायल्लो. 

“बरें, तूं आतां येता म्हजेवांगडा जाल्यार यो. हांव परत रोखडोच येतलो. 
येतना तुका हांगा हाडून सोडटा. 

“आरे पुणून थंय वचून करपाचें किदें? 

“बस तरी फाटल्यान. वतना तुका सगले सांगता. 

तशें म्हण्टकीर तो ताचे स्कुटरीर बसलो. हरशी म्हण पेमल्याकय त्या 
पुलिसांचो राग आसलो. ताकाय तांकां चार गाळी सवपाच्यो आसल्यो. 

“आरे पूण, ती अचकीत कशी ना जाली? 

“"तिनसाना कार्यावळ सोपतकीच ती घरा वचपाक कोणाचे तरी काळे 
व्हनीत बसली. पूण ती व्हॅनूच गायब जाली. आयज चार दीस जाले. तिचो खंयच 
पत्तो ना. ती आतां कोणाबरोबर पळून गेली काय तिका कोणें उबारून व्हेली ताचो 
कांयच अदमास लागना.'' 

““दिसपाक कशी आसली?” 

“आसली सादारण. आरे, ती रे. बेणार तें कपड्याचें दुकान ना, त्या 
सातक्याची बायल. त्या दुकानार ती गोरीचशी आसताली ती. 

“आं कळळें. म्हाका दिसता किदें तरी भानगड आसा.'' 

“सगले तशेंच म्हण्टा. पूण खंयच पत्तो लागना नही... 

ते पोलीस स्टेशनार पाव जाल्यार, पयलीच जायते लाक येवन बोवाळ 
करताले. जायते पुलीस आनी पुलिसांच्यो गाडयो आसल्यो. कोण किदे म्हण्टा 
आनी कसल्यो घोशणा दिता कांयच कळनासलें. ते दोगूय ते गर्देत वचून भरसलें. 

थोड्या वेळ्यान व्हडले सायब, कलेक्टर बी येवन लोकांक शांत करपाक 
लागले. तेन्ना पेमल्याक एक वळखीचो सायबूय दिसलो. ताचो रावराणे सायब. 
तोच लोकांक सांगतालो, 

“ती जे गाड़येंत बसून गेल्ली, ती गाडी आमकां ट्रेस जाल्या. आनी 
आमकां तांचे धागे-दोरेय गावल्या. आमकां फक्त दोन दीस दियात. आनी तुमी 
जो फाल्यां हायवे ब्लॉक करपाचो आसा तो निर्णय रद्द करात. पुलिसांचेर थोडो 
तरी विस्वास दवरात. आमी तुमचेच बराबर आसात... 

तेन्ना आनीकय कोण कोण समजायताले. तरीय लोक एका फुडें एक 
उसळटाले. तांचेमदी एक दादलो चडूच फुलतालो. ताका पळोवन पेमल्यान 
म्हणले, “आनू, हो तो लंगडत लंगडत मुकार उलयता तो कोण रे? ' 

“तोच तो पचिणीचो घो. 

“आरे, ताका हांवेन खंय तरी पळयला. पूण याद जायना. 

“तो सगळ्याक भोवता. आमदारावांगडा तर आसताच. नाजाल्यार 
दुकानार... 

“तसो नही. आनी खंय तरी. ताची ती चलपाची स्टायल... 

“चल चल या आमी. लोक वचपाक लागले. हे पुलीस कांयच करचेना. 
इल्लें इल्लें बातावरण थंड पडटलें. आनी मागीर ही केसूय शेळेतली''. 

उपरांत सगल्यांबराबर तेय फाफसले. 

घराकडेन पावता म्हणसर दनपार जाली. जेवता आसतना तो लंगडपी मनीस 
आपणाक खंय. दिशिल्लो हेंच तो चिंतीत आसलो. 

अचकीत ताका कसली तरी याद जाली. आनी तो जेवणावेलो सटू करून 
उठलो आनी कोणाक तरी फोन लायत चलत रावलो. फाटल्यान आवय ताका 
किदे जालें काय, म्हण विचारताली. पूण ताचें लक्षूच नासलें. 

“हॅलो, हॅलो, कोण रावराणे सायब उलयता? हांब प्रेमानंद. 

आरे, हांवेन तुका वेदोळ पळयल्लो मरे. मागीर खंय नाच्च जालो.” 

“सायब, म्हाका तुमकां किदें सांगपाक जाय आसलें.'” 

“मागीर सांग मरे तर.” 

“ते मातशें सिक्रेट आसा. आयचे केसीसंबंदान.'' 

“बरें हांव आतां तेबटेनूच येता. वाटेरूच राव. 

साधारण धा मिण्टां उपरांत रावराणे सायब ताचेकडेन आयलो. 

गाडी रस्त्यारूच दवरून तो ताका घेवन कुशीन गेलो. 

“सायब, पुलिशेचो प्रोग्राम आशिल्लो त्या दिसाची गजाल. तेन्ना बरोच 
काळोख जाल्लो. साडेसात सुमार जाल्ली. आमच्या सातेरीच्या देवळाफाटल्यान 
एक तळे आसा. ताचे सयकले वटेन एक मायण आसा. त्या मायणांत दोगाजाणांनी 
किदेतरी हाडून पुरलां. 

“मायण! मायण म्हणजे ?'' 

“म्हणजे... दलदल. दाट रेबोकशें आशिल्ली ताल्ल. जंय म्हशी, मनीस 
वा कसलेंय जनावर गेल्यार झिरकून उरता. आनी इल्लें इल्लें भितर वचून मरता. 

“बरे, थंय तुवेन आनी किदें पळयलें ? ' 

एक व्हॅन येबन थारली. भितरल्यान दोग जाण देंबले. एकलो सारको ते 
पचिणीचो घोव कसो लंगड़तालो. दोगांयनी एक पोटली कशी देंबयली आनी 
धडेवेल्यान मायणांत बड़यली. आनी ती रेब्यांत बेगीन वचपाक जाय म्हण लांब 
बड़यो घेवन बेल्यान चिट्डीली. आनी उपरांत लायट पेटयनासतना दोगूय गेले. 
मातशें आशिल्ल्या चान्न्याच्या उजवाडांत हांबेन ते सारके पळयलें.'' 

“बरें, तू म्हाका तो स्पॉट दाखयशी ? 

“सायब, पूण हांवेन सांगला म्हण कोणाकूच कळपाक जायना. म्हाका ह्या 
राजकारणी लोकांचेर विस्वास ना. ते वेल्यान म्हाकाच घुस्पोबंक आसा. 

“बरें, तूं भियेन नाका. हांव वचून दुसरी गाड़ी घेवन येता. तूं हांगाच राव. 
अशें म्हणून तो ते गाडयेंत बसून परतलो. 

फाटल्या दिसांनी जेन्ना पेमलो पिशावरी जावन मेळत थंय भोंबतालो, तेन्ना 
ताणेन पळयल्ली ती गजाल अचकीत ताका याद जाल्ली. 

उपरांत रावराणे सायबान तो स्पॉट पळयलो. आनी मशिनरी बी हाडून आनी 
मोठी तकालस घेवन तिचे पिशवेंत बांदून पुरिल्लें मडें काडलें. 

मडें मेळनाफुडें लोकांचो वेगळे तरेन बोबाळ वाडलो. पुणून क्रायम ब्रँच 
सांबाळपी रावराणे सायबान तें प्रकरण वेवस्थीत हाताळून गुन्यांवकारांक धरले. 
आपले बायलेचेर दुसऱ्यावांगडा नाचता म्हण संशय आशिल्ल्यान तिच्या घोवानूच 
आपल्या एका इश्टाच्या सांगातान तिची हत्या करून पुरिल्ली. 

ते मजगती रावराणे आनी पेमल्याची दाटी आपशीच वाडली. ती तांची 
लागसाण पळोवन आदल्या सायबाक दुस्वास जावपाक लागलो. पेमल्यान आपणाक 
सांगचें सोडून रावराणेक सांगलें आनी आपलो चान्स गेलो म्हण तो मनांतल्यान 
नेजारिल्लो. शिवाय गांवचे लोक ताका “निश्क्रीय' अशें तोंडारूच म्हण्टाले. 

पूण किदेंय जांव, ते गजालींतल्यान पेमल्याक बरोच फायदो जालो. रावराणे 
सायबान ताका आपल्य जाण्ट्या बापायचो धंदो सांबाळपाक सहाय्यक म्हण 
नेमलो. तांचे ते टायर एजंसीचो जणू तो मॅनेजरूच जाल्लो. ताचें प्रामाणीकपण 
पळोवन ते पगारूय ताका बरो दिवपाक लागले. करता करता ताचे दीस .बरे 
येवपाक लागले. 

मजगती भयणीचें लगीन जालें. त्या लग्नाक अँडवान्सूय मेळळें. 

आतां ताका चलोवपाक गाडयो उण्यो नासल्यो. पात्रांवाची स्कुटर, 
मोटरसायकल बी घेवन तो घराकडेन येवपाक लागलो. उपरांत कारूय शिकलो. 

धांबपळीचे ते दीस कशे वताले तें ताका कळनासले. तो एकदम खूश 
आसलो. केन्नाच स म्हयने सोपले आनी आदलो गांबठी पेमलो करता करता 
शारी बाब जालो. कामा-धंद्यानिमतान हेवटेन तेवटेन भोंबता भोंवता ताच्यो 
गोंयभर वळखीय वाडल्यो. कांय जाण बरे इश्टय गावले. ताच्या त्या नव्या 
जिवितांत तो पुराय समाधानी आशिल्ल्यान आनी शिरवीस मानबल्ल्यान जिवानय 
आपशींच भरलो, मुखामळूय निवळळें. त्याखातीर आदीच आशिल्ले गोरेपण 
आपशींच उजळले आनी तो गिरेस्ता घरचो कसो दिसपाक लागलो. कांय 
गिरांयकां ताका पात्रावाच्याच घरचो अशें समजताले. 

आपलो भुरगो जोडपाक लागलो म्हण्टकीर घरच्यांक हुस्को जाता. ताकाय 
घरची लग्नाक फोर्सार काडपाक लागली. पूण धाकले भयणीचें जालेबगर आपूण 
जावचो ना अशें सांगून तो विशय धुकलतालो. आनी आपूण कामांत पुरात व्यस्त 
रावून सुखी जावपाचो यत्न करतालो. खरेपणी अतृप्त मोगी आसूनय आपूण खूब 
सुखी आसा, आनंदी आसा आशें मुद्दाम दाखयतालो. 

कारण वेल्यान तो कितलोय जरी सुखी-आनंदी आसलो, तरी भितरल्यान 
खंय तरी अस्वस्थ आसलो. शलाकाच्यो गोड-कोडू यादी तो कसोच विसरूक 
शकनासलो. त्या खातीर केन्नाय मडगांव वतालो तेन्ना शलाकाचेंर नदर घालपाक 
आशेतालो. केन्नाय वेळ काडून तें जे वाटेन बतालें ते वाटेर रावन पयसुल्ल्यानूच 
ताचें दर्शन घेतालो. आनी सोताच मनाक समजावन समाधान करून वतालो. 

आपूण कुडी-कातीन बरो निवळलो. पूण शलाकाची गत सामकीच जाल्ली. 
तें बावल्लेवरी, भागिल्लेवरी दिसतालें. अशें किदें जालें काय म्हण ताका जायते 


फावट प्रस्न पड़टाले. पूण ताका जायतशी जाप मेळनासली. मदेंच कोणेंतरी ताका 


शलाकाचे लगीन थारलां अशी खबर दिल्ली. त्या खातीर तो ताचेपासून चडूच 


` पयस _रावतालो. पुणून ताच्या उक्त्या गळ्यांत आजून ताका मंगळसुत्र दिसू 


नासलें. गुरूजीय सामकोच हातरुणार पडला अशीय खबर आयकल्ली. पुणून तें 
इतलें भागपाक कारण किदें तें ताका आजून सारकें कळू नासलें. किदेंय जांब तें 
जर आपणाक पयस करूक सोदता जाल्यार आपूण तरी ताका किद्याक लागी 
करचें अशें येवजितालो. पुणून भितरलें मन ताका किदे तरी वेगळेच सांगतालें. 

अचकीत ताका रमेशान फोन गेलो. 

“आरे रमेश, खूब दिसांनी मरे. 

““हय, आतां तूं मोठो पात्रांव जाला नही. घरा केन्ना येता आनी केन्ना वता 


` तेय कोणाक कळना. फोन नंबरूय तुवें आतां बदललो. पयरूच तुजो घराकडल्यान 


नवो नंबर घेतला हांबेन.'' 

“आरे, फाटल्या दिसांनी तें पंचिणीचें में आमच्या देवळाफाटल्यान पुरू 
नासलें, तेन्ना थय पळोवपाक गेल्लेकडेन बॉल्सांतलो मोबायल मायणात पडलो. 
हो मागीर पात्रांवान म्हाका नवो दिलो. बरें, किद्याक फोन केल्लो?” 

“आरे, आयच्या पेपरार गुरजीचो फोटो आयला तो पळयला तुवे?'' 

“नां! किदे जालें तर? ' 

“भायर पडलो... आयज बारा दीस.'' 

उपरांत ताणेन मेळूटा ते सगळे पेपर चाळून पळयले. आनी कोणें कोणें फोटू 
दिल्या तांची बारीक साणेन नांवा वाचली. आनी शलाका आजून लगीन जावना 
हें ताणेन ताडलें. 

पूण आतां अचकीत तांगेर वतलो कसो. इतल्या दिसांचे तोडिल्ले संबंद 
कशे जुळटले? ताचे मम्मीक तर आपूण दोळ्यांफुडे नाका आनी आतां शलाकाकूय 
आवडना. मागीर तांगेर वचून अपमानीत जावन किद्याक येवचें. खबर बी घेवपाक 
गुरुजी काय आतां ना. कोणाक म्हण जाप दिवन येवप ? 

तरी ताणेन येवजून बरी तकली धोडयली आनी पात्रांवाची कार घेवन दुसरे 
दिसा वाड्यार गेलो आनी सगूण, रमेशाक बी घेवन समतो शलाकागेर गेलो. 
आनी दुख्खी दिसांनी तर कोणूच आपल्याक कांय म्हणचोना अशी ताची समजूत 
आसली. बतना आदल्यो यादी काडीत ते शलाकागेर पावले. 

घरा पाव जाल्यार कोणूच भितर पावल दवरूक सोदिना. येद्या व्हडल्या 
बंगल्यांत भितर सरपाक तांका वगीच भंयसो दिसपाक लागलो. निमाणे पेमल्यानूच 
फुडाकार घेतलो. आनी मरणाक आयिल्लेवरी सगळे अचळंय रिगले. 

पळयल्यार, हॉलांत बशिल्ले दोग-तिगय अनवळखी आशिल्ले. इतल्यान 
दिपेश भायर आयलो. खंयतरी वचपाची तयारी करतालो. पेमल्याक पळोवन 
ताणेन शलाकाक उलो केलो आनी अमके अमके आयल्या म्हण सांगून भायर 
बशिल्ल्यांक घेवन गेलो. 

पेमल्याचे नांव आयकना बरोबर शलाका बेगिबेगीन भायर आयले. तेन्ना 
ताचेबरोबर भितर आशिल्ले चलीय भायर आयले. 

शलाका येवन दारारूच रावलें. जणू इतले दीस तें पेमल्याचीच वाट 
पळयतालें. पेमलो नदरेक पडनाफुडें आपशींच ताका रडपाक आयलें. आपल्या 
मनशाक पळयतकच मन हकलें करपाक जे तरेन रडटा ते तरेन तकली सकयल 
घालून आवाज चिड्डीत व्हंकल कशी रडलें. तेन्ना तांच्याय दोळ्यांनी आपशींच 
दुकां भरली. वांगडचें चली ताका थातारतालें. पूण तें आपलें मन हलकें करीत 
आसले. 

तेन्ना पेमल्याक बी किदें करचें, किदें उलोवचें कांयच कळना जालें. 

शलाका पेमल्याचेर नदर घालपाक जायना जावन, लज जाल्लेवरी असाह्य 
जावन मुसमुसतालें. पेमल्यान येवन आपणाक थारायचें, धीर दिवचो आनी 
आपली मान ताच्या खांदार वडोवन इल्लेतरी दुख्ख हलकें करचें आनी पेमल्याकय 
ताच्या केंसाबेल्यान मायेन हात भोंवडावचो आनी आपूण आदाराक आसा म्हण 
सांगचें अशें दिसताले. पूण कोणाच्यानूच फुडाकार घेवपाक जायनासलो. 

पेमल्याची सुलूस मेळनाफु डं शलाकाची मम्मी खंयच्यान तरी नेटान आयली. 
तिका पळयतकच पेमलो एकदम आबूज जालो. तो शलाकाक थातारपाक म्हण 
जी दोन पावलां मुकार सरिल्ला. ता फार्टी सरलो. 

पूण ताची मम्मी रावली ना. नाटकी आवाज करून रडिल्लेवरी येवन समती 
पेमल्याच्या गळ्यांत पडली. आनी ताका पागडी मारून रडपाक लागली. तेन्ना 
पेमल्याक किदे घडटा आनी किदें चलता तें कांयच कळना जालें. तो खुटा कसो 
थंयच उरलो. बाकीचे मात आबूज जावन तांकांच पळयताले. थंय किदे चलता 
तें तांकां कांयच कळनासलें. आनी तिका ते वळखताले. त्या खातीर ही आनी 
हांगा खंय अशें म्हणून अदिकूच घुस्पल्ले. 

खरे म्हणजे तिणेन केल्लें तशें शलाकाक करपाचें आसलें. पुणून तें ताचे 
मम्मीन केल्लें. त्या खातीर मनांत दुख्ख आसूनय ताका तिचो रागसो आयलो 
आनी तें तशेंच भितर गेले. आनी सोताचेरूच बेजारलें. 

“प्रेमानंद, तुजो गुरुजी आमकां सोडून गेलो रे. आमकां वाऱयार वडयली. 
' आतां कशें जातलें रे आमचें. तुज्या नुस्त्याची आनी भाजयेची सदांच याद 
काडटालो. खूब बरो आसलो रे तो. ताका अचकीत किदें जालें कांयच कळळे 
नां. खूब उपाय केले.'' 

ती खऱ्यानीच दुख्खान उलयता काय नाटक करता कांयच कळनासलें. त्या 
खातीर पेमल्याक किदे उलोबचें आनी किदें करचें तेंच समजनासलें. 

“प्रेमानंद, शलाकाचो अवतार पळयला मरें, कशें जालां तें. सामकें भागलां. 
जेबण खाण तर लीप सोड़लां. आतां तुजें तरी आयकता जाल्यार पळय, आनी 
सांग ताका. म्हजो तरी तो अपुरबायेचो एकलोच घोव. म्हाका आनी कोण ना. 
ताका तरी सांबाळपाक जायते जाण आसा. सोयरी-दायरी, मामा-काका आसा. 
म्हाका कोणूच ना. आतां कशें जातलें रे म्हजे?'' अशें म्हण्टा आसतना ती 
नाटक करता, कसलो तरी राग काडटा अशें पेमल्याक दिसपाक लागलें. 

“चल, चल थारय ताका. तुजे तरी आयकता जाल्यार पळोवया.'' 

अशें तिणेन म्हण्टकीर, पेमलो हय ना करीत भितर गेलो. पुणून ताका किदें 
सांगचें आनी किदे उलोवचें तेंच कळना जालें. 

तेन्ना शलाकानूच तोंड उगडले. “बाबा तुजी खूब याद काडी... पूण तुजो 
फोनूच लागनासलो. मम्मीन तुका रकाद धाडिल्लो खंय, पूण तू आयलो ना. 

“अशे? पूण म्हाका कोणे सांगलें ना! ... फोन नंबर मात बदलला.” 

0. चव) 

तसो तो थंयच आशिल्ले खुर्चेर आंग चोरूनसो बसलो. 

रोखडीच ताची मम्मी दुबावानशी भितर आयली. 

"किदे सांगता तुका शलाका? म्हजी कंप्लेन बी करिना मरे, मारता बी 
म्हणून. पळय कशे जालां तें, भागुलें कशें. आतां तूच किदें तें सांग ताका. 

तेन्ना शलाकान विशय बदलुपाक कुशीक रावलले चलयेक म्हणले, “पूजा, 
मातशें चल आनी मांयक सांग, तांकां च्या दी म्हण.'' 

“नाका नाका, आमकां च्या नाका. आमी वाटेर घेता. 

तरी तें चलत राबले. 

इतल्यान दिपेश परत आयलो आनी गडबडशी करपाक लागलो. 

“ताका आयजूच पुण्या बचपाक जाय. ताका कामाचो रावपाक मेळना. '' 

“बरें तर, आमीय येता.'' अशें म्हणून पेमलोय भायर सरपाक लागलो. 

तेन्ना. ताणेन थोडो वेळ तरी रावचें. ताका जायते सांगपाचें आसा. अशें 
शलाकाक दिसतालें. पूण तें ताका थारोबंक शकनासलें. अचकीत ताणेन 
म्हणलें, “तुमी किदें गाडी घेवन आयल्या?... कशें वतले? ' 

““फोणेच्यान. 

“तशें जाल्यार वतना, पूज्याक मातशे फोण्यां सोडात. तेय आमचे कॉलेजीतूच 
शिकयता. बरो वेळ जालो ताका आयल्यार. 

तेन्ना पेमल्यान मान हालयली. पूण तो चिंतपाक पडलो, आपलेवरी खेडवळ 
दिसपी हें चली प्रोफेसर आसतलें अशें कोण सपनांत लेगीत चिंतचेना. 

उपरांत पेमलो बी रोखडोच भायर सरलो. 

येतना तो जे नकारात्मक विचार घेवन आयिल्लो. ताच्या मनांत जो दुबाव, 
भ॑य आशिल्लो तो आपशींच पयस जावन, तो आतां सकारात्मक जावन वतालो. 
पुराय बदलून दुख्खाचे खबरीक येवनय खूश जावन वतालो. 

पूजाक ताणेन ताच्या घराकडेन सोडलें. ताचें घर पळयल्यार, ते खुबूच 
गरीब आनी निक्तेंच कामाक लागलां कर्शे दिसऽ. 

आपलेविशी शलाकाच्या मनांत कसलोच राग वा दुस्वास ना हैं कळटकच 
पेमल्याचें मन आपशींच हलके जालें. आनी ताका केन्ना एकदां मेळून खूब खूब 
उलयता, ताका लाँग ड्रायव्हाक व्हरता अशें जाल्ले. पुणून ते तर दुख्खांत... 

चार-पांच दिसां उपरांत एके चलयेचो ताका फोन आयलो आनी तें सामके 
जिवाभावाची इश्टीण आशिल्लेबरी ताचेकडेन उलोबपाक लागलें. ) 

ताका वळखू नाशिल्ल्यान पेमलो फकत (ह हं. करतालो. 

“आरे प्रेमानंद, म्हाका तूं वळखुना? हांव शकालाची इश्टीण, पूजा!'' 

“आं आं, वळखलो.'' ते दिसा ताणेन ताचो फोन नंबर घेतिल्लो. 

“शलाका बी बरें आसा मगो?" 

"हय, कालच्यानूच कामाक जॉयन जालां.'' 

'किद्याक फोन केल्लो?" 

“शलाका तुका मेळपाक सोदता. आमचें तुवेन घर पळयलांच. फाल्यां 
चारांक सुमार तुका आमगेर येवपाक मेळटलें.'' 

द 'फाल्यां...? पळयता. यो म्हण सांग... जणू अचकीत आपली किंमत 
गडिल्लेबरी पेमल्यान ताका जाप दिली आनी फोन कट केलो. 

दुसरे दिसा ताका जायतें काम आसूनय ताणें पात्रांवाक बंडला ठोकून तो 
1 गेलो. शलाकाक मेळपाची चडूच उमळशीक आशिल्ल्यान तो मातसो 
पावलो. 

पूजागेर पाव जाल्यार, तें जेवतालें. तो आयला तें पळोवन बेगिबेगीन उठलें. 
ताची आवय सोडून आनी तांगेर कोण नासले. त्या खातीर तो आखडूनसो 
बसलो. 

“शलाका चारांक येतलें म्हण्टालें नही. पूण तूं तिनाकूच... 

“हय. म्हाकाय मातशें फोण्यां काम आसलें, त्याखातीर बेगिनूच आयलो... 
शलाका किद्याक मेळपाय सोदी? किदें म्हण्टालें ते? ' बगी बसच्या परस 
किदेंतरी उलोवचें म्हण पेमल्यान समतोच विशयाक हात घालो. 

“म्हाका सारके खबर ना. पुणून खूब दीस जाले तूं ताका मेळुकूच ना 
खंय. 

“हय. म्हणजे म्हजेविशी तुका ताणेन सांगलां काय किदें?'' 

“आमी दोगांय बांगडाच शिकताली. तें आपली कसलीच गजाल म्हाका 
लिपयना. तुका तें आपलो बरो इश्ट समजता. ल्हानपणांतल्योय गजाली सांगल्या.'' 

“पुणून, हालीं ते म्हजेकडेन उलयच नासलें.'' 

“हय, ताचे मम्मीन नाटकां केल्ली ती. कोणाचो तरी नंबर तुजें नांव घालून 
सेव केलो. आनी तो ज्यो मॅसेजी धाडटालो त्यो तुज्यो म्हण शलाकाक दाखयल्यो. 
शलाकाक तें खरें दिसलें. 

“मॅसेजी? कसल्यो?'' 

““सामक्यो वलगर. बर्‍या मनशांनी वाचच्यो न्ही अश्यो.'' 

“मागीर! 

“ताणेन तें म्हाका सांगतकीर हांवेन ताका सांगलें, तूं अशें करचोना 
म्हण.” 

“पुणून तूं म्हाका खंय वळखतालें ?'' | 

“शलाका तुजेविशीं सांगतालें ताचेवेल्यान म्हणले. आनी ताका सांगलें, 
अश्यो जायत्यो भानगडी जाता. तेन्ना कोणाचो तो नंबर चेक करपाक लायलो. 
शलाकान मम्मी न्हाता आसतना तिचो फोन पळयलो. तुजे नांव तशेंच सेव 

आसलें. ताणेन तो नंबर बरोवन घेतलो आनी बऱ्या दिसांनी ताका बुथावेल्यान | 
फोन लायलो. जाल्यार ताणेन कोणतरी तानाजी कायं संभाजी आशें नांव सांगले. | 
तेन्ना ताणेन राँग नंबर म्हण दरवलो आनी तुका फोन लावपाक लागलें. पूण तुजो ' 
फोनूच लागनासलो 

““आं5 तर अशी ही गजाल घडिल्ली! आनी म्हज्या राज्याक कायच खबर | 
नासलें. त्याच खातीर ती काल इतली नाटकां करताली तर. आमका रडून बी | 
दाखयताली 

““नाटकीच ती. तशें घोव मेल्ल्याचें तिका मात्तूय दुख्ख जावना. कपलाचे, | 
मंगळसुत्र तर तिणेन काडुना, तें सोड. तूं जाणां, पांचव्या दिसा ती व्हकल कशी | 
सोतांच ऑफिसांत वचून आपली लीव वाडोवन आयल्या. आनी बेल्यान म्हण्टा, | 
गेल्लो मनीस किदें परत मेळटा? 

““सामक्या परत्या काळजाची मगो ही बायल.'' 

“इतलेंच नही! दोन वर्सा तो हातरुणार उरलो. आपणाक किद्याकूच उपकाराक | 
पडलो ना. तेन्ना आपलो घोव दोन वर्सा पयलींच मेल्लो, अशें ती आपल्या | 
मनशांक सांगता. ' 

“शी$ हें तर भंयानकूच जालें.'' 

“असले बायलेचेर आनी विस्वास दवरूपाचो आसता रे? शलाका तिका | 
खूब भियेता. तिची एक एक गजाली आयकत जाल्यार आंगार काटो येता. ' 

“मागीर शलाका, तिचेकडेन किद्याक रावता तर. मामागेर बी वचपाचें. 

“पूण एकेकदा ती ताचेकडेन इतली बरी वागता, सोताचे आवयपरस चड़ | 
माया करता. केन्नाय पळयल्यार दोगांय इश्टिणी कशी उलयता.'' 

“पुणून तशी किद्याक वागता तर ती? 

“तिची ती नाचरेंपणा आनी नाटकी सभाव पळोवन शलाकाच्या मामान | 
आनी बाबान तांचो तो बंगलो शलाकाच्या नांवार केला आनी बाकीचे दिपेशाच्या 
नांवार. ती किदे जोडटा तितलेंच तिच्या नांवार. तेन्नाच्यान ती चडूच करपाक | 
लागल्या. बंगलोय हातातल्यान वतलो म्हण शलाकाचें आपल्या भयणीच्या | 
चल्याकडेन लगीन लावंक सोदी. 

“आं$ हय. ती गजाल आयकल्ली हांबेन. मागीर किदें जाले?'” 

''पयली ती बरें सांगऽ मुंबय फायूवस्टार हॉटेलांत मॅनेजर बी आसा म्हणून. 
पुणून किदे, सांगली एका लॉजांत मॅनेजर कम रूम बॉय म्हण पांच हजारांक काम 

तालो. ताच्या बाबाकूय तिणेन घुस्पायल्लो. पूण जेन्ना तांगेर तो आयिल्लेकडेन 
ही गजाल उक्ती जाली तेन्ना तो नाटकांतलो डायलॉग उलयिल्लेवरी किदें म्हण्टा 
जाणा, “असल्या बावळट मुलीबरोबर लग्न करण्यापेक्षा मी मांडबीत जाऊन जीव 
ईल. पुणून तो खंय कोणाक सांगनासतना आदीच लगीन जाललो. 

“आब्बा! इतली कापास्ताद.'' 

“पूण ती मरे पयेश्यांक सामकी आशेरी. « लागूनच ती ताच्या 
ब्राबाकडेन दुसरें लगीन जाल्ली.'' 

“दुसरे! म्हणजे ? 

“ती गजाल तुका केन्नाय शलाका सांगतले. पूण ती आतां इतलें जोडटा. 
यशे पयशे करता. पूण तिचेकडेन पयशे आसा म्हण जाणा तूं? केन्ना केन्ना गरज 
पडल्यार ती शलाकाकडेन मागता.'' 

“आनी आपूण जोडटा ते?" 

“ते तिकाच पावना. फोल्गां मारतली काय सोयऱ्यांक दितली. फाटल्या 
दिसांनी आनी बोवाळ घाली खंय. कोणाक तरी सोयऱ्याक दोन वर्सा फाटी ट्रक 
घेवपाक दोन लाख दिलले. ते आजून दिवना म्हण. पयशांचे आशेन जुराक म्हण 
दिता आनी अशी फटवता.'' 

“किदे, दोन वर्सा फाटी ट्रक घेतला? तो खंयचो तें खबर आसा तुका? ' 

“ना. हांगचो कोण न्ही तो. कारवारचो बी आसूं येता. किद्याक?'' 

“नही. आमच्या थंय दोन वर्सा फाटी एकल्यान ट्रक घेतला. तो तिका 
सामको घट. जणू घरचोच कसो. ताका बी दिवना नही. 

“तें म्हाका खबर ना. शलाका बी जाणा जायत.” 

इतल्यान भायरसून पूजाचे आवयन ताका उलो केलो. 

““बाय5 भायर शलाका आयला गो...? बाय, बरें आसा मगो तू?... 

तिची ती उतरां आयकून दोगांय भायर आयली. आनी ताका भितर हाडून 
बसयलें. बरो वेळ कोणूच कांय उलयलो ना. कोणें सुरवात करची तेंय कळनासलें. 

बाबड्या मुखामळान शलाका मदीच पेमल्याक जाल्यार पूजाक पळयताले. 

अशें आरतून परतून दोन-तिनदां पळयलें आनी अचकीत तोंड उगडलें 
प्रेमानंद, हांब चुकलें. म्हाका माफ कर. खऱ्यानीच म्हजी व्हडली चूक 
जाली. हांव तुका बळखुपाक चुकलें. मम्मीच्या सांगण्यान वगीच तुजेर आळ 
घातलो. प्रेमानंद, प्लीज सॉरी. म्हजेखातीर तुका खूब त्रास जाले. तुका खूब 

मनस्ताप सोसचो पडले. पुणून तुका सॉरी म्हण्टलें, किदें जालें ते सांगतले. 
म्हणल्यार तुवेंन फोनूच बंद करून दवरिल्लो. प्रेमानंद प्लीज, म्हाका माफ कर, | 
खऱ्यांनीच हांव चुकले रें 

नाटकातले भाशण उलयल्लेंबरी ते पटापट उलयलें आनी उठून पेमल्याचो | 
हात हातांत घट्ट धरून रडकुन्या मुखामळान ताची चूक मागपाक लागलें 

तें पळोबन पेमल्याक किदेंशेंच जाले. पूजाय गडबडले 

“आसू, आसूं शलाका, किदें जालें तें जालें. ती आनी परत याद नाका. | 
किदें जाल्लें ते पूजान म्हाका सगलें सांगला. आसूं, त्यो गजाली विसर आतां. ' 


“प्रेमानंद, हांव जाणां, सगलें सोसून तूं वगीच रावला आसतलो. प्लीज, | 
एकदाच म्हाका माफ केलें म्हण. म्हजेखातीर तरी.'' 
“शलाका, अशें पिशावरी किदे करता तू. तुजी कायच चूक ना. मागीर 
तुका माफ तरी किद्याक करू. चल, पूस ते दोळे.'' 
प्लीज, म्हज्या समाधानाखातीर एकदांच म्हण. '' 
“बरें, माफ केलें. आनी किदें म्हणू ?'' 
ताणेन तशें म्हण्टकीर मन एकदम हलकें जाल्लेवरी ते परत खुर्चेर बसलें, | 
“बरे, आतां सांग. किद्याक आपयल्लो म्हाका?” 
“हांवेन, हांवेन खंय आपयल्लो तुका ?'' आशे म्हणून तें पूजाक पळोबपाक | 
लागलें. पूण पूजा ओंठ दामून वगीच रावले 
आगो, अशें किदे म्हण्टा तूं? हांव हांगा वगीच आयलो, आनी तुं 
किद्याक आयलां तर? तुवेन पूजाकडेन रकाद दिल्लो म्हणून हांब आयला. 
1... हय हय... ना -म्हणजे... हेंच सांगपाक.' तें घुस्पल्लेवरी | 
उलयलें 
हे सांगपाक तुका इतले पयस येवपाक जाय आसलें? फोनार सांगल्यार 
जाय नासलें. पिशाबरी करतलें. आगों, तुजे दीस तरी कसले?” 
“तुका मेळपाकूच जाय आसलें. त्या खातीर पूजानूच हे सगलें केला. 
तेन्ना इतलो वगत बग्गी रावल्ल्या पूजान तोंड उगडले, आगो, पूण तूंच 
सांगतालें नही गो. प्रेमानंदाक मेळळ्या बगर तुजो जीव थंड जावचेना म्हण.'' | 
अशें ताणेन म्हण्टकीर सगली वगीच रावली. आनी आपापल्या मनांत | 
वेगवेगळे विचार घोळोबपाक लागली. 

पूजाची आवय रोखडीच च्या घेवन आयली. तशें उलोवण्याचे विशय 
्रपशींच बदलत रावले. 

“आनी हें गो शलाका, तुजी मम्मी पयशे परत दिवना म्हण कोणाक गाळी 
[ब?'' पूजान आदलो अर्दकुटो उरिल्लो विशय परत काडलो. 

“त्या कारवारच्या तिच्या आतेभावाक. इल्ले इल्ले करून ताणेन तिचेकडल्यान 
हीन लाख सुमार घेतल्या खय. तो बेबदो आनी तिका परत दिता ते. 

““कारवासचो? कसोसो आसा तो? काळोसो, लांबूच बी, दाट मिशयांचो ? 
शाचे नांव, तानाजी बी अशें किदें आसा?” पेमल्यान उमळशिवेक विचारले. 

“रा. वेंकट ताचें नाव. गोरो, किडकिपडीतसो आसा. किद्याक?'' 

“आमच्या थय तिचो एक घट फ्रेंड आसा, तानाजी म्हण - '' 

“अशें! तो तुमचे थंयचो? ताणेनूय तिका नागयलां आसतलें. पयर ताणें 
फोन केल्लो. तेन्ना ती ताचेकडेन पयशांच्योच गजाली उलयताली. आनी तो 
दितां, थोडे दीस राव अँक्सीडेंट जाला अशें किदें तरी म्हण्टालो.'' 

““बरोबर, ताणेंय दोन वर्सा पयली एक ट्रक घेतिल्लो. फाटल्या दिसांनी 
अॅक्सीडेंट जावन गाडी काबार जाल्या. पूण ती लोकांक अशेच पयशे वाटीत 
आसता तर? आनी घराकडेन बी तुमी कांयच विचारिना?'' 

“तिका कोण विचारतलो? वेल्यान ती म्हण्टा, आपूण जोडटा ताचेपरस 
जूर चड घेता. हरशी, अशें तिणेय कितल्या लोकांक पयशे खावयल्या देवाक 
खबर. आपूण जोडटा, पूण खर्चाक पयशे बाबाकडल्यान व्हरताली. काम सोड 
म्हणल्यारूय कशीच आयकनासली. आनी वेल्यान म्हण्टाली, बाबा, सायब 
नहीं”. आपूण हलके काम करता म्हण ताका लज जायत म्हणून पयस बदली 
करून घेता. पुणून ती पयस पयस किद्याक वताली तें आमकां लोकांकडल्यान 
कळटालें''. 

“तें जालें, पुणून म्हाका एक समजना, तुमचो बाबा इतलो बरो मनीस. 
सभावान आनी भांगर. ताचे इतलो गुणेस्त मनीस हांवेन खंयच पळोवना. मागीर 
अशें अचकीत जालें किदें? काय बरी भुरगीं. घरदार, सगलें आसतना एके थर्ड 
क्लास बायलेबराबर किद्याक लगीन जांवचे पडले. अशी किदे अडचण जाल्ली?'' 

““तिणेन बाबाक फटयलो. बाबा पयलीं सरळ मनाचो मनीस. हिणेन ताच्या 
सभावाचो गैरफायदो घेतलो आनी बाबाक आपली काकळूत दाखोवन भुलयलो. 
जेन्ना आई दोन महिने सुमार हॉस्पिटलांतूच आसली, तेन्ना हिणेन मन लावन 

तिची सेवा केली. ती आसतना आमकां कसलीच सेवा करची पडनासली. तिचे 
सगलें धुवप पुसप तीच करताली. त्या खातीर बाबा तिका वेगळे पयशे दितालो, | 
पूण मागीर मागीर ती पयशे घेना जाली. आनी बाबाक, आमकां बी ती बरी 
करताली. खरेपणी ती नाटकां करताली हें आमकां मागीर कळळे. आई भायर 

पडटकच रोखडोच बाबाय बरो ना जालो. ताकाय दोन दीस हॉस्मिटलांत दवरचो 
पडलो. तेन्ना तर तिणेन मन लावन ताची रात दीस सेवा केली. तो बरो जावन 

घरा आयलो. तरी ती अदी मदी येवन ताची खबर घेताली. ते मजगती किदें जालें 

कोणाक खबर. बाबान अचकीत तिचेवांगडा लगीन जावपाचो निर्णय घेतलो. 

आमी सगली शोकाद! जायत्या जाणांनी ताका समजायलो. विरोध केलो. पूण 
ताणेन आपलो निर्णय बदललो ना. तिका उतर दिला म्हण सांगून शॉर्टकट लगीन 
जालो. 

“पुणून ती पयलीं लगीन जाल्ली खंय? 

"हय. दोन लग्नां जाल्लीं अशें म्हण्टात. पुणून एकूय तिचो घोव्र ना. पयलो 
मरतकीच ती दुसरें. लगीन जाल्ली. पूण तोय अचकीत बेपत्ता जालो काय मेलो 
हैं कोणाकूच खबर ना. आनी आतां बाबा. पूण बाबाबरोबर तिणेन धा वर्सा तरी 
काडली. कशी काडली तीं बाबाकूच खबर. लगीन जातकच बाबान तिका काम 
सोडपाक लायलें. पूण तेन्नाच ती फिक्स जाली आनी थोडे दीस तरी काम कुरता 
म्हण सांगून कामाक वचत रावली. आनी गोडी लागतच कोण काम सोडटा?'"' 

“आनी बाबा असो केन्नाच्यान बरो ना जालो तर?” 

“लगीन जातकच रोखडोच. बाबा तिका काम सोड म्हण फाटीक लागिल्लो 
तेन्नाच किदें तरी जालें आनी बाबाची भलायकी इल्ली इल्ली इबाडत गेली.” 

“म्हणजे, सात खून माफ, तसली बी नही मगो ही!'' अशें हरशी पेमल्यान 
फकाणांनीच म्हणिल्लें. पुणून तें दोगांयनी गंभीरतायेन घेतलें. तांची मुखामळां 
भंयान इल्ली इल्ली बदलत गेली. आनी निक्तीच हलकी जाल्ली मन-काळजां 
एके खेरिदूच दहशतीन काबीज केली. तेन्ना बाबड्या निरागस शलाकाचे हात 
आपशींच थरथरपाक लागले. 


666 

बाबा भायर पडल्या उपरांत शलाका आनी ताची मम्मी दोगांच घरांत 
` उरपाक लागली. आदी पासून शलाका ते मम्मीक भियेतालें. ताका तिचेबरोबर 
' एकलें रावपाक भंयसो दिसतालो. त्या खातीर ताणेन थोडे दीस मावशेक, मामीक, 
चुलतेक अशें जायते दीस थोडे थोडे दीस दरवली. पूण लोक आपलें घर सोडून 
` दुसर्‍्यागेर चड दीस रावंक सोदिना. रोजी मांयक तर तें कर्शेच सोडिनासलें. तिणेन 
. रातचें आपले सांगाताक राबचें म्हण फोर्स करतालें. पूण तिचो जाण्टेलो घरकार 
दुर्येस आशिल्ल्यान तिका रावपाक मेळनासलें. त्या खातीर निदान रातचें न्हिदतना 
तरी तें कोणा ना कोणाक आपोवन हाडटालें. आनी पूजागेर जेन्ना पेमल्यान ती 
भयानक, खतरनाक आनी “सात खून माफ' ते तरेची ती बायल अशे म्हण्टकीर 
तें तिका अदिकूच भियेवपाक लागलें. आनी ती आपणाकय एक काटो समजून 
केन्नाय पयस करीत म्हण सादूर रावतालें. 
आपल्या मनांतलो हो भंय ताणेन मामीकडेन उलोवन दाखयलो. जाल्यार ती 
म्हणपाक लागली, “ना गो, तशी ना ती. ती रागिश्ट दिसता जायत. पूण मायेकय 
बरी आसा ती. बाबाचे तिणेंन इतलें करूना? आनी लोकूय सांगता, तुमची ती 
नर्स सोभावान मात एकदम बरी आं म्हण. तूं वगीच भिता. मनांतलो दुबाव काडून 
मनमेकळें राव. तूं जर तिचेकडेन बरें उलयलें, वागलें जाल्यार तिवूय तशीच 
बागतली. एकमेकाकडेन कुस्केपणा करिनासतना दोगांय सांगात्या कशीं रावात. 
आयज काल आवय आनी धूव दोगांय इश्टिणी कश्योच वागतात. पळोवना 
तुवेन. आनी ती तर तुजेकडेन बरी वागता हें हांवेन म्हज्या दोळ्यांनी पळयलां.'' 
अशें मामीच नही, तर जायती सोयरी ताका हेंच सांगताली. पूण तिचो खरो 
सभाव ताचे इतको आनी कोणाकूच खबर नासलो. आनी तें लोकांकूय तिचेविशी 
कांयच वायट सांगूक शकनासलें, आनी एकेकदां लोक सांगता तें ताकाय 
पटूटालें. कारण तिच्या आंगात वायट गुणावांगडा जायते बरे गुणूय आसले आनी 

ती ताचेवांगडा एकेकदा वागल्या तशी खरेली आवय लेगीत वागचेना हें ताणेन 
जायतें फावट अणभवल्लें. त्या खातीर तें तिका वायट, खतरनाक अशें म्हणूकच 
शकनासलें. 

तिच्या आंगांत बरे गूण आसातूच. पूण एकूच तिका वायट संवय आसली. 
त्या खातीर तिणेन चार-चवगांत आपलें नांव पिड््यारूय करून घेतिल्लें. पूण ताचें 
तिका कांय पडूनासलें. आपले ते संवयेक वखद ना अशें ती सरळ सांगताली. जें 


किदे खावपाचें, जेवपाचें आनी मजा करपाची ती ह्याच जल्मांत. फुडलें कोणें | 


पळयलां? आनी दादल्यांनी मात आपल्याक जाय तें करपाचें. मागीर बायलांनी 
किद्याक ना? दादल्यांक तितलें स्वातंत्र्य आसा, बायलांक मात ना? अशे आधुनिक 
बिचारूय ती केन्ना केन्ना उलोवन दाखयताली आनी मुकारल्याक निरजाप करताली. 

एक दीस शलाका कॉलेजींत आसताना ताचे एक शेजान्नीन ताका फोन 
केलो, आगो शलाका, आयजूय आयला मगो तो! तूंच येवन पळय बाय किदें 
भानगड ती. मागीर आनी आनी सांगुना अशें ना. 

अशें तिणेन सांगतकीच ताणेन रोखडोय आपल्या मामाक फोन लायलो 
जाल्यार तो म्हणपाक लागलो, “आगो, तिचो मामेभाव खंय तो जाप दिवपाक 
आयिल्लो. तूं बगीच भियेवनाका. हांव पळयता मागीर किदें जालां ते. सद्या हांव 
पयस आसा. मामीक सांगता किदें जालां तें पळय म्हणून...'' 

ताची मम्मी घराकडेन एकलीच आसताली. तें कामाक गेलें म्हण्टकीर 
फाटल्यान कोण कोण येत आसताले. आनी असोच एकलो कोण तरी दादलो, 
फाटल्या आठवड्याक चार फावटी आयलो खंय. शलाका वतकीच येवप आनी 
बारांक सुमार वचप. तेन्ना घराकडेन रोजी मांयूय आसनासली. मागीर तो घरांत 
चार-चार वरां करता किदे? हो कोणाकय प्रस्न पडप साहजीकच आसले. त्या 
खातीर शलाकाचें भियेल्लें मग वगीच दुबावतालें. 

शेजान्नीन फोन करतकच ताका कशेंच रावपाक जायना जालें. प्रिन्सीपलाक 
किदेतरी निमित सांगून तें घरा आयलें. 

पळयल्यार दारांतूच कोणाली तरी एक बुलेट आसली. ती पळोबन वगीच 
ताचें मन कांचवेले; तेन्ना दार सरळ उगडचें काय बॅल मारची हें ताका कळना 
जालें. पूण दार मातशें उक्तेंच आसलें. ताणे “मम्मी 5' म्हणले आनी दार उगडले. 

पळयल्यार सोफाचेरूच एक कोण आडदांड असो दादलो उक्तोच न्हिदिल्लो. 
अचकीत तो दिसनाफुडें ताणें किंळचीशी मारली . 

“ई55 मम्मी! आनी समतें रानचेकुडींत धांबलें. 
ताचो आवाज आयकून तो बेगिबेगीन उठलो आनी कपडे घातले. 
रोखडीच ताची मम्मी ताका घेवन भायर आयली. 

“हें आमचें शलाका. तुवेन आदी पळयल्लें तेन्ना येदे 5 आसलें. आनी 
हाका तूं बळखता मगो? हो रघूमामा. म्हजो आतेभाव. मडगांवूच रावता.'' 

“मडगांव? पूण आदी केन्ना पळयलो ना. 

“दुबय आसतालो. पयरूच आयला. तुजेखातीर एक बरोसो चलो पळय 
म्हण सांगलां हांबेन ताका. ताच्यो सगळ्याक मोठ्यो वळखी आसात. 

तेन्ना ताका पळयल्यार आनी तिची उतरां आयकल्यार शलाकाक ती 
किदेंतरी फट उलयता अशें वगीच दिसपाक लागलें. पूण ती सांगता तें आयकलेबगर 
पर्याय नासलो. शेवटी तीच घरातली अधिकारी जाल्ली. 

उपरांत तो आनी रावलो ना. किदें तरी म्हणलें आनी भायर सरून नीट गेलो. 

“शलाका, आयज तूं बेगीनशें आयलें मगो. येता म्हण फोन बी केलो ना.” 

“अं... मिटींग आसली. हांव आनी राबलें ना.” 

“तू घरा ना आनी मामीक किद्याक आपयल्ली. 

“मामी!... ना. म्हणजे ती येवन गेली? मागीर मेळटा तिका बचून. 

“कांय गरज ना! तिका किदे सांगपाचें तें हांवेन सांगलां.'' 

“आ! किदे... किदें सांग ती? म्हणजे तिका किदें सांगलें ?'” 

“हांवेन पळयला तो भुरगो पयलीं पळोवपा. पसंद पड़ना. जाल्यार मागीर 
तुमी कोणाक दाखयता तीं दाखयात. आमचें शलाका किदें म्हातारे जावना. 
आमच्यानी आनी हजार तरी चले पळोव येता.'' 

“किदें गे मम्मी, म्हाका किदें तुमी बाजारांतली वस्त समजता?” 

“आतांच तो एक मंगळूर बरो भुरगो आसा म्हण सांगऽ'” 

“म्हणजे तूं म्हाका पयस धांवडांवक सोदता काय किदे गे? आनी आतां 
हांब कनफर्म जालां. ती सर्वीस सोड म्हण्टा! हांव जांवचेना इतले पयस लगीन.'' 

“आगो चलो बँकेचो मॅनेजर आसा खंय. पूण तुका नाका जाल्यार आसू. 
तुका हांगाच रावपाचें आसा नही, राव. घर आसा तुज्या नांवार. तुका जाय तें 
करपाचें. म्हर्जे हांगा किदे आसा? तुवें चल म्हणल्यार वचपाचें. 

“नाका गे मम्मी अशें म्हणू नाका. घर किदें हांवेन नांवर करून घेतलां? 
तुमीच केला तें. आनी घर किदें म्हर्जे एकल्याचें? आमचें सगल्यांचे मगे तें. तुका 
तशें दिसता जाल्यार हांव फाल्यां तुका जाय तें बरोबन दिता.'' 

“ना गो, हांव फकाणांनी म्हण्टालें. तुजे शिवाय म्हाका आनी आसा 
कोण? दिपेशान तर केन्ना म्हाका 'मम्मी' म्हणलेलें हांवेन आयकू लेगीत ना. ` 

““पुणून तो तुजेकडेन केन्ना वायट काय वागना नही. तुका मम्मीच मानता 
न्ही तो?” 

“तें सगळें खरें. पूण आतां हांवेन म्हजेंच चितून उपकारना नही. तुमचीय 
जबाबदारी आतां म्हजेरूच आसा. तुमची लग्नां-कार्या, बरें-वायट आनी कोण 
पळयतलो ? 

“(आगे मम्मी, ती काळजी तूं येन्नाच करू नाका. आनी मामा, काका बी 
आसा नही. 

“बरोबर. म्हर्जे तूं किद्याक आयकतलें. कितलेंय जाल्यार हांव परकी. ' 

“आगे तशे नही गे! 

““मागीर कशें तर? मामान हाडिल्लो पुलीस तुका चलता. आनी हांवेन 
हाडिल्लो इंजिनियर, मॅनेजर तुका चलना. हैं कशें तर? ' 

“आगे पुलीस नही तो."पी.एस.आय. तो. 

““कोणय जांव. खाकी कपडे घालून रस्त्यारूच रावतलो मगो?” 

“बरें तूं पळयता मगे, तूंच पळय. पूण शिरवीस सोडची पडू जायना आ. 

'“शिरविशेची कितली गरज आसा ती तुजे परस म्हाका चड खबर आसा. 

पळयतल्याक तीं दोगांय खेळिमेळीन, इश्टागतीन उलयता कशी दिसताली. 
पूण खरेपणी दोगांयच्या मनांत भलतेच विचार घोळटाले. एकामेकाकडेन उलयतना 
दोगायचे दोळे आनी उतरा तांकां साथ दिनासली. 

उलयता उलयता ती दोगांय जेवली. 

जेवन मामागेर वता म्हण सांगून शलाका स्कुटर घेवन रोखडेंच भायर सरलें. 
लागी खंयी वचपाचें आसल्यार तें स्कुटर व्हरतालें. पूण गर्दन, मुखेल रस्त्यांनी 
व्हरपाक भियेतालें. 

पळयल्यार मामी एकलीच आसली. जेवन आड पडिल्ली. तिका परत न्हीद 
म्हण सांगून तें दुसऱया रूमांत वचून बसलें आनी समतो पेमल्याक फोन लायलो. 

“हॅलो प्रेमानंद, तो दादलो आयजूय आमगेर आयिल्लो. ताचो हांवेन 
मोबायलार फोटो काडला. तोच तानाजी जाल्यार पळय आनी सांग.” अशे 
म्हणून ताणेन तो फोटू सेंड केलो. 

कांय खिणांनी रोखडोच पेमल्यान फोन केलो, “शलाका, तानाजी नही तो. 

पूण तो कोणतरी वळखीचो कसो दिसता. याद जायना. काल हांवेन तानाजीचोय 
फोटू काडला तो तुका धाडटा. सारको पळय आनी दोनूय डिलीट कर. 

- शलाकाच्या मोबायलार रोखडोचा तानाजीचो फोटू आयलो. तो पळोवन 
ताका रोखडीच एके गजालीची याद जाली. आदी मम्मी सांगऽ तो तिचेबराबर 
काम करता म्हण. पूण अचकीत एकदीस ताका गेटीवेल्यान धांबडायत म्हण्टाली, 
“परत जर आयलो, तर समते पुलिसांक फोन करतलें आनी भितर वड़ोवपाक 
लायतलें' म्हणजे पयलीच्यावरी आतां तांचे बरेपण ना. आनी ही गजाल प्रेमानदाक 
खबर ना. तेन्ना ती गजाल सांगपाक तें ताका फोन करताले. 

इतल्यान ताचोच फोन आयलो. “शलाका, आगो कोण तो मनीस तें 
म्हाका आतां याद जाली. आगो, ताका कलेक्टर म्हण्टात. सरकारी अधिकारी 
नही, तर धंदेकारांक येणे आशिल्ले उदारीचे पयशे, जुराक दिलले पयशे, अँडवान्स 
घेतिल्ले बी पयशे जेन्ना लोक दिना, तेन्ना अशा लोकांक धमकावन, दादागिरी 
करून ते वसूल करून घेवपी तो गुंड. रघूदादा ताचें नांव. 

“अशे! पूण ती म्हाका आपलो भाव लागता म्हण सांगताली मरे?... आं! 
आनी प्रेमानंद, तुवेन फोटू धाडला त्या तानाजीक फाटल्या दिसांनी मम्मी गाळी 
सबताली मरे! 

“तशे जाल्यार आतां भिंगसळां आसतलें. बरें हांव तुका मागीर फोन 
करतां, आता हांव मातसो बिझी आसा.'' आनी फोन कट केलो. 

तें सगळेच आयकून शलाकाक चक्रावल्ल्यावरी जालें. तो मेरेन मामीन 
ताका च्या बी करून दिली. ती घेवन तें रोखडेच घरा आयलें. 

पळयल्यार वेदोळचीच बुलेट परत दारांत आशिल्ली. 

ते भियेतशें घरांत सरलें. जाल्यार तो रघू मम्मीकडेन पयशे मेजून दितालो . 

तो बचसर शलाकान तोंड उगडलें ना. 

“मम्मी, खर्‍्यानीच तो तुजो भाव लागता गे? 

“अं! किद्याक? 

“नही. वगीच विचारता.'' 

“तो म्हजो भाव बी कोण लागना. असोच एक फ्रैंड. तुका आनी आतां 
किदें लिपय. शलाका पळय, म्हज्या नांवार घरदार कांय ना. फालेंचे दीस कोणें 
पळयल्या? म्हाका ह्या घरांतल्यान जर कोणेय धांबड़ायलें जाल्यार हांव खंय 
रावतलें? म्हणून एक ल्हानसो फ्लॅट घेवपाचो येवजिला. तसो एक नावेली 

पळयलाय बी. पूण सद्या पयशांचें जमना. म्हजेच पयशे परत दिवपाक लोक तयार 
ना. तेन्ना ह्या रघूक म्हणलें. तो ते वसूल करून दिवपाक तयार जालों. ' 

“आगे मम्मी, तूं वंगीच अर्थाचो अनर्थ करता. कोण तुकां धांबडायतलो! 

“आगो, तुजें बरें आसा. पूण दिपेश, तुजो घोव, सोयरी... 

“आगे, तशें कांयच जावचेना. सगलें तुका जाय तशेंच जातलें.'' 

“तें किदेंय जांब. पूण म्हाका म्हजी तयारी करपाक जाय. ' 

“आगे, येदें व्हडलें घर आसतना... 

““म्हाका घेवपाक जाय म्हणजे जाय! ' 

“बरे, घें. हांवूय जाल्यार मदत करता. पूण तुवेंन हांगाच रावपाक जाय. '' 

शलाकान अशें म्हण्टकच तांचे उलोवणें इल्ले इल्ले थंड पडलें. 

दुसरे दिसा शलाका कॉलेजींतल्यान येतना ताका वाटेर एक इश्टीण गावली. 

“आगो शलाका, तुजी मम्मी आयज आमच्या शेजरा आयिल्ली मगो. 
पूण हांवेन वळख बी दाखोवना आं. किदें झगडें बी जालें काय किदें गो? 

“ना! किद्याक ? | 

“नही, ती भाड्यान रूम सोदताली, म्हणून म्हण्टा.'' 

“भाड्यान! 

“हय. आपल्याकूच म्हणं. आमचे शेजारचो फ्लॅट पळोवन गेल्या. 

“अशे? म्हाका खबर ना. तिका कामाक वचपाक पयस पडटा बी म्हणून...'' 
अशी किदेंतरी जाप दिवन ताणेन तो विशय टाळ्ळो. 

ही मम्मी अशी किद्याक वागता काय? घरांत कसले त्रास जाता काय? 
खिणांत शांत जाता आनी रोखडीच चाळवता? अशे जायते प्रस्न ताच्या दोळ्यांमुकार 
परत परत येताले. तिच्या सभावगुणांचे कोडें ताका कशेंच सुटनासलें. 

पूण दुसरेच दिसा तें कोडें अर्देशे सुटले. 

आयतार आशिल्ल्यान शलाका घराचकडेन आसले. दनपारचें जेवन वगीच 
आड पडिल्लें. बऱ्यावेळान कोणतरी येवन मम्मीकडेन गजाली मारता तें ताणेन 
आयकलें. तें तशेंच चोर पावलांनी येवन कोण काय म्हण पळोवपाक लागलें. 
पळयल्यार तिची मावसभयण आनी कोणतरी एक बायल आसली. ती म्हण्टाली, 
“आगो लता, तूं किदे करता तें सारकें नही. कशेय जांब एका मोठ्या घराण्याची 
तू सून. वगीच नांव पिड्यार करू नाका. भुरग्यांची तरी लज धर.” 

“आगो, हय गो. हांवूय तशेंच करूंक सोदता. पूण किदें जाता कोणाक 
खबर. दादल्याशिवाय म्हज्यान रावूंकच जायना...' 

उपरांत आनी शलाका तांचें भाशण आयकुपाक रावलें ना. तें तकली थंड 
जायसर आपल्या हातरुणार पडून रावलें. पूण जीव शांत जायना जालो. चिंतना 
वाडत रावली. आदल्यो तिच्यो यादीय येवपाक लागल्यो. 

मम्मीचे खय पयले लगीन सोळा वर्सांचेर जाल्ले. उपरांत रोखडेंच चार 
वर्सानी दुसऱ्या बांगडा. पूण दोगांय वांगडा पळून वचून जाल्लें. त्या खारीर तेर्म 
बी कांयच करूनासलो. पुणून बाबावांगडा मात तेर्म बी करून कायदेशीर लगीन 
जाली. भुरगें मात एकाय घोवापासून जालेंना. असले नाचरे बायलेक भुरगीं आनी 
किद्याक जाय? भुरगीं आसल्यार वेल्यान अडचण. आसल्यार मारून लेगीत 
वड़ोवपी ही बायल... 

चिंतता चिंतता शलाका थंयच न्हिदलें. 

जेन्ना ताका जाग आयली तेन्ना तिनसांज जाल्ली. ताची मम्मी कोणाकडेन 
तरी गाळी सवल्लेबरी मोठमोठ्यान उलयताली. तेच जागीन तें उठिल्लें. तें नेटान 
सकयल आयलें. पळयल्यार मम्मी फोनाचेर उलयताली. आनी आपले पयशे 
बेगीन दिवचे म्हण झगडटाली. म्हणजे तिणेन आपलें बिराड हालोवपाचें थारायल्लें 
तर. आनी त्याच खातीर तिका बेगिनात बेगीन दुसरे घर जाय आसलें. 

शलाका आपल्या घरांत जें किदें घड़टालें तें सगलें पेमल्याक सांगताले. 
त्याच खातीर तो ताचे मम्मीचेर आनी तिच्या मनशांचेर लक्ष दवरून आसतालो. 

एक दीस अचकीत तिका कोणाले तरी गाडयेंत चड़टना पेमल्यान पळयली. 
ती जाचे गाडयेंत चडिल्ली ताका तो सारको वळखतालो. बरो हिरो कसो हँडसम 
आसलो. पूण एक नंबरचो फटींग आनी नागवणो. गाडयो मात बच्यो बऱ्यो घेवन 
भोंबतालो. उलयतालोय गोड. त्या खातीर लोक ताका रोखडेच भुलताले. आनी 
नांबूय तशेंच पडिल्लें, “चालू टॉम 

ताचें गाडये फाटोफाट पेमल्यानय आपली स्कुटर सोडली. आपूण हेल्मेट 
घातिल्लें. ते खातीर ती आपणाक वळखुचेना अशें तो समजतालो. आदीं तीं 
एका हॉटेलांत वचून च्या पिली. उपरांत एका लॉजांत वचून कसली तरी चवकशी 
करून आयली. आनी मागीर मदीच कोणागेर तरी गेली आनी बरो वगत 
आयलीच ना. पूण ताका चड वेळ रावपाक मेळनासलें. त्याखातीर ताका वचचें 
पडलें. तेन्ना ती गजाल शलाकाक सांगपाक तो विसरलो ना. 

ते दिसा ती घरा उसरां पावली. 

ती फ्रेश जातकच शलाकान तिका विचारले, “ आयज तूं कोणावांगडा 
भोंबताली गे?'' 

पुणून ती ताच्या तोंडाक पळोवन वगीच रावली. 

“तूं कोणायवांगडा भोंबता तें मामाक बी आवडना आं. 

““कोणा वांगडा भावलें गो हांव, आं. कोणावांगडा भोंवतालें? तुका 
सांगिल्लें न्हय हांवेन, हांव फ्लॅट पळोवपाक वतलें म्हण. 

“मागीर, हॉटेलांतशी किद्याक गेली तर एका फटींग मनशावांगडा ? 

“हैं कोणें तुका त्या प्रेमानंदान सांगलां मगो? आगो, तुका कितले फावट 
सांगलें, त्या मनशाचो नाद सोड म्हण. तो आमचें कांयच बरें करचोना. तो तुकाय 
सुखान रावपाक दिवचोना आनी म्हाकाय जगपाक दिवचोना. आगो, सामको 
हलकट मनीस तो. ताका आमचे फाटोफाट किद्याक येवपाक जाय आसलें. ताका 
आमी किदें करता तें पळोवपाचें आसले? 

तिणेन तशें म्हण्टकीर शलाकाची जाप एकदम बंद पडली. 

“हें पळय शलाका, हांव तुज्याय परस आनी ताच्याय परस लोकांक चड 
वळखून जाणा. कोण फटींग आनी नागवणो तें म्हाका सांगपाची गरज ना. हांव 
जें करता तें सारकेंच करता. आनी आयक, फाल्यां हांव म्हाका वखद हाडपाक 
घाटार वतलें. तेन्ना ताका सांग, म्हजो पाठलाग करपाक. नाजाल्यार... 

मागीर आनी शलाका तिचे मुकार रावलेना. समतें बाथरुमांत गेलें. 

चार दिसांनी पेमल्यान ताका आनीक एक खबर दिली. आनी कोणाक तरी 
भरपूर पयशे व्हरून दिल्या म्हण सांगलें. पूण हे फाबट मात ताका तिका 
विचारपाक धाडस जालें ना. पुणून तिणेनच ताका सांगले. 

““आयज हांवेन कोणाक पयशे दिल्या म्हण रकाद पावला काय ना गो? 

पुणून तें वगीच रावलें. आनी प्रस्नार्थक नदरेन तिका पळोवपाक लागलें. 

“पस्तीस लाखांचो फ्लॅट हांव चोवीस लाखांक सा करून आयल्लां. धा 
लाख कॅश आनी बेले चेकान. म्हणजे तितले लोन केल्या. सद्या पांच लाख दिवन 
आयलां. उरिल्ले पांच लाख केन्नाय दी म्हणल्या. फुडल्या आठवड्यांत ऑँग्रीमेंट 
सायन करपाचो...” ती ताका आपल्या मोठेपणाच्यो गजाली सांगत आसली. 
पूण शलाका मात इल्ले इल्ले निरशेताले. 

चारूच दिसांनी खबर तिच्या कानार पावली. तिका जो फ्लॅट दाखयल्लो. 
तो आदीच कोणाक तरी विकिल्लो. आनी जाका पयशे दिलले ताका मुंबयचे 
पुलीस धरून घेवन गेल्ले. हें कळनाफुडें तिचेर एकदम आकांतसो आयलो आनी 
ती किद्याय किदें बडबड़पाक लागली. शलाकाक तर ती खांब काय गिळू अशें 
करपाक लागली. तेन्ना ताणेन भियेवनूच मामाक फोन करून आपयलो. 


काळाचें मोड + १९0 


RR SS PF 


मामान सगळी गजाल आयकून घेतली आनी आपूण किदें जालां तें 
पळयता, अशें सांगून तिका शांत केली. पुणून आपणे जोडिल्ले पांच लाख गेले 
हें ती कशेंच सहन करूंक शकनासली. त्या खातीर ती किदें उलयताली आनी 
किदें करताली तें तिचें तिकाच कळनासलें. उतरा-पावलाक शलाकाचेर तापताली. 
पूण रोखडीच ताची चूक मागून तें सांगतालें तेंच सारकें अशें म्हण्टाली. 
| बाबा वचून केन्नाच धा म्हयने जाल्लें. पूण हिची वेगळें रावपाची इत्सा 

पुराय जायनासली. निदान फ्लॅट तरी तिका घेवन दवरूपाचो आसलो. पूण एकूय 

सादनासलें. बता थंय तिका अडचणी येताल्यो. आनी हें सगले पेमलो शलाकाचे 
सांगणेन करता अशी तिची समजूत जाल्ली. म्हणून ती ताचेर कसलेंय निमित 
धरून राग काडटाली. 

असो अदी मदी शलाकाक तिचो राग सहन करचो पडटालो. जायते फावट 
तें एकलेंच रडून आपलें दुख्ख लहव करतालें. पूण सदांच सहन जायनासलें. त्या 
खातीर ताची भलायकी इल्ली इल्ली देंबपाक लागली. तें भागिल्लेवरी दिसपाक 
लागलें. ताची ती जाल्ली गत पळोवन ताच्या इश्टिणींनी मातशी हवा पालट म्हण 
एक पिकनीक आयोजित केली. पूण तें कशेंच तयार जायनासलें. निमाणे पिकनीक 
स्पॉट पेमल्याच्या गांवांत दवरला अशें सांगतकच तें तयार जालें. आनी. ताकाच 
जेबणा खाणाची वेवस्था करपाक लायल्या म्हण कळटकच नेटान भायर सरले. 

पूण मम्मीक सांगतना मात भलतेच कडेन वता म्हण सागलें. 

पेमल्याच्या गांवांत पावतकच ताच्यो त्यो आदल्यो सगल्यो यादी जाग्यो 
जाल्यो. ताचे आदले सवंगडी, वळखीची भुरगी मेळटकच तें आपल्या सांगात्यांक 
सोडून तांचे वांगडा रानां-मळांनी भोंवपाक लागलें. जी किदें रानफळां बी 
मेळिल्ली तीं उमेदीन खाल्ली. जे परी आपल्या मनाचेर कसलेंच दडपण वा 
कोणाचोच धाक ना आनी आपली प्रतिश्ठा आपले मुठींत आसा अशेतरेन तें एक 
ल्हान भुरगेंच कशें त्या खेडवळ भुरम्यांवांगडा वाकळुपाक लागलें. जणू ल्हानपणांतली 
इत्सा आता भागोवन घेतालें. 

पिकनिकेक आयिल्ले बाकीचे वांगडी दनपारच्या कडार गरमी पयस करपाक 
न्हंयत न्हाताले. थोडे कोण पेवताले, खेळटाले. पूण शलाका आपलेच मस्तेंत 
आसलें. जेन्ना ताणेन आपल्यो इश्टिणी न्हातात ते पळयलें तेन्ना उमेदीन आपणेनूय 
उदकांत घालून घेतलें. हरशीं ताका उदकाचो भ॑य दिसतालो. त्या खातीर बाबान 
कितलेंय सांगूनय तें पेंबपाक शिकलें ना. आनी आतां तर मनसोक्त न्हातालें. 

आपली सगळी चिंतना विसरून बिनधास्त उदकावांगडा खेळटालें. तें पळोवन 
ताच्यो इश्टिणीय खूश आसल्यो. 

अचकीत किदें जालें कळळें ना. 

उदकाचो अदमास कळू नाशिल्ल्यान फाटल्यान वता वता ताची एक इश्टीण 
बुडपाक लागली. तें पळोवन सगळ्यांचो आकांत. तेन्ना शलाकान आनी फाटीं 
फुडें पळयलें ना. ताका वाचोवपाखातीर समतें घालून घेतलें. पूण उदक चड 
आशिल्ल्यान दोगांय एकामेकाक धरून बुचकळपाक लागली. 

तेन्ना लागीच आशिल्ल्या पेमल्यान बी धांब मारून तांका तडीर हाडली. 
पूण दोगांयच्या नाका-तोंडांत उदक गेल्ल्यान ती बेसुदूदशी जाल्ली. त्याखातीर 
भयान बाकीचीय भुरगी आकांत करताली. 

पूण हुशार आशिल्ल्या भुरग्यांनी तांच्या पोटांतलें उदक बी काडून तांकां 
सावचीत केली. तरीय मुकार किदेंय जांव येतालें. त्याखातीर दोगांकूय गाडयेंत 
घालून हॉस्पिटलांत व्हेली आनी निवळटकीर घरा पावयली. 

पिकनिकेचो बेरंग जालो. जेवणां-खाणांय तशीच उरली. 

दुसरे दिसा सांजचो पेमलो कोणाचे उरिल्लें सामान आनी शलाकाचें बॅग बी 
घेबन ताच्या घरा गेलो. | 

पेमल्यान बॅल मारतकीच शलाकाचे मम्मीन दार उगडलें. 

पेमल्याक पळयतकीच ताचे मम्मीन एकदम कालीचो अवतार धारण केलो. 

“आरे मेल्ल्या, तूं सोताच्या जिवाक किदे समजता! काळ जावन आमच्या 
घरांत परत परत किद्याक येता? आमकां सोपोवपाची आसा जाल्यार वांगडाच 
सोपय. चल, घाल किदेंय नाकार आनी वांगडाच वडय मारून! काल तें मेल्लें 
जाल्यार तुजेर येवचे नासले, म्हजेर येतलें आसलें. हांवेनूच मारून वडयलां अशें 
जग-लोक म्हण्टले आललें... 

आपणाचेर अचकीत जाल्लो हल्लो पळोवन तो आबूज जालो. ताका किदे 
करचें आनी किदें सांगचे तेंच कळना जाले. 

“आरे चांडाळा, ताका मारपाचें आसल्यार सारकेंच बुडोबन मारपाचें! अशें 
अर्दकुटें म्हाका राखपाक किद्याक दवरलां? मेल्लें जाल्यार काय बरे तेंय सुट्टलें 
आसलें आनी हांवय सुटूटलें आसलें. आतां ताचो गुळो करून घरांत बडयला तो 
कोण पोसतलो!...' 


ती किदे उलयताली आनी किदें म्हण्टाली तें ताकाच कळनासले. निक्तोच 

तर तो ताचेकडेन फोनार उलयल्लो. मागीर आतां अचकीत किदें जालें बी काय 
ताका? अशें चिंतन तो ताका पळोवपाक भितर सरतालो. पूण - 

“खबरदार पावल भितर घालशीत जाल्यार! तूं किदें ह्या घरचो धनी जाला? 
 शलाकाकडेन दोस्ती केली म्हण तें किदें तुजें जालां म्हण समजला तूं. तें तुजे कशेंच 
_ जावचेना. आनी तें तयार जालें तरीय हांव तुका तें कशेंच मेळपाक दिवचेना!...' 

हें अशें ती किदें उलयता तें कांयच कळनासलें. जणू काय तिची तकली 
घुवल्लेवरी ती किदेंय बडबडटाली. 

ती उलयतां उलयतां अचकीत दारांत कोणाली तरी गाडी आयली. 

पळयल्यार शलाकाक ताचो मामा बी दोतोराक दाखोवन घेवन आयिल्ली. 
तीं आयल्यात तें पळोवन ताचे मम्मीचो अवतार एकदम बदललो. 

"आरे प्रेमानंद, भायरूच किद्याक रावला? चल, बॅगां व्हरून भितर दवर. 
* आरे, हें घर तुजेंच अशें समज. चल चल. शलाका, तुमचें सामान घेवन आयला. 
. बस आं! रोखडोच बी वचशी. तुजे खूब उपकार रे आमचेर. काल तूं नाशिल्लो 

जाल्यार आयज आमची धडगत नासली. तूंच आमकां देव कसो पावलो रे!” 
शलाका आनी मामा बी भितर सरता सरता मम्मी उलयताली. तेन्ना ती आतां 

अशी अचकीत कशी बदल्ली तें पेमल्याक कांयच कळना जालें. आनी ती जें आदी 

उलयल्ली तें खरें काय आतां वागल्या तें खरें हेंच ताका कळना जाले. 

“आरे प्रेमानंद बस रे. उबोच किद्याक?'' जणू वळख आशिल्लेवरी 
शलाकाच्या मामान ताका हटकिलो. “ताका तशें कांयच जांवना. सामकें 
ठणठणीत आसा तें. मातशें भियेलें. तशें जाताच. हांवूय लहान आसतना असोच 
एकदां भियेल्लो. भंयानूच मागीर पेवपाक शिकलो. आरे, शेळें उदक न्हालें नही 
तें. त्याखातीर मातशी थंडी जाल्या. फांल्या म्हणल्यार जातलें सारकें. 

हरशीं तो पेमल्याक सांगतालो. पूण खरेपणी शलाकाकूच धीर दितालो. 

उपरांत पेमल्यान शलाकाची खबर घेतली. ताचेकडेन दोन गजालीश्यो 
_ केल्यो आनी तो च्या बी घेवच्या शिवाय वेळ जाता म्हण रोखडोच भायर सरलो . 

ताचे मम्मीन केल्लो ताचो अपमान आनी पाणउतार भंयाचें रूप घेवन ताच्या 
_ आंगातूच आसलो. तेन्ना क्ष्या घेवपा इतलो वगत रावपाक ताका धीर नासलो. 
दोन दिसां उपरांत शलाका कामाक वचपाक लागलें. पूण ताची थंडी पुराय 
बरी जावनासली. ताका फकत राततीच खोंकली येताली. जी धा-धा मिण्टां 
_ चालूच उरताली. तेन्ना मम्मी ताका फकाणांनी हांसत हांसत म्हण्टाली - 

“आगो. सवकास खोंक. नाजाल्यार आईभशेन तुंबूय खोकून खोकून मरशी! पु 
अशें म्हणून तीच ताच्या गळ्याक, आंगाक विक्स-बाम बी लायताली आनी | 
ताका जायतें वखद गुळी दिताली. 

पुणून तिचे तें तिरकस उलोवणें, थोमणे शलाकाच्या काळजाक तोपताले. 
आनी तें नजं जावनय सगलें सोसून बग्गी रावंपाचो यत्न करताले. 

बाबा गेल्या उपरांत शलाकाक आपूण अनाथ कशें दिसपाक लागिल्लें. 
आनी आतां मम्मीचें भुरगेपणाचें कशें वागणे पळोवन आपूण जाण्टें कशें वागतालें. 

मदींच ताचे मम्मीन रोजीमांयचेर कसलो राग काडलो कळळो ना. ती आतां 
जाण्टी जाल्या, तिच्यान काम जायना, आशें सांगून आनी थोडेशे पयशे दिवन 
तिका बंद केली. खरेपणी ती मम्मीचेर दवरतली बारीक नदर आनी शलाकाक 
सांगतल्यो चाडयो तिका म्हारग पडिल्ल्यो. आतां ती कोण नाशिल्ल्या घरांत 
स्वतंत्र जाल्ली. 

असोच एक दिस पेमलो शलाकान तात्काळ आपयला म्हण तागेर नेटान 
आयलो. पळयल्यार घरांत कोण दिसनासलो. ताणेन दार धुकल्लें आनी तो सरळ 
घरांत रिगलो. आनी जे कुड़ींत कोणाचो आवाजसो येतालो थंय शलाकाक उलो 
करीत गेलो. 

पळयल्यार कोणतरी एक पंदरा-सोळा वर्सांचो भुरगो ताचे मम्मीच्या पायांक 
बयर मेरेन तेल लावन मालीश करतालो. 

पेमल्याक पळोवन ती सद्चेवरी बांगडाच चाळवली. 

““आरे हलकटा! तूं इतले गडबडीन किदे शलाकाची जांगडां पोशेवपाक 
आयला? काय ताचे पांय चाटपाक आयला!'' 

“नही. ताणेन म्हाका आपयल्लो - 

“पूण नालायका, कोणायच्या घरांत सरच्या पयली बेल वाजोवक जाय, 
दारार मारूक जाय, उलो करूंक जाय हें रे तूं गावठी हिरो केन्ना शिकतलो? 

“सॉरी, सॉरी. भायर वता. मागीर येता. '' 

“तुका येवनाका म्हण सांगता आसतना, मेल्ल्या परत परत किद्याक गू 
खांबक येता. चल, तकलेर किदेंय पड़च्या पयली तोंड घेवन चलूंक लाग!'' 

उपरांत तो आनी आनी रावलो ना. सरळ वाटेक लागलो. 

रोखडेंच शलाका भितर सरले. 

“आगो शलाका, यो पळय. हो भुरगो मात कामाक हुशार आसा आं. च्या 

आनी बरी करता. चल रे ताका इल्ली च्या घेवन यो. आनी ताका शिरोय करपाक 
शिकयला हांवे. तुका शिरो खूब आवडूटा न्ही! आनी धुवप-पुसपूय जाणा 
तो... 
“आनी मम्मी, रोजीमांय किदें बायट करताली?'' 
“आगो पूण ती आतां जाण्टी जाल्ली नही. तिच्यान बरें जायनासलें.'” 
' ''तिचो तितलोच आदार आमकां पुरो आसलो. पूण तिका किद्याक बंद 
केली तें हांव किदें नकळं? आनी हो भुरगो किद्याक तें म्हाका कळना?" 
पुणून तिणेन तो थोमणो मनार घेनासताना म्हणलें, “आगो तुजो तो हो, 
प्रेमानंद आयिल्लो. बस म्हणल्यार, चलत राबलो.'” 
''बाटेर मेळिल्लो म्हाका.” 
“तशे जाल्यार ताणेंच तुजे कान फुकल्या आसतले.'' 
| “तसलो न्ही तो... ताका फटींगपणां उलोबपाची... सबय ना... अशें 
' म्हण्टा म्हण्टा ताका जी खोंकली आयली ती कशीच बंद जायना जाली 
| कसलो तें आता कळळें! पळयलें, ताचेबरोबर तुवूय फटींगपणां उलयलें 
म्हण ही पळय असली उस्तुरी खोंकली आयली. आरे, च्या किद्याक हाडल्या? 
_ पयली उदक घेवन यो!'' अशें म्हणून आपणेनूच उदक हाडून ताका पिवयलें. 
| तेन्ना शलाकाक तिचे हातचें उदक नाका आसलें. पूण नाईलाजान पिवचेंच 
पडलें. 
हेबटेन प्रेमानंदाचेर वगीच आकांत आयिल्लेवरी जाल्लो. 
शलाकाचे मम्मीन जो भुरगो दवरला तो ताका बर्‍या सोभावाचो कसो 
दिसलोना. वाडट्या पिरायेवेल्या त्या भुरग्याच्यो इत्सा ताका हिंसक, कामूक 
_ आनी आशेरी करतल्यो. आनी अशे वायट गूण विकसीत जावपाक ताचे मम्मीच्यो 
` संबयी प्रेरीत करतल्यो. तेन्ना शलाकाचे सुरक्षेचे नदरेन किदेंतरी करपाक जाय 
' अशें तो येवजितालो. 
| बरो विचार करून दुसरे दिसा तो ताच्या मामाक मेळ्ळो. 
ताका ताणेन आपल्या मनांतलो दुबाव उक्तो करून दाखयलो. तें आयकून 
 ताणेन तकली हालयली आनी सरळ शलाकागेर गेलो. 
| येवन दाराची बल वाजयली. तेन्ना त्या भुरग्यान बुराकांतल्यान पळयलें. 
` पळय जाल्यार पुलीस! तो आनी राबलो ना. सरळ फाटल्यान धांबलो. 
परत बेल बाजयकीच मम्मीन दार उगडलें. 
| 

“भाऊ, शलाका आजून येवना. किदे काम आसलें? 

“ना, काम कांय ना. असोच आयिल्लो. आनी कोण आसा घरांत?'' 

“या. आनीक कोण ना. हांव एकलेंच आसा घरांत! 

“ना? पूण कोणाक कामाक दवरला म्हण5 

“कोणेन सांगलें? 

“तो प्रेमा... नही. अशें आयकल्लें 

पूण तिका ही गजाल ताका प्रेमानंदानूच सांगल्या हें कळपाक वेळ गेलोना. 
आतां आपली चोरी गावतली हैं येवजून तिणेन पटूट करून म्हणले, ' आं! हय. 
भुरगो तो. एका भुरग्याक दवरला आमी. रोजी मांय सोडून गेली नही म्हण... 

“खंय आसा तो ? 

““मुन्नाऽऽ | 

तेन्ना तो बावळट कसो मनांत भंय धरून ताचेमुकार येवन उबो रावलो. 

“बाबा, खंयचो तूं? खंय रावता? ' 

“बाबा गांव रावता...” प्रस्न सारको समजू नाशिल्ल्यान तो गडबडलो. 

“तेरा गांव किधर है? नाम पतेका कोयी कार्ड है?” 

तेन्ना तो भंयान भलतेंच किदें सांगत म्हण तिणेन मदीच तोंड घातलें. 
“भाऊ, सगळें आसा ताचेकडेन. तशें बरे फॅमिलींतलो तो. ताची आवय आमच्या 
हॉस्पिटलांत कामाक आसता. मातशी गरीब. तीच म्हणपाक लागली, मातशें 
ताका कामाक लाय म्हणून... 

पुणून ताच्या मामाची नदर खर आसली. तो ताका पळयत रावल्लो. आनी 
तो खाकी कपडल्यांतलो सायब आपणाक बारीक पळयता तें पळोवन तो जागच्या 
जाग्यार भंयान .थरथरतालो. आनी आपली चेड्डी ओली जाल्या अशें दिसतकच 
समतो बाथरूमांत धावलो. 

दुसरे दिसाच्यान परत तो आनी कामाक आयलो ना. खंय गेलो काय 
लिपलो म्हणपाचो पत्तोय लागलो ना. 

जायते खावपाक-जेवपाक दिवन आनी पयशेय दिवन तो भुरगो येवपाचो बंद 
जालो तें पळयतकीच शलाकान पेमल्याक फोन लायलो. रातची सुमार धा 
जाल्ली. जेवन बी तें आड पडिल्लें. 

“शलाका, किद्याक फोन केल्लो? बरें आसा मगो? खोंकली बी...?'' 

है 





““हय, दोन दीस जाले. खोंकली बी येवना. किद्याक फोन केल्लो जाणा, 
आरे, तो मम्मीन एका भुरग्याक दवंरूनासलो तो येवपाचोच बंद जालो. ताका 
मामान धांवडायलो म्हण बोबाळ घाली. '' 

अशें? बरे जालें. 

“म्हाका मात ताचो भ॑य दिसतालो आं. एक सारको ल्हेंबटो कसो पळयत 


रावतालो. आरे, पूण ही गजाल मामाक कोणें सांगली? क 


“आगो, तो पुलिशेचो सायब. ताका सगळ्यो गजाली खबर आसता. 

“ऋहाका तुवेंनूच सांगलां कशें दिसता. ते दिसा तूं रागान उलयतालो. आनी 
तिका सारके शिकयता म्हण्टालो 

तें उलयता उलयता अचकीत कोणेन तरी नेटान किदेंतरी शेवटून फोडिल्ल्याचो 


आवाज जालो. तशें ताणेन बेगिबेगीन दार उगडलें. 


पळयल्यार मम्मी किदें तरी बडबडत सोताचेंच कपल धोडयताली. 

अशी ती केन्ना केन्ना करताली. तेन्ना तिचेलागी कोणूच वचनासले. राग 
देंबतकीच ती आपशींच निवळटाली. तिका पळोवन शलाकान परत दार धांपलें. 

शलाका पेमल्यावांगडा जें किदें उलयतालें तें तिणेन दाराक कान लावून 


` सारके आयकल्लें. त्या खातीर तिणेन ताच्या दाराकडलो वाझ फोडून आपलो 


राग उक्तायल्लो. आनी ती बडबडत आसली. 

“हो पोर म्हाका शिकयतलो? हय! म्हाका बुद्द शिकोवपी आजून कोण 
जावना! आरे, हांव किदें करूंक शकता तें तूं सपनांत लेगीत येवजुचेना. ह्या 
लताक जें किदें जाय तें ताणेंन मेळयलांच. आनी जर तें म्हाका मेळना जाल्यार 
तें हांब कोणाकूच मेळपाक दिवचेना. आनी गांवढळ पोरा, तूं शलाकाकडेन 
लगीन जावपाची आनी हों बंगलो मेळोवपाची जीं सपना पळयता, तीं हांव कशीच 
पुराय जावपाक दिवचेना. आयज मेरेन ह्या लतान किदे केलां तें एक्कूय फेल 
जावना. जें जें किदें जाय अशें दिसलां तें तें हातासलां. म्हाका जाय तें सूख हांव 
भोगतलेंच. म्हाका जाय तें करपाक कोणूच आडावंक शकना. ह्या लतान आयज 
मेरेन किदें किदें केलां, तें देवाक लेगीत खबर आसचेना. आनी तू खंयचे रे शेट, 
म्हाका बुदूद शिकोवंक आयलां. तुज्या असलीं चिरपुटां हांवेन कितलींच माङ्डोवन 
वड़यल्यां जायत! किरमिल्या जायत!!...'' 

+++ 

चवदा 


गुरुजीच्या घरांत अदी मदी मन दुखोवपी अशे जायते प्रसंग घडटाले आनी 
केन्नाय शलाका बेजारतालें, जाल्यार केन्नाय लता तिडकताली. पूण तिचो 
सभावूच असो आशिल्लो की ती राग चड वगत मनांत धरून रावनासली. ती 
रोखडीच शलाकाक लागी करताली. आनी शलाकाय तिचें घेवन बसनासतना 
रोखडेंच विसरतालें. 

अशीच ती एकदा दोगाय गजाली मारतना दिपेशाचो फोन आयलो. 

“मम्मी, गूड न्यूज! बाबून स्टेच चापियनशीप मेळयल्या. त्याखातीर ताचो 
भव्य सत्कार आसा. तशेंच प्रोमोशनूय मेळळां. परवां शेनवारा पुण्यां आपयलां. 
या मगे! 

“तुका एकल्याकूच आपयलां आसतलें. हांव आनी किद्याक येवं?' 

“या गे मम्मी, आमी दोगांय या. शेनवार-आयतार सुटीय आसता.” 

“बरें पळोवया.'' 

'पळोवया नहीं! हांव आतांच वचून दोन तिकेटी बूक करता. 

अशें म्हणून तें रोखडेंच बरे खेळीमेळीन गेले. 

शुक्रारा रातची बस. पूण ते दिसा सकाळीच लताक कसलें तरी काम 
जाल्ल्यान तिका वचपाक मेळना जालें. तेन्ना तिणेन इश्टिणीक ना तर आनी 
कोणाकय वांगडा व्हरचे अशें सांगले. पूण कोणूच तयार जाले ना. आनी 
पेमल्याक सरप्रायज दिवचें म्हण सांगलें ना. 

निमाणे शलाकान एकल्याकूच बच्चें पडलें. 

रातच्या धा वरांचेर ती ताका बशिचेर पावपाक गेली. पूण बस सुटपाक वेळ 
आसलो. तेन्ना तिणेनूच ताका प्रेमानंदाक फोन करपाक लायलो, आनी कसलें 
तरी काम करपाक लायलें. 


पुणून फोनाचेर उलयतां उलयतां ड्रायव्हरान होर्न मारलो. तेन्ना तिणेन 

' बेगिनबेगीन ताचेकडलो मोबायल घेतलो आनी ताच्या बॅगांत घालता म्हण 
सांगलो. आनी ताका बसपाक लायलें. 
बस सुट्टकीर ती रिक्षा करून समती पोलीस स्टेशनार गेली आनी शलाका 
' बेपत्ता जाल्ल्याची कागाळ दिली. शलाका कोण, किदें हें त्या नवे आशिल्ल्या 
` पुलिसांक कांयच खबर नासले. तिणेन आपले पर्सीतलो ताचो फोटू काडून दिलो 
` आनी थंयच नाटकां करपाक लागली. ड्युटेर आशिल्ल्या हवालदारान ती सांगता 
तशी सगली म्हायती बरोवन घेतली. ताचो फोन नंबर, कोणाचेर दुबाव आशिल्ल्याचें 
नांब, नंबर घेवन, रात चड जाल्या म्हण सांगून तिका घरा वचपाक सांगले. पूण 
ती कशीच आयकना जाली. चडूच करपाक लागली. 

तेन्ना आड पडिल्लो सायब उठून आयलो आनी आतांच कामाक लायता 
अशें सांगून तिका घरा धाडली. 

रोखड्योच हालचाली जाल्यो आनी वायरलेस, फोन घणघणपाक लागले. 

रातच्या बारा बरांचेर पेमल्याक तांच्या तालुक्याच्या पोलीस स्टेशनार 
उखलून व्हेलो. थंयचो सायब वळखतालो त्या खातीर ताणेन म्हणलें, ' सायब, 
इतले रातीर किदें जाले? ३ 

“प्रेमानंद, खूब दिसांनी मरे. तुजो मोबायल दी पळोवया... हें शलाका कोण 
रे? तुवेन ताका जायते फोन केल्या मरे. आतां खंय आसा ते?” 

“वते... तें... आसतलें घरा. किद्याक? किदें जालें सायब? ' 

“तें घरा ना. ताका तुवेन लिपयला अशी मडगांव कंप्लेन आयल्या. i 

““सायब, किद्याय किदें उलोबन म्हर्जे नांव पिड्यार करू नाका. ५ 

“तू आतां बरेभशेन सांगता. काय... 

“सायब, हांव किद्याक फट उलोवं. आयज खूब दिसांनी ताणेन म्हाका फोन 
केल्ले आनी हांवेनूय मागीर फोन केल्ले. पूण फोनाक किदे जालें कोणाक खबर. 
आवाजूच येनासलो. रिक्षाचो कसो मात आवाज येतालो. आनी मागीर अचकीत 
आवट ऑफ रेंज जालो. सायब, खन्यानीच तें बेपत्ता जालां? तशें जाल्यार हांवेन 
ताका मदत करची ल” “आ आसतले. सायब, ताची सावत्र आवय खूब दुश्ट 
आसा. तिणेनूच ताकॉ*ह्नब्रँपयला आसतलें. ती ताका मारपाकूय शकता... i 

“प्रेमानंद, तुजी काणी ट्हाका आयकुपाची ना. तिणेनूच कंप्लेन केल्या. 
पांचा उपरांत बेपत्ता जालां म्हणून. आनी तुजेकडेन तर तें धा-साडेधामेरेन 
उलयतां. मागीर ह्या मोबायलाचेर आसा तें किदें फट! ' 

“हय सर. उलयतालें तें. पूण किदें तेंच कळनासलें'' 

“प्रेमानंद, खूब रात जाली. बरेभशेन सांग. वगीच राग हाडूनाका.'” 

` सायब, हांवूय तेंच विचारता, इतले रातीर म्हाका हाडून सतायता किद्याक? 
हांबेन किदे चोरलां? काय हावेनूच ताचें अपहरण केलां अशें म्हणपाचें आसा 
तुमकां ?'' 

“हय! तुवेनूच ताचें अपहरण केलां, अशी कंप्लेन आसा आमचेकडेन. 
आनी हो पळय पुरावोय आसा!'' आशें म्हणून ताचो मोबायल मेजार वडयलो . 

"सायब, आतां मात चड जालें. वगी रावता म्हण किदेंय आयकुचेना. हांव 
तुमची कंप्लेन- 

'ठा! सायबान ताचेर एकूच सणसणीत फुलयलें. ते सरशी तो शेवटून 
पडलो. कानपटार पडिल्ल्या थापटान वांगडाच निन्हळळो. फाटल्या केसींचो राग 
ताणेन वांगडाच काडिल्लो 

“चल, कप्लेन करता, कर. तुका जाय ताका सांग. आयज मात तुका हांव 
कसोच सयल सोड़पाचो ना. हवालदार, हाका न्हिदपाक म्हण्टा तो दिबपाचो ना. 
जाता ते उपाय करात. पुणून एकदाचें वदोबन घेयात!'? 

वीस जायसर पुलिसांनी ताका खूब सतयलो. मारलो. पूण ताचें कोणेंच 
आकलें ना. सकाळी ताचो आवय-बापूय, जायते जाण ताका पळोवपाक 
आयले. पूण ताचे पयलींच ताका मडगांवचे पुलीस येवन घेवन गेले. 

ताच्यो जायत्यो वळखी आसल्यो, सायबूय वळखीचे आसले. पूण तो 
कांयच करपाक शकलो ना. जाल्ल्या आघातान मात पिशावरी करपाक लागलो. 

दनपार जाता म्हणसर जायते जाण जमले. शलाकाच्या मामाच्याय कानार 
ही गजाल पावली. आनी ताणेन शलाका खंय आसा ताचो सोद लायलो. 

जेन्ना ताणेन लताक ते विशी विचारलें, तेन्ना ती बेल्यान म्हणपाक 
लागली, 'तें आतां पुण्या गेला म्हण म्हाकां कशें कळटलें ? सांगून तरी वचपाचें 
नही 

आनी जेन्ना शलाकाक विचारलें तेन्ना तें म्हणपाक लागले, 'म्हजो 
मोबयल कोणेंतरी बशींत फारयलो. दिपेशान दिल्लो तो. ताणेनूच आतां चोरला 
म्हण कंप्लेन दिल्या”. 

घरा येतकच शलाकाक सारकीच गजाल कळळ्यां उपरांत ताका खूब वायट 
दिसलें. तेन्ना मम्मीक किदेंय म्हण्टलें म्हणल्यार ती पयलीच रडून ताची चूक 
मागपाक लागली. शलाकाक तिची ही नांटकां म्हण खबर आसलें. पूण तें 
रडपाशिवाय आनी कांयच करपाक शकलें नां. प्रेमानंदाक ताणेन संपर्क करपाचो 

खूब यत्न केलो. पूण फोनूय लागनासलो. पिकासांवान आनी चिंतेन ते दोनूच 
दिसांनी लागीं आयलें. 

ताची ती दशा पळोबन मामा ताका पेमल्यागेर घेवन गेलो. थंय तें खूब खूब 
रडलें. आनी मागीर इल्लें इल्लें निवळळे. 

पुणून ते दिसाच्यान तें इल्लें इल्लें धीट जावपाक लागलें. मम्म्रीकूय उतरा- 
पावलाक शाणपणां सांगपाक लागलें. आपूण सांगता तशेंच तिणेन करचें आनी 
चार-चवगांबरी वागचें आनी आपल्या घराण्याचें नांव राखचें. अशें सांगून 
शिटकावणी दिवपाक लागलें. 

तेन्ना ताची मामी ताका भियेल्लेबरी वागून ताच्या उतरा भायर वचना 
जाली. आनी खर्‍या अर्थान तांच्या घरांत शांतताय नदपाक लागली. 

तिचे विनंती वेल्यान थोड्याच दिसांनी पेमल्याकय आपोवन हाडलो. तेन्ना 
ताची तिणेन रडून, नाक घासून म्हण्टा तशी माफी मागली. तरीय पेमलो तिका 
बदलो ना. तो वगीच रावलो. शलाकावरी तो भोळो नासलो. ताच्या मनांतलो 
राग तसोच आसलो. तिची जायती नाटकां ताणेन पळयल्ली. तिणेन ताच्या 
खातीर बरी खीर केल्ली. पूण ताका ती खायन दिसली ना. बळीच्या बोकड्याक 
पोटभर खावयता तेवरी ताका दिसलें. त्याखातीर आपणाक दिल्ली खीर आनी 
च्या ताणेन कोणाक ना कळटा बेजिनांत वतली. 

उपरांत त्या प्रसंगांतली गंभीरताय आनी वातारण आपशींच निवळळें. 

गुरुजीचें वर्स स्राद्ध दोन दिसांचेर येवन पाबल्लें. त्या खातीर गडबडशी 
चलिल्ली. तेन्ना शलाकान पेपराचेर दितले यादस्तेंत प्रेमानंदाचें नांव घालचें अशें 
सुचयलें. तेन्ना ताचे मम्मीन अनुमोदन दीत म्हणलें, ''हयवय घालात, पट्ट 
शिश्य- प्रेमानद''. 

तं आयकून शलाका खूश जालें. आनी, “हय, हय ताका खूब उमेद जातली!'' 
अशें हांसत म्हणले. पूण हांसता हांसता जी खोंकली आयली ती कशीच थारना 
जाला. थंय आशिल्ल्या मामा-मामी, काकीचेर बी आकांतसो आयलो. 

तें खोंकता खोंकता बेजीनांत वचून थुकलें! 

“मम्मी, म्हर्जे थुकयेंत रगतशें आयले!'' 

“रगत?'' सगल्यांच्या तोंडांतल्यान एकूच उतर आयले. 

तेन्ना मम्मी धीर दीत म्हणपाक लागली, “ आ5 समजले. राती ताची दाढ 
दुखं. तें दाडेंतल्यान आयलां आसतलें. मीठाचो बरो घोट घे आनी वडय.'' 

मागीर तें तशें कोणें गंभीरतायेन घेतलें ना. पूण रातचो ताका जोर आयलो. 

तेन्ना मम्मीन ताका किटेंतरी खद दिवन न्हिदयले. पूण तें रातभर तळमळत उरलें. 
ताका किदें, जाता तेंच कळनासलें. सकाळी दिपेश येतकच ताकाच घेवन 
दोतोरागेर बतलें अशें येवजून कळ सोसून रावले. 

कसल्या तरी दुबावान ताची मामी सक्काळी आयली. 

पळयल्यार शलाका रगतशें ओंकता. 

तिणेन आनी वेळ केलो ना. गाडी आपोवन समतें दोतोरागेर व्हेलें. 

ताची खोंकली पळोवन मम्मी परत परत एकूच याद करून दिताली; तें न्हयत 
बुचकळील्ले उपरांत ताका ही खोकंली लागल्या. आनी पेमल्याक गाळी सवताली. 

आपलेखातीर शलाका बरें ना जालें. ही गजाल कळटकच ताका वायट 
दिसलें. तो किदेंतरी चिंतीत घराकडेन वतालो. इतल्यान ताका वाटेर तानाजी 
गावलो. 

“आरे प्रेमानंद, मातसो राव सांगता... तुमच्या वाड्यार कोण तरी पोटकण्याचें 
बखद दिता म्हण आयकलां. म्हाका मातसो कोण तो सांग मरे. 

“किद्याक रे! कोणाक किदे जाले?'' 

“म्हाकाच रें. पोटांतलें कशेंच थारना. अदी-मदी खोकलेवांगड़ा तोंडांतल्यान 
रगतशें येता. 

ते आयकून प्रेमानंदाक बरें दिसलें. असोच मरू, अशें कांय खीण चिंतले. 
पूण ताचें मन रोखडेंच बदल्लें. इतले म्हणसर ताका खोंकली आयली आनी तो 
रगतशें थुकलो. 

“आरे तानाजी! म्हाका तुजे बरें दिसना. हें तुजे सादे पोटकणें नही! तूं 
सगूणाच्या दायक घेवन समतो घाटार चल. थंयच तुका सारकें वखद मेळटले. 
आरे, पुणून हें तुका केन्नाच्यान जावपाक लागला ? 

“जाले दोनेक म्हयने. ह्या दिसांनी चडूच त्रास जावपाक लागल्या.” 

` 'कोणेय किदेंय दिलले खांब बी ना मरे तुवेन?'' 

“ना. पूण एक दीस लता मॅडमीन खीर दिल्ली. ती खातकच रातचे मातशे 
त्रास जाल्ले. जोरूय येयल्लो. आनी उपरांत अदी मदी तशें जायत राबले.'' 

“खीर! 

"हय. म्हर्जे लगीन ठरलां म्हण तिका सांगपाक गेल्लो. पूण आतां लगीनूच 
नाका अशें जालां. जिवाक खुबूच त्रास जावपाक लागल्या.” 

“तर्शे जाल्यार आनी वेळ करू नाका. समतो घाटार चल.” 

“बरें तर, गाडी पळयता.'' अशें म्हणून तो फोन करपाक लागलो. 

“आरे तानाजी, हो फोन कोणाचो ? 

““म्हजो! पयर तिणेनूच दिला. मडगांव हॉस्पिटलांत गेल्लेकडेन. किद्याक?'' 

“मल्ल्या, हो शलाकाचो फोन! हो फोन चारयेक गेला म्हण कंप्लेन केल्या. 
आता म्हाका समजलें, तिणेन तो शलाकाच्या बॅगातल्यांन काडलो आनी सगली 
नाटकां केली. आनी म्हजेर राग काडपाक हांबेन ताचें अपहरण केलें म्हण म्हजेर 
कप्लेन केली. आरे, सीम काडून फोडून वडय तो. तिणेन तुका त्रासांत वडोबपाकूच 
केलां हे सगळें. आनी जाणा मरे, सामकी खतरनाक बायल ती. आपल्या तिनूय 
घोवांक तिणेनूच वखद घालून मारल्या! आनी आता तुज्याय पोटांत वखद चलयला 
आसतले. वखद म्हणजे एके तरेचे वीख आसता खंय तें. सामकें डेंजर. दोतोराक 
लेगीत ताची परिक्षा मेळना. तें वीख दितकच मनीस आनी उरना. आतकोड्यो कुसोन 
मरता. थोड्यांक स म्हयन्यांचें, तीन म्हयन्यांचें, म्हयन्याचें आनी आठ दिसांचेंय 
आसता खंय. जितलें चड दिता तितलो मनीस बेगीन मरता. 

“आरे पूण, निश्पाप लोकांक मारून तांकां किदे मेळटा?'' 

“तें हांव नकळं. पूण असो एक गैरसमज आसा, जो ज्या मनशाच्या पोटांत 
वखद चलयता ताका ताच्या वाट्याचें सूख मेळटा खय. 

“पुण, अशें हें जावंक शकता!!'' 

“दवाक खबर. पूण त्या बाबड्याचो विनाकारण बळी मात वता . 

““प्रेमानंद, हांवेन तुका खूब त्रास केलें. म्हाका माफ कर. पूण म्हाका 
एकदाचो सालवार कर. हांव पायां पडटा तुज्या. मरू रे ती बेगीन. फोणांत पडू. 
म्हाका त्रासात वडयलो ! प्रेमानंद, म्हजें बरें बरें जावपाचें आसा रे. पायां पडटा... 

तेन्ना पेमल्यान रोखडीच धांबपळ करून ताका घाटार व्हरपाची वेवस्था 
केली. तें बीख घाटारूच तयार करता आनी तें निवळोवपाचें वखदूय थंयच 
मेळटा. त्याखातीर तसो मनीस पळोबन ताका सक्काळी घाटार व्हरपाचें थारायले. 

रोखडीच रात जाली. आनी तो जेवन आड पडलो. 

अचकीत ताका याद जाली. 

शलाकाक कसली खोंकली येता काय? फकत थंडेची काय आनी कसली ? 

ताणेन बेगिबेगीन उठून फोन लायलो. पूण कोणूच फोन घेयना जाले. 

आरे! किदे जालां काय? तो दुबावलो. ताका कशीच झेप पडना जाली. 
ताचे कडेन आनी कोणाचेच नंबर नासले. जे आसले तो मोबायल पुलिसांनी 
दवरला. ताका किदें करचें कांयच कळना जालें. ती बायल किदेंय करपाक 
शकता? ह्या भयान तो रातभर तळमळत उरलो. 

फातोडेर उठलो. काळखांतूच स्कुटर स्टार्ट मारली आनी समतो शलाकागेर 
गेलो. तो तांगेर पावल्लो खरो. पूण काळीज वगीच धडधडटालें. 

तो पावल्लो तेन्ना बरोच दीस जाल्लो. तांच्या घरांत स्राद्धांचे सामान 
जळीमळी दवरिल्लें. घरात कोणूच दिसनासलो. ताणेन उलो मारून पळयले. 
पुणून कोणेंच जाप दिली ना. बऱ्या वेळान एक बायल आयली आनी कोण 
जाय' काय म्हण विचारपाक लागली. तेन्ना पेमल्यान गडबडिल्लेवरी म्हणलें - 

“शलाका-शलाका ना घरांत?'' 

“ना. राती ताका दोतोरागेर दवरिल्लें. जालें येवपाचें. 

“(दोतोरागेर! दोतोरागेर किद्याक? किदें जालां तर ताका? 

“कांय ना, मातशें आंग तापिल्ले म्हण व्हेल्लें. 

““आंगूच तापिल्लें? काय आनी किदें जाल्लें.'' 

इतल्यान भायर गाडयेचो आवाज आयलो. तसो तो बेगिबेगीन भायर 
धावलो. 

गाडी थारतकीच मामा आनी दिपेश देवले. फाटोफाट शलाका, ताची 
मम्मीय देंबली. तिणेनूच ताका हाताक धरून सवकास चलयत घरात हाडलें. 

“शलाका! शलाका किदे जालें ?'' भियेल्लेवरी पेमल्यान विचारले. 

“आरे, कांय नारे. बाबाचो फोटू पळयलो तुवें?'' 

“शलाका, तुका जालां तरी किदें?...'' 

पूण ते नजं जावनय हांशिल्लेबरी करून चलत रावलें. आनी जीव सदळ 
करीत सोफार वचून बसलें. 

“मॅडम, किदें जालां ताका... हांव विचारता, किदें जालां ते सांगात तरी! ' 

तिबूय ताचें कायच आयकनासतना सरळ भितर गेली. 

फाटल्यान मामा आनी दिपेश गाडयेंतलें सामान घेवन भितर आयले. 

“मामा, शलाकाक किदें जालां? ताका किद्याक व्हेल्लें दोतोरागेर?'' 


पुणून ताणेन ताका सरळ जाप दिवच्या बदला विचारले, “किद्याक? किदें 
जालें? कसली गडबड तुजी?" 

“मामा, ताका फकत थंडी जाल्या, आंग तापिल्लें काय आनी किदें?'” 

“बस, बस पळोवया. वगीच खासावीस जावनाका. ताका कांयच जांबना. 
पोटांत खंय थंडी सुकल्या. त्या खातीर मातशी खोंकली येता.” 

'इतलेंच नही. आनी कांय ना न्ही?'' मन सदळ करीत ताणेन विचारलें. 

“दोतोरान हेंच सांगलां. हांव आनी दुसरें किदें सांगतलो. तशे बाकीचे 
रगताचे, ओकीचे बी रिपोर्ट बारा मेरेन मेळटले. तेन्ना सारकें किदे तें कळटले.'' 

“म्हणजे, आजून सारके कांय कळुना तर!'' 

तेन्ना शलाकानूच ताका थारयलो, “ आरे प्रेमानंद, पुरो रे. वगीच किद्याक 
हुस्को करता. म्हाका कांयच जांवना. ' 

““आनी जालेंय म्हण तुका हुस्को करपाची गरज ना. आमी आसात ताका 
पळोवपी. तुका किद्याक लागता त्यो राटाबळी? तूं कोण आमचो? आयला तो 
थंडपणान राब. नाजाल्यार गेल्यार जाता. आयज बोवाळ करता तो, कसलो दीस 
तो खबर आसा तुका?” शलाकाचे मम्मीन ताका भायर येवन थंड केलो. 

पूण तो थंड जालो ना. तिका रागान पळ्यतूच रावलो. 

तें पळोबन शलाकान मुद्दम म्हणले, “आरे प्रेमानंद, पळय मरे. बाबाचो 
फोटू पळय... यो... काय-बरो...'' पुणून मुकार ताच्यान उलोबपाकूच जायना 
जालें. ताका जी पळय खोंकली आयली, ती कशीच थारना जाली. 

खोंकता खोंकता इल्ली इल्ली ओंकारी येवपाक लागली. आनी ते 
ओंकारेंतल्यान मल कशें रगताचे गुळे पडपाक लागले. 

तें पळोबन सगल्यांचेर आकांतसो आयलो आनी वांगडाच -धांवपळशी 
करपाक लागली. तेन्ना कोणाक किदें करचे कांयच समजनासलें. ताची मम्मी तर 
मोठमोठ्यान रडपाक लागिल्ली. पूण तिच्या दोळ्यांतल्यान एकय दूक व्हांवनासलें. 
तेन्ना पेमलो तिचेच हालचालीचेर बारीक लक्ष दिवन आसलो. 

थोड्या वेळान शलाकाक किदें तरी वखद दिवन त्या सोफाचेरूच आड 
पडपाक लायलें. आतां ते सामकें अशक्त कशें दिसतालें. ताच्यान उलोवपाक 
सोड दोळे उक्तेय करपाक जाय नासलें. आनी तें सगलें पेमलो रडकुच्या तोंडान 
पळयतालो. 

शलाका एकदम बाबड्या मुखामळान निपचीत पडिल्लें. जणू तें काकळुतेक 
येवन देवाकडेन प्राणाची भीक मागतालें. धांपिल्ले दोळे किदें तरी सांगताले. पूण 
तोंडावेली एकूय सुरकुती हालनासली. तें पळोवन पेमल्याचो जीव अस्वस्थ जाल्लो. 

पळयता पळयता पेल्याक अचकीत किदें जालें कांयच कळळें ना. तो 
जागच्या जाग्यार रावन भार काडपाक लागलो. तें पळोवन सगली आबूज जावन 
ताका पळयत उरली. 

अचकीत ताणेन मोठ्ठ्यान आरडशी मारली आनी उजव्या हातान कवचेचो 
वाझ उखल्लो आनी दाव्या हातान लता मॅडमीच्या गळ्याक धरून तिका धुकलीत 

वण्टी मेरेन व्हेली. अवचीत जाल्ल्या हल्ल्यान ती भियेली आनी बोबो मारपाक 
लागली. 

ते पव्ठोवन मामा, दिपेश बी पेमल्याच्या आगार धांवन गेले. 

तेन्ना ताणेन आडून म्हणलें, “लागीं येयशात जाल्यार हो वाझ हिचे 
तकलेर फोडटलो!'' अशें म्हणून ताणेन ती बोब मारता म्हण तिचो गळो 
अदिकूच अरंदिलो. आनी तिका रागान म्हणपाक लागलो- 

“सांग, सांग, किदें केला तुवें शलाकाक?'' 

“'खऱ्यानीच, कायच करूना. देवाच्यान तर! 

“सांग. हो वाज तुजे तकलेर फोडच्या पयलीं, किदें तें सांग!'' 

“आरि, हांवेन कांयच करूना. हांव किद्याक ताचे वाटेक वतलें? आरे, 
दिपेश, भाऊ, भाबी, धावात रे. आडयात ह्या राकेसाक ! 

“राकेस? हय, राक्षेसूच हाव! आतां तुजो गळो चिड्डील्या शिवाय कसोच 
रावचोना. मागीर म्हाका फासार चडयल्यार जाता. अशें म्हणून खऱ्यानीच गळो 
चिडिल्लो . 

तेन्ना ती हात हालोवनूच सांगता सांगता म्हणपाक लागली. 

तसो ताणेन मातसो हात सदळ केलो. पूण ती म्हणपाक लागली, “ना 
सांगचें. तूं किदे करतलो? तुका किद्याक पडलां तें सगळे!!! 

'किद्याक?'' अशें म्हणून ताणेन तिचेर दाव्या हातान सणसणीत लायलें. 
ते सरशी ती शेवटून पडली आनी तोंडांतल्यान वांगडाच रगत आयलें. 

तेन्ना ती उटूठां उटूठां रागान म्हणपाक लागली, “हय! हांवेनूच घातलां 
ताका वखद!! ते मरचें म्हण हांवेनूच ताच्या आंगांत वीख चलयलां!!'” 

किदे! किदे! परत सांग!'' 

'शलाकाच्या पोटांत हांवेन भयानक अशें बीख चलयलां. आनी तें ताका 
सारके लागू जाला. आतां चडांतचड चोवीस बरां. तुज्यान जाता जाल्यार वाचय 
ताका. ताच्यो आतकोड्यो इतल्यान कुसल्या आसतल्या. ताका आतां कोणूच 
वाटावंक शकना. देव लेगीत ताका सारको करूंक शकचेना!'” 

_ आगे पूण चांडाळणी, तुजी धूब लागता ती. हेवूय तूं विसरली ?”' 

` 'धूब, आनी पूत! हांवेन तांकां केन्ना मानलीच ना.” 

'तुज्यासारकी दुश्ट अस्तुरी म्हणजे आवयच्या पवित्र नात्याक लागिल्लें 
काळें खत. आगे पुणून त्या बाबड्याच्या जिवार तूं किद्याक उठली?” 

''तुजेखातीर! तुका कसलेंच सूख लाबूंक दिवचेना म्हण हें सगलें केलां. 

किन ५ 
+ 
आनी पयर खिरींत घालून तुकाय हांबेन तें बीख पिवयलां. तुवूय असोच तळमळून 
तळमळून मरतलो. दडकिऱ्या तुजोय सत्यानाश जातलो...'' 
तेन्ना दिपेशूय चाळवलो. आनी तिच्या केंसांक धरून म्हणपाक लागलो, 
“आगे राक्षीणी, अशें किद्याक केलें तुबेन? बायन तुजें किदें लुकसाण केल्लें ?'' 

“'किद्याक म्हणजे? हांव कोणूच नही ह्या घरांतली! हांव किदे नोकर 
तुमची? सगलें घर-दार तुमच्या नांवार. पयसो आटको तुमचेकडेन. मागीर हांवेन 
किदे करपाचें? म्हाका म्हण मान, सन्मान आनी जिवन आसा काय ना? 

तेन्ना मामा मुकार सरून म्हणपाक लागलो, “आगे, हें तूं किदें उलयता. 
हो बंगलो बी सगलें तुज्याच नांवार आसा. 

“ना भाऊ, म्हज्या नांवार कांयच ना. म्हाका फटयलें हाणीं.'' 

“आगे, जायतो तेप हो बंगलो म्हज्याच नांवार आसलो. पूण भावोजी 
जेन्ना चड़ बरो ना जातो तेन्ना फोर्सान ताणें हो प्लॉट, बंगलो, बँकेचे बी शॅर्स 
तुज्याच नांवार केले. ही पळय, आयज तीं सगलीं कागदा पत्रां तुकाच दिवपाक 
हाडल्यां. 

““खरेंच! खरेंच सांगता तूं हे भाऊ? 

““पळय, तूंच तळय हे पेपर. 

तेन्ना तिणेन झपय मारिल्लेवरी ती फायल घेतली. पूण ती उगडून पळोवपाचो 
तिका धीर जालो ना. 

“आनी दुसरी गजाल म्हणजे, शलाकाक एका पोफेसराचें थळ आयला. 
दोगांकूय पसंद आसा. आतां तुका विचारून तारीख बी थारावपाची उरल्या... E 

“भाऊ खरेंच सांगता तूं हे! तशे जाल्यार चूक जाली म्हजी. हें म्हाका 
खबरूच नासले. शलाका, म्हज्या हातसून व्हडली चूक घडल्या. म्हाका माफ 
कर. शलाका, म्हाका माफ कर. 

पुणून ताणेन तिचे बशी पंळयलें लेगीत ना. सगली शकत एकवठावन ते 
उठलें आनी पेमल्याबशी चलपाक लागलें. तें पळोबन तोय लागीं आयलो. 

“प्रेम... प्रेमा...नंद...अंऽ'? म्हणत ताचे दोनय हात हातांत घेतले. 
“<उलय, शलाका उलय. किदे उलोवपाचें आसा तें उलय!'' 

“सोपलें... सगलें सोपलें... प्रेमानंद... 

“ना. सोपुना. कांयच सोपुना, शलाका हांव कांयच सोपपाक दिंवचोना. '' 
“ना... जायना... 

““हांब तुका कांयच जावपाक दिवचोना शलाका. जें रानटी बीख तुजो बळी 

घेवंक सोदता, तें कात्रुपाचें गांवठी वखद दिवन तुका साल्वार करतलो. चल, 
शलाका, आंताच भायर सर.'' 

“ना. प्रेमानंद, आतां तें कशेंच शक्‍य ना.'' लता रडत मुकार आयली. 

““किद्याक शक्‍य ना! हांव तें शक्‍य करून दाखयतलो.'' 

“प्रेमानंद, आतां खूब वेळ जालो. ना जाल्यार हांवच उपाय करतलें आसले. ' 

“हलकट बायले, चांडाळणी, दुसऱ्याचो जीव घेवपाचो तुका कसलो 
अधिकार आसा? तीन घोवांक तुवेन खाल्ले. तो तानाजी मरणाधड़ेर पावला. 
अशे कितल्या जाणांचे तुवेंन जीव घेतल्या जायत. आनी वेल्यान तोंड घेवन 
“उपाय ना” म्हण सांगता! दिपेश, मामा, चल, आतांच घेवन ताका घाटार या. 
चल शलाका... 

“ना प्रेमानंद, आतां म्हज्यान कशेंच जायना. सगलें सोपलें...'' अशें 
म्हणत ताणें आपलो तोल गेल्लेबरी पेमल्याचेर भार घातलो. आनी आपली मान 
ताच्या खांदार दवरून दोळे धापले आनी ताका घट धरून वगीच रावले. 

“शलाका, शलाका किदे जाता तुका? उठ, उठ र 91८ 

प्रेमानंद, एकूच मिनीट घट धर. म्हाका वचपाक धी€ दी 
नाका शलाका, अशें म्हणू नाका. आगो, तूं एक धीट चली. अशें 
कोणाक भियेता? हे हे काडयेची किंमत नाशिल्ले रस्ताद बायलेक!'” 

“म्हण, म्हाका किदेंय म्हण. तुज्या मनांत आसा तितलोय राग काड. हांव 


कांयच म्हणचेना. म्हाका मारल्यार लेगीत जाता. पूण तुज्यान जाता जाल्यार 


ताका वाचय.'' आतां मात ती खर्‍्यांनीच रडटाली. 

“शलाका, शलाका न्हिदू नाका, उठ!” 

''एकूच मिनीट न्हिदता रे म्हज्या पेमल्या. म्हज्या मोगा... एकूच मिनीट!” 

'शलाका!!' 

"हय प्रेमानंद, तूं म्हाका खूब आवडटालो. खूब म्हणजे... खू5 ब...” 

“शलाका... शलाका, म्हज्या शलाका... 

“'पेमल्या, ह्या जल्मांत हांव तुजें जावंक शकलें ना. फुडल्या जल्मांत हांव 
तुजी वाट पळयतले. म्हाका आपणायतलो मरे!... प्रेमानंद, घट धर. म्हाका भंय 
दिसता, घट धर...” अशें म्हण्टा म्हण्टा ताची पागडी इल्ली इल्ली चडूच घट 
जावपाक लागली. जी पेमल्याकूय सुटून सुटनासली 


सोपता 

गांवगिन्या वागरांतल्या जिवितांत 

एक काव्य आसता, खुशालकाय 
आसता. रिती-रिवाज, दायज, 
समजण्यो-गैरसमजुती बी साबाळीत 
लोक आपलें जिवीत सोबीतकायेन 
फुलयतात. पूण काय लोक 
गैरसमजण्यानी पाडी कर्टुबा करून 
खिणयाळ्या छुखाखातीर दुसर्‍याचे 
निश्पाप सुंदर जिणें पिसडून उडयतात. 
काय वाठारानी तर अश्यो जायत्यो 
भिराकूळ गजाली घडत आसतात. 
अशेच एके पाडे करणेचेर आदारिलली 
ही मोगाची काणी. मनोरंजक वाचन 
करतल्या वाचकाक नद्रेमुकार दवरून 
रचिल्ली आनी काय ग्रामीण प्रस्नांक 
वाचा फोडपी एक काल्पनीक कथा 

- काळाचें मांड !! 


